

पोतदारांची नीतिपर आणि मनोरंजक पुस्तकमाला.

नं० ६.

आर्य चाणक्य.

हे पुस्तक संस्कृत ग्रंथावरून

पंडित वामन शास्त्री इसलामपुरकर

यांनीं मराठींत तयार केलें.

अप्राज्ञेन च कातरेण च गुणः स्याद्भक्तियुक्तेन कः  
प्रज्ञा-विक्रमशालिनोऽपि हि भवेत्किं भक्तिहीनात्फलम् ।  
प्रज्ञा-विक्रम-भूतयः समुदिता येषां गुणा भूतये  
ते भृत्या नृपतेः कलत्रमितरे सम्पत्सु चापत्सु च ॥

वासुदेव मोरेश्वर पोतदार

यांनीं

मुंबईत

एज्युकेशन सोसायटीच्या छापखान्यांत छापून प्रसिद्ध केलें.

१८९०.

किंमत एक रुपया.

015:2D8:1863

155 Co

39723

---

हैं पुस्तक १८६७ च्या २५ व्या आकडाप्रमाणें रजिस्टर करून  
प्रतिद्वकर्त्यानें सर्व प्रकारचे हक्क आपल्याकडे ठेविले आहेत.

---



## प्रस्तावना.

आर्यचाणक्य हे पुस्तक प्रसिद्ध महाकवि श्रीविशाख-  
दत्त याच्या मुद्राराक्षस नामक नाटकाच्या आधाराने तयार  
केले आहे. मूलग्रंथाला मुद्राराक्षस असे नांव देण्याचे का-  
रण इतकेच कीं, मुख्य नायक जो चाणक्य\* त्याणें— आपला  
प्रतिपक्षी अर्थात् राक्षस याची 'मुद्रा' म्हणजे आंगठी हेराच्या  
द्वारे आपल्या हस्तगत झाली तिच्यावरून कपटव्यूह रचून  
त्याला हरविल्याचे त्यांत वर्णन केले आहे. व चाणक्याची  
मसलत सिद्ध होण्यास मुख्यत्वे राक्षसाच्या मुद्रेचाच उपयोग  
झाला आहे; झणून मुद्राराक्षस असे कवीने त्या ग्रंथाला नांव  
दिले आहे. त्या ग्रंथाचे रूप बदलून—अर्थात् दृश्यकाव्याला  
श्रव्यकाव्याचे किंवा नाटकाला कादंबरीचे† रूप देऊन आझीं  
तें आर्यचाणक्य नांवाने वाचकांपुढे आणले आहे. चाणक्य हा  
या ग्रंथाचा नायक आहे. व त्याच्याच प्रयत्नाचा, चातुर्याचा,  
मसलतीचा व इतर गुणांचा प्रभाव विस्तारपूर्वक यांत वर्णन

\* आम्ही चाणक्य मुख्य नायक असे म्हटले आहे; पण मूल नाटकाचा  
टीकाकार धुंडिराज चंद्रगुप्ताला नायक म्हणतो. साहित्यशास्त्राच्या  
कांहीं नियमांनीं तें खरे आहे, तथापि तें नियम नाटकास लागू आहेत. हा  
ग्रंथ नाटक नव्हे, व आम्हांसही साहित्यशास्त्राचा आधार आहे.

† कादंबरी हा शब्द मराठीभाषेत मोठ्या चमत्कारिक रितीने प्रचारांत  
आला आहे. इंग्रजींत ज्याला "Novel" झणतात, त्याला संस्कृतांत कथा  
झणतात. सांप्रत तर कथा शब्दाचा विशेष प्रचार नसून न्याच्याबद्दल का-  
दंबरी हाच शब्द रुढीत आला आहे. बहुतकरून प्रसिद्ध कवि ज्ञानभट्ट  
याची कादंबरी ही कथा या नांवांत समाविष्ट होणाऱ्या ग्रंथांत मुख्य  
असल्यावरून तिचेच नांव प्रचारांत आले असावे असे वाटते.

केला आहे ; म्हणून आम्हीं आमच्या ग्रंथाला आर्यचाणक्य असे नांव दिलें आहे.

या पुस्तकमालेंत यापूर्वीं जे ग्रंथ आम्हीं तयार केले त्यांला विशेष विवेचनपूर्वक उपोद्धात वगैरे देण्याचा प्रयत्न केला नाही. कारण त्यांतला विषय बहुतकरून साधारण समजुतीच्या वाचकांस देखील समजण्यासारखा व कांहीं अंशीं त्यांच्याच उपयोगाचा असल्यामुळे फारशी खटपट न करतां थोडक्यांत ग्रंथाचें स्वरूप समजेल इतकीच माहिती देण्याचा क्रम ठेविला होता. पण प्रकृत पुस्तक हें विशेष महत्वाचें असून याचा विषय निराळ्या प्रकारचा आहे. सामान्य व विशेष समजुतीच्या सर्व लोकांच्या हें आदरास पात्र होण्यासारखें असल्यावरून विशेष विवेचन केलें आहे. तरी ज्याला तें वाचण्याची इच्छा नसेल त्याचा गोंधळ न व्हावा याकरितां उपोद्धातरूपानें तें स्वतंत्रच जोडलें आहे. पूर्वींप्रमाणेंच प्रियवाचकांनीं याचाही प्रेमपूर्वक स्वीकार करावा अशी त्यांस विनंती आहे.

मुंबई

गिरमांव पोटुर्चुगीज चर्चलाईन

ब० नं० २०.

तारीख १ जानेवारी १८९०.

वा. शा. इ.

## उपोद्धात.

या जगांत प्रत्येक पुरुषाला—मग तो मनुष्य असो, देव असो किंवा दैत्य असो—ज्ञान हें अवश्य पाहिजेच आहे. तें नसलें तर त्याच्या हातून व्यवहार सरळ होत नाही, अर्थात् त्याला पशूची योग्यता प्राप्त होते. ज्ञान अनेक प्रकारचें आहे व तें होण्याचीं साधनेही अनेक आहेत; तथापि लहानथोर सर्वसाधारणांला बहुश्रुतपणा, साधारण विवेचनशक्ति व वर्तन करण्याचा मार्ग उत्तम कोणता ह्याचें ज्ञान अवश्य असलेंच पाहिजे. त्याच्यावांचून अगदीं चालत नाही. तें नसलें तर पदोपदीं नुकसान होतें, दुःखें भोगावीं लागतात, उपहास होतो, असे अनेक अनर्थ प्राप्त होतात. याशिवाय कोणाच्याही मनाची स्थिति सर्वकाळ एकसारखीच रहात नाही. कामक्रोधादि शत्रु त्याला वरचेवर आपल्या ताब्यांत घेण्याविषयीं प्रयत्न करीत असतात व तसें झालें ह्मणजे त्याच्या हातून अनेक अनर्थ घडतात. अशा वेळीं ज्ञानाची फारच गरज लागते. ज्ञान असलें ह्मणजे त्याच्या साह्यानें त्या शत्रूंना पिटाळून आपलें मन स्थिर ठेवितां येतें. तेव्हां एकंदरीत उपयुक्त ज्ञान अवश्य असलेंच पाहिजे असें सिद्ध होतें.

जगाचा इतिहास—त्याच्या उत्पत्तीपासून हावेळपर्यंतचा—नीट मनन करून पाहिला तर ज्ञान हें दिवसेंदिवस वाढत जात आहे असें दिसून येईल, व कोणताही पुरुष जन्मतःच आवश्यक किंवा विशिष्टज्ञानसंपन्न असण्याचा संभव नाही हेंही उघडच आहे. तेव्हां त्याला वर सांगितलेंलें उपयुक्त ज्ञान संपादन करण्याविषयीं कांहीं साधनें पहावीं लाग-

तात. त्या साधनांत मुख्य साधन झटलें तर पूर्वीचीं उदाहरणे—अर्थात् आपल्या पूर्वी होऊन गेलेल्या पुरुषांच्या चरित्रांचे लक्ष्यपूर्वक अवलोकन करणे व त्यांतल्या वाईट गोष्टी सोडून चांगल्या गोष्टींचें ग्रहण करणे हें मुख्य होय. सांप्रत उपलब्ध असलेलीं सर्व काव्ये पाहिलीं तर तीं पूर्वी झालेल्या पुरुषांचीं चरित्रेच आहेत असें ह्मणण्यास कांहीं हरकत नाही. अर्थात् काव्ये लक्ष्यपूर्वक वाचणे हें ज्ञानसंपादनाचें एक मुख्य साधन आहे असें झटलें पाहिजे. अशा प्रकारचीं काव्ये मोठमोठ्या विद्वान् व परोपकारी लोकांनीं असंख्य करून ठेविलीं आहेत व त्यांच्यापासून अनुभवी ज्ञान संपादन करून लोक दिवसेंदिवस विशेष प्रकारची सुधारणा करित गेले हें इतिहासावरून सिद्ध होतें.

आतां हा काव्यरूपी ज्ञानसंपादनाचा मार्ग कसा मुरू झाला याविषयी थोडेसें विवेचन केलें पाहिजे. आर्यलोकांच्या सर्व प्राचीन ग्रंथकारांनीं—मनुष्य हे अज्ञानी असून ज्ञानसंपन्न काय ते देव, प्रत्येक गोष्ट देवांनीं मनुष्याला दिली अथवा एकंदरीत देव हे मनुष्याचे मार्गदर्शक, असें वर्णन केलें आहे. जसे ज्योतिष, वैद्यक, न्याय, व्याकरण इत्यादि ज्ञानाचीं साधनें जीं शास्त्रे तीं प्रथम देवांनीं मनुष्याला दिलीं असें वर्णन आहे, त्याप्रमाणें काव्येही प्रथम देवांनींच रचून दाखविलीं असें प्राचीन ग्रंथकार वर्णन करितात. जगाचा आदिपुरुष जो ब्रह्मदेव तो पहिला कवि असें प्राचीन ग्रंथांत अनेक ठिकाणीं वर्णन केलें आहे. ब्रह्मदेवाची कविता झटली ह्मणजे वेद हे होत. ब्रह्मदेवानंतर इतर देवही कविता करित असत तथापि ती पुष्कळ वर्षेपर्यंत मनुष्याला प्राप्त झाली नव्हती.

मनुष्यांत पहिला कवि वाल्मीकिऋषि. वाल्मीकाला ब्रह्मदेवानें कविता करण्याविषयीं परवानगी दिली व नंतर त्यानें काव्य करण्यास प्रारंभ केला. त्याचें काव्य झटलें ह्यण-जे रामायण. अयोध्येचा राजा दशरथ याचा पुत्र जो रामचंद्र त्याचें चरित्र कविताबद्ध रचून वाल्मीकानें मनुष्यमात्राला रामायणरूपी अनुभविक ज्ञान संपादनाचा एक मोठा मार्ग तयार करून दिला व त्यानंतर, व्यास, गुणादय, कालिदास इत्यादि मोठमोठ्या कवींनीं अनेक काव्ये रचलीं व त्यांपासून पुढच्या संततीला अनेक लाभ झाले.

येथवर आम्हीं जें वर्णन केलें आहे तें श्रव्य अर्थात् केवळ ऐकण्यास योग्य अशा काव्यांविषयींचेंच आहे. कारण अनुभविक ज्ञान मिळण्यास साधनीभूत अशीं जीं चरित्रें तीं केवळ ऐकूनच त्यापासून ज्ञान मिळविण्याची पुष्कळ दिवस रूढि चालली होती; पण पुढें ऐकण्यापेक्षां प्रत्यक्ष पाहिल्यानें लौकर व उत्तम प्रकारें ज्ञान प्राप्त होईल अशी समजूत झाल्यावरून दृश्यकाव्ये—अर्थात् ज्या काव्यांत ज्या नायकाचें जसें चरित्र वर्णन केलें असेल तसा पात्रद्वारा त्याचा अभिनय करून पाहण्याचा मार्ग सुरू झाला. जशी श्रव्य-काव्यांची सुरवात ब्रह्मदेवापासून झाली तशीच या दृश्य-काव्यांचीही सुरवात त्याच्या पासूनच झाली. ब्रह्मदेवानें प्रथम वेदरूपी जें श्रव्यकाव्य केलें होतें त्यांतलें सार काढून त्यानें नंतर नाट्यवेद अर्थात् नाटक करण्याचें शास्त्र उत्पन्न केलें. ब्रह्मदेवानें जी कविता केली तिला वेद असें ह्यणण्याचा संप्रदाय असल्यावरून त्यानें जें नाटकाचें वर्णन केलें त्यालाही नाट्यवेदच ह्यणूं लागले. ब्रह्मदेवानें नाटकें रचून मात्र तयार केलीं तरी त्यांचा

प्रयोग झाला नव्हता. तो भरतमुनीने सुरू केला. त्यावेळीं महादेवाने तांडवनृत्य व पार्वतीने लास्यनृत्य हीं उत्पन्न केलीं. त्यानंतर देवलोकांत नाटकाचा परिपाठ पडत गेला. भरतमुनीने अनेक नाटकांचे प्रयोग केल्याचें पुष्कळ ग्रंथांत वर्णन केलें आहे. याप्रमाणें प्रयोग करण्याची रीत सुरू झाल्यापासून पूर्वी जीं केवळ श्रव्यकाव्येच होती त्याठिकाणीं नंतर दृश्य आणि श्रव्य अशीं दोन प्रकारचीं काव्ये होऊं लागलीं.

श्रव्यकाव्ये जशीं देवांपासून सुरू झालीं तशींच दृश्यकाव्येही त्यांच्यापासूनच झालीं हे वर सांगितलेंच आहे. श्रव्यकाव्य करणारा जसा वाल्मीकि हा प्रथमचा आहे तसा दृश्यकाव्य करणारा मनुष्यलोकांत प्रथम कोण झाला याविषयी मात्र प्राचीन ग्रंथांत ह्मणण्यासारखा कांहीं आधार मिळत नाही. आजकाल जितकीं दृश्यकाव्ये अर्थात् नाटकें वगैरे उपलब्ध आहेत त्यांत कालिदासाच्या पूर्वीच्या कोणाही नाटककाराचा ग्रंथ आढळत नाही. भास, सौमिल्ल, कविपुत्र \* इत्यादि पूर्वी नाटककार होते असा फक्त उल्लेख मिळतो; पण त्यांचे ग्रंथ मिळत नाहीत. दृश्य काव्याचे निग्रम वगैरे फार थोडे आहेत व ते देवांनीं करून दिले असल्याचें कोठें आढळतही नाही; पण नाटकादिकांचे नियम फार आहेत व ते प्रथम देवांचा नाट्याचार्य जो भरतमुनी त्याणें रचिल्याचें प्रसिद्ध आहे. त्याच्यानंतर नाट्याचे नियम करणारे पुष्कळ झाले. तरी त्या सर्वांला मुख्य आधार काय तो भरतमुनीच्या ग्रंथाचाच आहे.

आज नाटकग्रंथांची जी सुधारणा व अनेक विशेष

\* संस्कृत मालविकाग्निमित्र नाटकाची प्रस्तावना पहा.

प्रकारचे नियम दिसून येतात ते अगदीं पहिल्या प्रथम-पासून—ह्यणजे दृश्यकाव्याची सुरवात झाली तेव्हांपासून, चालू झाले होते असें दिसत नाहीं. प्रथम कांहीं एकाद्या प्रसंगावर कविता रचून त्या गाऊन दाखविण्याची प्रवृत्ति पडली असावी व त्यानंतर अभिनयाची प्रवृत्ति होऊन निरनिराळीं पात्रे व त्यांचे परस्परांशीं वर्तन वगैरे प्रकार सुरू होऊन नंतर त्याविषयीं विशेष प्रकारचे नियम वगैरे झाले असावे. याविषयीं विवेचनपूर्वक प्राचीन ग्रंथ अवलोकन केले असतां भरपूर माहिती मिळते. सर्व काव्यांत रामायण हें आदिकाव्य असें वर सांगितलेंच आहे. रामायणांत नाट्यप्रयोगाचा कोठेंच उल्लेख मिळत नाही. वाल्मीकीने आपण केलेलें काव्य अर्थात् रामायण आपले शिष्य कुश आणि लव यांच्याकडून तालसुरावर रामाच्या सभेंत गाव-विल्यावा उल्लेख उत्तर कांडांत आहे.\* तसेंच 'नट' व 'नर्तक' हे शब्दही त्यांत आढळतात.† रामाच्या यज्ञांत 'नट' व 'नर्तक' आले होते असें वर्णन आहे तथापि ते एखादा प्रसंग घेऊन गाणारे व अभिनय करणारे असावेत असें वाटतें. नाटकाचा प्रयोग करण्याची रीत भरतमुनी-नेच सुरू केली असा आधार मिळतो. भवभूतीने उत्तर-रामचरितांत वाल्मीकीने नाटक रचिलें असून त्याचा भरतमुनीने अप्सरांकरवीं प्रयोग करविला होता असें वर्णन केलें आहे. तें कसेंही असो; भरतमुनीपासून नाट्याची सुरवात झाली, असें ह्यणण्यास कांहीं बाध नाही.

\* याविषयीं वा. रा. उ. कां. सर्ग १०६-१०७ यांत सविस्तर वर्णन आहे.

† वाल्मीकि रामायण उ. कां. सर्ग १०४ श्लोक १५ पहा.

‡ याविषयीं संस्कृत उत्तररामचरिताच्या ४ व्या अंकांतलें अकरावें अध्याय आम्ही केलेल्या करुणराघवाचें ९. १७१ यावरील लवाचें भाषण पहा.

### नाटकग्रंथाविषयीं.

यावरून नाटक\* या नांवाचा ग्रंथ कसा असतो, त्याचे स्वरूप, त्याचे नियम, त्याची रचना, वगैरे कशी असते, हे समजून घेण्यास संस्कृत भाषेवांचून विज्ञात जगांतल्या दुसऱ्या कोणत्याही भाषांत साधन नाही, असे म्हणण्यास कांहीं हरकत दिसत नाही. सांप्रत व दोन तीन शतकांपूर्वी केवळ देशभाषेत—म्हणजे संस्कृत नाटकांचा आधार न घेतां—नाटके रचण्यांत आली आहेत तरी तीं अगदीं स्वतंत्र म्हणतां येत नाहीत. त्यांच्या कर्त्यांनीं संस्कृत कवींनीं रचलेल्या कोणत्याही एकाद्या नाटकाचे भाषांतर केलें नसलें तरी त्यांच्या कल्पना व त्यांची रचना संस्कृतांतूनच घेतली आहे असे म्हटलें पाहिजे. तेव्हां नाटकग्रंथ हे संस्कृत भाषेवांचून या भरतखंडांतल्या कोणत्याही देशभाषेत स्वतंत्र रितीनें रचल्याचें आढळून येत नाही असें सिद्ध होतें.

तसेंच वाङ्मयाचा उदय प्रथम भरतखंडांत झाला असून तेथून त्याचे किरण चहूंकडे फांकले ही गोष्ट अगदीं निर्विवाद आहे.

सांप्रत पाश्चात्य लोकांचा अनायासें विशेष सहवास झाला असून त्यांच्या भाषांतील ग्रंथांचें आम्हांस चांगलें परिशीलन होऊं लागलें आहे. त्यामुळें अगदीं अलिकडच्या

\* नाटक हा शब्द केवळ सर्वसामान्य घेतला आहे. व त्यावरून एक-दरीत द्रव्यकाव्यांचे भाण, प्रहसन इत्यादि जे पांढमेद आहेत त्यांचाही येथे या शब्दांत आम्हीं समावेश केला आहे असें समजावें.

† ब्राह्मिडी, तैलंगी इत्यादि भाषांत फार जुन्या काळीं नाटकग्रंथांची स्वतंत्र रचना झाली असल्याचें दिसून येतें. महाराष्ट्र, गुजराथी, बंगाली इत्यादि भाषांत मात्र इंग्रजी शिक्षणाची सुरवात झाल्यावर व सुप्रगुल प्रसार पावल्यावर नाटकग्रंथांची रचना झाली आहे.



काळांत अनेक नाटकें त्यांच्या पद्धतीवर रचलीं असल्याचें दिसून येतें. व त्यावरून पुष्कळ लोकांची अशी समजूत आहे कीं, सांप्रत नाटकग्रंथ रचण्याच्या कामांत विशेष सुधारणा झाली आहे. देशभाषेंत नाटक रचणाऱ्या कोणत्याही ग्रंथकाराला पूर्वीं संस्कृत नाटकाचें अनुकरण करावें लागत होतें. त्या ऐवजीं आतां पाश्चात्य नाटकांची रीत घ्यावयास मिळते. यामुलें एक नवी व स्वतंत्र पद्धत आपल्या भाषेंत आणण्यास चांगली सवड झाली हें त्यांचें म्हणणें फार थोड्या अंशानें कबूल करतां येईल, पण जशी संस्कृत भाषेंत नाटक-ग्रंथांची स्वतंत्र रितीनें उत्पत्ति झाली, तशीच युरोपियन भाषांतही त्यांची स्वतंत्र रितीनें उत्पत्ति झाली आहे, असें जें कित्येकांचें म्हणणें आहे तें मात्र कबूल करतां येत नाहीं. कारण इंग्लिश, जर्मन, फ्रेंच इत्यादि भाषांत जीं अनेक काव्ये व नाटकें झालीं आहेत त्यांची रचना कांहीं निराळ्या प्रकारची आहे. तथापि त्याची कल्पना मुळीं संस्कृत भाषेच्याच द्वारानें त्यांना प्राप्त झाली असावी असें वाटतें. फ्रेंच, इंग्लिश, जर्मन वगैरे लोकांनीं ज्या विद्या आणि कला संपादन केल्या त्या बहुतकरून ग्रीक आणि रोमन या लोकांपासूनच घेतल्या आहेत, हें ते लोक उघडपणें कबूल करितात. ग्रीक लोकांचा आम्हां आर्यलोकांशीं अगदीं निकट संबंध आहे. अलॅक्झांडर वगैरे भरतखंडावर स्वाऱ्या करणाऱ्या प्रतापी पुरुषांनीं या देशांतून हजारों संस्कृत ग्रंथ व अनेक पंडित आपल्या देशांत नेले होते, हें इतिहासप्रसिद्ध आहे. यावरून पाहतां नाटक\* ही कल्पना

\* नाटक हा शब्द उपलक्षणार्थ आहे. यावरून वाङ्मय अथवा द्रष्टे-जीत ज्याला Literature म्हणतात त्याचें ग्रहण केलें आहे.

संस्कृत भाषेच्या द्वारे ग्रीक लोकांना प्राप्त झाली व त्यांच्या कडून रोमन लोकांना प्राप्त होऊन त्यांच्याकडून इंग्लिश, फ्रेंच वगैरे लोकांनी घेतली यांत काहीं संशय नाही. यावरून कोणी अशी शंका काढील कीं वर लिहिल्याप्रमाणें कदाचित् मानतां येईल; पण, ग्रीक लोकांच्या कारकिर्दींत संस्कृत भाषेंत नाटकग्रंथ होते कीं काय? या संशयाचें निराकरण करणें फारसें कठीण नाही. महाभारताचा काल\* बहुतकरून आतां निश्चित झाल्यासारखा आहे. हरिवंश ही महाभारताचीच पुरवणी आहे. मूळ महाभारतांत नाटक व नाटकी हे शब्द उपलब्ध होतात. व हरिवंशांत तर नाटकाबद्दल एक लांबलचक मोठा इति-

\* महाभारताच्या—उद्योगपर्व अ० १४३ श्लो० ९, भीष्मपर्व अ० ३ श्लो० १३ व १७ आणि अध्याय १७ श्लो० २ यांत जीं ग्रंथांची स्थिति वर्णन केली आहे तीवरून भारतीयुद्ध शालिवाहनशकाच्या पूर्वी ५३०६ व्या वर्षी झालें असें रा० रा० विसाजी रघुनाथ लेले यांनीं सूक्ष्म गणितावरून सिद्ध केलें आहे. (याविषयी शके १८०३ आश्विन व ३० चा अहणोव्याचा अंक पहावा). यावरून चालू साली भारतीय युद्धाला ७११७ वर्षे झालीं असें सिद्ध होतें. हे युद्ध झाल्यावर लगेच युधिष्ठिर गादीवर बसला. त्याणें ३६ वर्षे राज्य केलें. नंतर परीक्षिति गादीवर बसला त्याणें २४ वर्षे राज्य केलें. नंतर जनमेजय गादीवर बसतांच त्याणें सर्पसत्राला प्रारंभ केला व त्यांत भारत हा ग्रंथ वैशंपायनानें त्याला सांगितला, यावरून भारतीयुद्ध आणि भारत रचण्याचा समय यांत सुमारे ६० वर्षांहून अधिक अंतर नसावें हें उघड होतें. तथापि इतकाही काळ गेला नाही. परीक्षितानें मरणसमयी भागवत ऐकलें त्यांत भारताचा उल्लेख आहे. तेव्हां युधिष्ठिराच्या हयातींतच भारत झालें आहे यांत संशय नाही.

† हरिवंशाच्या विष्णुपर्वीत ९१ अध्यायापासून ९७ अध्यायापर्यंत वज्रताम्रवर्णनें आख्यान वर्णन केलें आहे. त्यांत भद्र नांवाचा कोणी एक नट होता. व त्याच्या नाट्यकलेनें प्रसन्न होऊन महर्षींनीं त्याला अनेक दिव्य वर दिले होते. त्याणें प्रद्युम्न, सांब इत्यादि कृष्णाच्या पुत्रांना नाटक शिकविलें होतें. व प्रद्युम्नादिकांनीं नाटकी बनूनच वज्रनाभ दैत्याच्या

हासच वर्णन केला आहे. तेव्हां ग्रीकलोकांच्या वेळीं संस्कृत भाषेत नाटके होतीं किंवा नाहीं असा संशय घेण्याचें कांहीं योग्य कारण दिसत नाहीं.

पण या संबंधानें, संशय येण्यास जागाच नाहीं. कारण कालगणनेवरून ह्या गोष्टीचा खुलासा होतो. ग्रीक लोकांचा इतिहास धुंडून पाहिला तर ख्रिस्ती सनाच्या पूर्वी सुमारे ६०० वर्षांच्या पलीकडे त्यांचें अस्तित्व होतें असें ह्मणण्यास कांहींच आधार नाहीं. किंबहुना ग्रीक हें नांवदेखील त्यावेळीं त्यांला नव्हतें. त्यावेळीं विद्यादेवीशीं त्यांचा बिलकूल परिचय नव्हता असें इतिहास सांगतो. सांप्रत आपल्या देशांत अडाणी लोक जशा लावण्या वगैरे ह्मणतात तशी त्यांच्यांत कविता ह्मणण्याची चाल होती. नंतर ते लोक त्यांत कांहीं सुधारणा करावी ह्मणून एशिया-मायनर मध्ये आले व तेथील लोक विद्याकलासंपन्न असल्यावरून त्यांच्यापासून ग्रीक लोकांनीं विद्यासंपादन करण्यास सुरुवात केली. ही गोष्ट ख्रिस्ती सनापूर्वी सुमारे ९०० वर्षांची आहे व येथून ग्रीकवाङ्मयाला प्रारंभ झाला. ग्रीक लोकांचें वाङ्मय सुधारण्याविषयीं प्रयत्न करणारा पहिला पुरुष एपिकार्मस ह्याणें प्रथम त्याला कांहीं सुधारणेचें स्वरूप दिलें, व त्यानंतर हळूहळू तो मार्ग सुरू झाला. ट्राजेडी आणि कॉमेडी हे भेद त्यावेळीं मोठ्या चमत्कारिक रितीनें प्रचारांत आले. खेड्यापाड्यां-

नगरांत प्रवेश करून त्याची कन्या प्रभावती हिला वरलें, व शेवटीं त्या दैत्याचा वध केला, अशी कथा संविस्तर वर्णन केली आहे. यावरून नाटकाची कल्पना आर्य लोकांत फार प्राचीन काळापासून चालत आली आहे असें सिद्ध होतें. नाट्याचार्य भरतमुनि हा तर आपल्या नाट्यविशेषा वेदच म्हणतो.

तले लोक जीं अचकट विचकट शृंगारिक गाणीं गात असत त्याला 'कामेडी' ह्मणत, व शहरांतले लोक डायो-निसस (ग्रीक लोकांचा मुख्य देव) याचीं जीं चरित्रें गात असत त्याला ट्रजेडी ह्मणण्याचा प्रचार पडला. नंतर हळूहळू अभिनय सुरू झाला, बहुतकरून ट्रजेडींत डायोनिसस देवाच्या दुःखांचें व शोकांचें वर्णन असल्यावरून लोक त्याला ट्रजेडी ह्मणूं लागले व त्यावरूनच सांप्रत पाश्चात्य लोकांच्या दुःखपरिणामी नाटकाचें जें स्वरूप दृष्टीस पडतें आहे तें हळूहळू बनत गेलें. अभिनय प्रथम सुरू झाला त्यावेळीं एकच पात्र सर्व प्रकारचा अभिनय करीत असे. पुढें त्याच्या मदतीला दुसरा देऊं लागले असें करतां करतां पात्रांची संख्या वाढत गेली. इतकें झालें तरी त्यावेळच्या ग्रीकलोकांच्या नाटकाचे विशेष प्रकारचे नियम वगैरे कांहीं नव्हते, ते अरिस्टाटल् ह्यानें केले. याला ग्रीक लोकांचा—(दशरूपककर्ता) धनंजय हटलें तरी चालेल. अरिस्टाटल् हा अलेक्झान्डरचा गुरू होता. त्याच्या विद्येची ख्याति व त्याचे ग्रंथ वगैरे अलेक्झान्डरच्या नंतर झालेले आहेत. अलेक्झान्डर ख्रिस्ती सनापूर्वी ३२३ व्या वर्षीं वारला. त्यानें भरतखंडांतून परत जाते वेळीं अनेक मोठेमोठे विद्वान् व ग्रंथ आपल्या देशांत नेले होते हें प्रसिद्धच आहे. यावरून ग्रीक लोकांच्या वाङ्मयाची सुधारणा ख्रि. स. पूर्वी सुमारे तीनशें वर्षांवर झाली. आतां भरतखंडांत केव्हां झाली तें पाहूं.

आर्य लोकांचे प्राचीन ग्रंथ चाळून पाहिले असतां हे लोक फार प्राचीन काळापासून विद्याचारसंपन्न असल्याचें दिसून येतें. जरी त्यांच्या सुधारणेला अमुकच वर्षें झालीं

असे सांगवत नाही; तरी लाखों वर्षांपूर्वी ते विद्याचारसंपन्न होते हैं सिद्ध करून दाखविण्यास अनेक प्रमाणे आहेत. तथापि आह्मी त्यांचा येथें उपयोग करून दाखवीत नाहीं. युरोपियन लोक नेहमीं आह्मां लोकांच्या सुधारणेला अर्वाचीन ठरविण्याचा प्रयत्न करीत असतात, व त्यांच्या विचारसरणीने ज्यांचीं मनं दूषित झालीं आहेत असे आमच्यांतले पुष्कळ लोक आपल्या प्राचीन ग्रंथकारांवर विश्वास ठेवीत नाहीत, ह्मणून आह्मी आमच्या विद्याचारसंपन्नतेचा काळ युरोपियन लोकांच्या मताप्रमाणेंच घेतों. असें केलें तरी ग्रीकांपूर्वी पुष्कळ शतकें आह्मी विद्याचारसंपन्न होतो असें दिसून येते.

युरोपांत जे प्राचीन मोठे मोठे विद्वान् होऊन गेले त्या सर्वांनीं विद्यादेवीचा प्रथमावतार आर्यलोकांत झाल्याचें वर्णन केलें आहे. प्रतिद्ध ऐतिहासिक संस्कृत ग्रंथ राजतरंगिणी याचें भाषांतर करणारा क्यापटन् ट्रॉयर ख्रिस्ती सनापूर्वी २००० वर्षे \* काश्मीर देशांत वैदिकधर्मी आणि बौद्धधर्मी लोकांची धर्मसंबंधानें खडाजंगी चालली होती असें ह्मणतो. ख्रि. पू. ३००० वर्षे भरतखंडाची सुधारणा झाली होती असेंही तोच ह्मणतो, इतकेंच नव्हे तर रामचन्द्र याच्या पूर्वीचा † आहे हेंही तो कबूल करतो.

\* "In the history of this country (Cashmere), we find 20 centuries B.C. there were religious troubles ; the religion of the Vedas is opposed to that of the Budhasts." ( See Capt. Troyer, Paris, 1840, pub. "Société Asiatique," journal 1841.

† "I cannot refrain from repeating what I said elsewhere (Raja Tarangini, vol. ii, p. 372). 1. That according to my firm persuasion, the epoch of the commencement of Kali

या विषयाच्या संबंधानें आणखी पुष्कळ ग्रंथकारांचीं अशा प्रकारचीं मतें आहेत. त्या सर्वांचा विचार केला असतां सुमारे ५००० वर्षांपूर्वी आर्य लोक विद्याचारसंपन्न होते ही गोष्ट अगदीं निर्विवाद आहे. तेव्हां यावरून पाहतां ज्यांचे अस्तित्व सुमारे २५०० वर्षांपूर्वी नव्हतें त्या ग्रीक लोकांपूर्वी आर्यलोक विद्याचारसंपन्न होते हें उघड सिद्ध झालें.

आतां ग्रीकलोकांनीं आर्यलोकांपासून वाङ्मय घेतलें किंवा नाहीं याचा विचार केला पाहिजे. ज्यांना आर्य लोकांच्या वाङ्मयाशीं विशेष परिचय घडला आहे व ज्यांना या भरतखंडाची विशेष माहिती आहे असे अनेक पाश्चात्य पंडित ही गोष्ट प्रांजलपणें कबूल करतात कीं, ग्रीकलोकांनीं आर्यलोकांपासून विद्या आणि कला घेतल्या आहेत. बाकीचे सर्व एकीकडे असोत, महाविद्वान् व शोधक असा जो पोकळ साहेब त्याच्याशीं आह्मी आपल्या वाचकांचा येथें परिचय करून देतो. या विद्वान् गृहस्थानें “इन्डिया इन् ग्रीस” हा मोठा ग्रंथ याच विषयावर रचला आहे. ज्यांना इंग्रजी येत असेल त्यांनीं हा

---

Yuga, B. C. 3102, is historical in the general sense of the term, that after reducing to their lowest possible values all the historical traditions and chronological data of the Chinese, Hindoos, Persians, Phoenicians, Egyptians, and other nations, and after considering and appreciating the monuments of art, science, and the religious and political institutions, a knowledge of which has reached us, I cannot refuse credence to the fact, namely, that great States, highly advanced in civilization, existed at least 3,000 years before (1) our era. It is beyond that, that I look for Rama, the hero of Ramayana.

ग्रंथ लक्ष्यपूर्वक वाचून पहावा. या साहेबांनीं भरतखंडाला चित्र\* आणि ग्रीसला पडदा कल्पिला आहे. व पडदाच चित्र होऊन† वसला आहे याकरितां आतां आपण तो पडदा एकीकडे साऱून चित्र खुलें करतो, असें त्याणीं झटलें आहे. याप्रमाणेंच आणखी पुष्कळ विद्वान् लोकांचें मत आहे. शांभण्यदेशीय प्रो. वेबर इत्यादि विद्यमान काळचे कांहीं पंडित दुराग्रहानें उलट प्रतिपादन करतात, पण त्यांस मजबूत आधार नाही.

यावरून नाटक या ग्रंथाची कल्पना पृथ्वीवरील सर्व लोकांना संस्कृत कवींनीं उत्पन्न करून दिली, हें तर सिद्ध झालेंच. युरोपियन लोकांच्या भाषांत नाटकग्रंथाची कल्पना संस्कृत भाषेच्या द्वारे गेल्यानंतर त्यांच्यांत तिला दुसरें एक रूप प्राप्त झालें. म्हणजे शोकपर्यवसायी† आणि

\* The case may be stated as follows:—The picture is Indian—the Curtain is Grecian, and that Curtain is now withdrawn. (See Introduction, page 8, India in Greece, by Pococke.)

† युरोपियन लोकांची साधारणतः अशी समजूत होती कीं, या जगांत विद्याकलादिकांचा उदय प्रथम काय तो ग्रीसमध्ये झाला, व ग्रीकलोकां पासून सर्वांना त्यांची प्राप्ति झाली. या अडाणी समजुतीमुलें आर्यलोकांला देखील ग्रीकलोकां पासूनच विद्या आणि कला यांची प्राप्ति झाली असें ते लोक समजत असत! वस्तुतः आर्यांपासून ज्ञान संपादन करून ग्रीशियनांनीं त्यांला (युरोपियनलोकांच्या अडाणी समजुतीप्रमाणें) अगदीं दडवून टाकलें झणून पौक्राक् साहेबांनीं आर्यांला चित्राचें व ग्रीकलोकांला पडद्याचें रूपक देऊन तो पडदा सप्रमाण रितीने काढून टाकला आहे.

‡ शोकपर्यवसायी अथवा इंग्रजीत ज्याला 'Tragedy' झणतात त्या प्रकारचीं नाटके संस्कृतांत मुळींच आढळत नाहींत. मूळ कथानक जरी दुःखपर्यवसायी असलें, तरी नाटककर्ता आपल्या संविधानकांत त्याचा शेवट गोड करून दाखवितो. उदाहरणार्थ, उत्तररामचरित घेतलें तर चालेल.

आनंदपर्यवसायी असे नाटकाचे परस्पर विरोधी दोन भेद झाले आहेत. तथापि मूळरचनेत काहीं अंतर पडलें नाहीं. याशिवाय संस्कृतांत जसे भाण, प्रहसन इत्यादि अनेक पोट-भेद झाले आहेत तसे युरोपिअन कवींनीं केले असल्याचें कोठें दिसून येत नाहीं, असे म्हणण्यास काहीं हरकत नाहीं. असो. येथवर केलेल्या विवेचनावरून ज्ञानसंपादनाचा मुख्य मार्ग जो वाङ्मय तें आर्यलोकांस प्रथम प्राप्त झालें, व त्यांनीं आपली अभियुक्त भाषा जी संस्कृत तिच्या द्वारानें ज्याचा सर्व जगास लाभ करून दिला त्या वाङ्मयरूपी भाण्डारांत जीं अनेक काव्यरत्ने आहेत त्यांतल्या दृश्यवर्गापैकीं काहीं रत्ने वाचकांस आह्मी पूर्वीं सादर केलीं आहेत. त्या सर्वांहून निराळ्या प्रकारचें असून अति उत्तम अशा मुद्राराक्षसाच्या आधारानें तयार केलेलें हें आर्यचाणक्यरूपी रत्न सांप्रत रसिकांस सादर करीत आहों. श्रव्यपेक्षां दृश्यांतील संविधानकाचा लोकांच्या मनावर लवकर आसर होतो हें वर सांगितलेंच आहे. या पुस्तकाचें मूळ दृश्यापैकीं असल्या-

मूलकथेंत रामाचा आणि सीतेचा शेवट फार दुःखकारक झाला आहे; पण भवभूतीनें तो किती गोड करून दाखविला आहे पहा. यावरून पाश्चात्य नाटककारांचे भक्त पौरस्त्य नाटककारांला मोठा दोष देतात. त्यांच्या मते दुःखपर्यवसायी नाटकांतील संविधानकाचा सामाजिकांच्या मनावर जितका विशेष असर होतो तितका आनंदपर्यवसायी नाटकाच्या संविधानकाचा होत नाहीं; पण या आक्षेपांत फारसें महत्त्व नाहीं. कारण, सद्गतना-विषयीं लोकांस अभिरुचि उत्पन्न करावी हा जर नाटकांचा मुख्य उद्देश आहे, तर तो दुःखपर्यवसायी नाटकांनें कसा सिद्ध व्हावा, हें समजत नाहीं. पातिव्रत्यानें व सदाचरणांनें वागणाऱ्या व्हिस्कोमोना आणि ह्याम्लेट यांचा दुःखकारक शेवट पाहून पातिव्रत्य व सदाचरण ठेवण्याविषयीं प्रेक्षकांला विशेष आस्था उत्पन्न होईल काय ? थंड हवेनें गोठलेल्या पाश्चिमात्यांच्या हृदयांला ब्रवयेण्यास कदाचित् शोकपर्यवसायी नाटकांची जरूर असेल; पण आमच्या सारख्या उष्ण हवेत राहणारांचें हृदय मध्यंतरी येणाऱ्या प्रसंगांनींच ब्रवतें.



मूळें तें जशास तसेंच सादर केलें असतें तर त्याचा प्रेक्षकांइतका वाचकांस उपयोग झाला नसता. ह्मणून मूळ रचनेचा उद्देश कायम ठेवून केवळ वाचनद्वाराच रसाचा आस्वाद घेतां येईल अशा प्रकारें त्याला सजवून रसिकांस सादर केलें आहे.

### विशाखदत्ताविषयीं माहिती.

आतां आमच्या ह्या पुस्तकाला आधारभूत जें मुद्राराक्षस नाटक तें कोणत्या काळांत झालें याविषयीं थोडासा विचार करूं. मूळ ग्रंथाचा कर्ता जो विशाखदत्त त्याणें स्वतःविषयीं फारच थोडी माहिती सांगितली आहे. “वेद-श्वरदत्त नांवाच्या मांडलिक राजाचा नातू व पृथु याचा मुलगा, ज्याला महाराज ही पदवी होती असा कवि विशाखदत्त याणें केलेलें हें मुद्राराक्षस नाटक” असें प्रस्तावनेत वर्णन केलें आहे. यावरून प्रो. विल्सन याणीं असें अनुमान काढलें आहे कीं चौहाण कुळांतील अजमीरचा राजा पृथुराई अथवा पृथुराज आणि विशाखदत्ताचा पिता पृथु हा एकच; पण या मताला दुसरा कांहीं आधार मिळत नाही व हें सयुक्तिकही दिसत नाही. विशाखदत्ताचा बाप पृथु हा फारसा प्रसिद्ध नसावा असें वाटतें. कारण कवीने आपल्या आज्ञाच्या नांवाला ‘सामंत’ व आपल्या नांवाला ‘महाराज’ पदवी जोडली असून बापाच्या नांवाला मुळींच जोडलेली नाही. अजमीरचा पृथुराज चव्हाण हा फार प्रख्यात व मोठा शूर असून महाराज होता असें त्याच्या चरित्रावरून उघड होतें. तेव्हां या कवीच्या संबंधानें या रितीनें विचार करण्यापेक्षां दुसरी एक रीत विशेष संभवनीय असल्यावरून ती घ्यावी हें बरें वाटतें,

उत्तर हिंदुस्थानांत नांवे ठेवण्याची जी रीत आहे तीवरून पाहतां या कवीचा आज्ञा जो वटेश्वरदत्त याच्या नांवावरून त्याचे स्थान शोधून काढण्यास बरेच साधन मिळते. हिंदुस्थानांत वटेश्वरा या नांवाचे एक प्रसिद्ध शिवस्थान आहे. ते त्या देवाच्या नांवाने जरी कोणाला विशेष माहीत नसले तरी सांप्रत तेथे दरसाल एक मोठी यात्रा भरत असते व तींत घोड्यांचा व्यापार फार मोठा चालतो, या निमित्ताने तरी ते लोकांस माहीत असलेच पाहिजे.

आम्ही ते वटेश्वर स्थान पाहण्यास गेलों होतों त्यावेळीं त्या स्थलाचीं निरुनिराळीं तीन माहात्म्ये असल्याचे समजले; तथापि त्यांपैकीं आम्हांस एकच पाहण्यास मिळाले. त्यांत त्या देवाच्या संबंधाने अशी कथा वर्णन केली आहे कीं, “युयुत्सु नांवाचा कोणी त्या प्रदेशाचा राजा पुत्रप्राप्तीकरितां एका वडाच्या झाडाखालीं बसून शंकराचे आराधन करीत होता. पुष्कळ दिवस भक्तिपूर्वक सेवा केली तरी भगवान् प्रसन्न होत नाहीं असे पाहून त्यानें त्या वडाच्या पारंब्यांचा आपल्या गळ्याला फांस घालून प्राणत्याग करण्याची तयारी केली. याप्रमाणे त्याचा दृढनिश्चय पाहून प्रसन्न झालेल्या भगवान् शंकर बल्काळ त्या वटवृक्षांतून प्रकट झाला व राजाच्या गळ्याचा फांस सोडून त्याला ‘वर माग’ असें ह्मणाला. तेव्हां राजाने ‘सर्वकाळ आपल्या हातून तुमची सेवा घडावी व मला पुत्र व्हावा,’ असा वर मागितला. नंतर प्रसन्न झालेल्या शंकराने ‘उत्तम गुणवान् व भाग्यशाली पुत्र होईल’ असें वरदान देऊन त्याच्या कंडून नेहमी सेवा घेण्याकरितां

† हे स्थान आग्रा शहराच्या आग्नेयीस ३६ मैलांवर आहे. येथे एक मोठा तलाव दर्शनीय आहे.

‘आपण येथेच राहतों. वडाच्या झाडांतून प्रकट झाल्यामुळे वटेश्वर हेंच माझे नांव प्रसिद्ध होईल’ असें सांगितलें व त्या दिवसापासून वटेश्वर हें स्वयंभु स्थान प्रसिद्ध झालें.”

यद्यपि वर दिलेल्या कथेच्या सारांशावरून विशाख-  
दत्ताचा आजोवा हा युयुत्सुराजाचाच पुत्र असें खात्रीपूर्वक  
सांगतां येत नाहीं; तथापि त्याच्या नांवावरून वटेश्वरानें  
दिलेला ह्मणून वटेश्वरदत्त असें अनुमान करतां येईल.  
ज्यापेक्षां वटेश्वर हें स्थान प्रसिद्ध आहे व तेथें युयुत्सु राजा  
होता व वटेश्वराच्या कृपेनें त्याचा उदय झाला असें वर्णन  
आढळतें त्यापेक्षां वटेश्वर हें त्या राजघराण्याचें कुलदै-  
वत अथवा उपास्यदैवत असलेंच पाहिजे. व ह्मणूनच वि-  
शाखदत्ताच्या आजाला वटेश्वरदत्त असें आपल्या देवाच्या  
नांवाचें सूचक नांव ठेविलें असावे असें ह्मणण्यास कांहीं  
बाध येत नाहीं.

पुढें त्याचा नातू जो विशाखदत्त त्याचेंही नांव तसेंच  
आहे. विशाख हें स्वाभिकार्तिकाचें नांव आहे. तेव्हां वि-  
चार करून पाहतां विशाखदत्त हा वटेश्वर नांवाचें जें  
प्रसिद्ध स्थान तेथला किंवा त्याच्या जवळचा असावा असें  
ह्मणतां येईल. विशाखदत्ताचा आज्ञा हा एक मांड-  
लिक राजा होता. विशाखदत्ताला ‘महाराज’ ही पदवी  
होती, त्यावरून आज्ञाच्या कारकीर्दीत जें त्याचें ऐश्वर्य होतें  
त्याहून याच्या कारकीर्दीत त्याची विशेष भरभराट झाली  
असून तो मोठा राजा झाला असावा असें वाटतें. मुद्रा-  
राक्षसाच्या कांहीं लेखी पुस्तकांत विशाखदेव असें नांव  
आढळतें. ‘देव’ हा शब्द मोठ्या राजांच्या नांवाला जो-  
डीत असतात हें मार्मिक वाचकांस सांगावयास नको.

याशिवाय वल्लभदेव याणें केलेल्या सुभाषितावलींत विशाखदेव हें नांव आढळतें. तेव्हां लहानपणीं त्याचें विशाखदत्त हेंच नांव असून पुढें त्याणें महाराज ही पदवी संपादन केल्यावर त्याला विशाखदेव ह्मणत असतील असें अनुमान करण्यास चांगलाच आधार मिळतो. यावरून विशाखदत्त अथवा विशाखदेव हा वटेश्वराच्या आसपासच्या प्रदेशाचा राजा होता, असें अनुमान आहे.

वर जी माहिती दिली आहे तिच्याहून अधिक मिळण्यास कांहीं मार्ग नाही. हा राजा मोठा कारस्थानी व उलाढाली करणारा असावा. कारण नाटक हें जसें लोक-व्यवहाराचें चित्र आहे तसेंच त्यांतलें निरनिराळ्या प्रसंगांचें वर्णन व त्यांतले स्वाभाविक उद्गार हे त्याच्या कर्त्याची स्थिति दाखविणारे चष्मे होत. याविषयीं कालिदास आणि भवभूति यांचीं नाटके उदाहरणार्थ घेतलीं तर चालतील. कालिदासाची कृति वाचीत असतां हिचा कवि मोठा रंगेला व आनंदसमुद्रांत पोहत असलेला असा असावा व भवभूतीच्या उद्गारांवरून तो दुःखीकष्टी व उदास असावा, असें मार्मिक वाचकांच्या लक्षांत आल्यावांचून राहणार नाही. या विशाखदत्ताच्या पूर्वी जितके नाटककार होऊन गेले त्यांचा विषय ह्मटला ह्मणजे बहुतकरून विवाहप्रसंग इत्यादि मौजेच्या व कर्मणुकीच्या गोष्टी हें तर सिद्धच आहे. असें असतां याणें ते विषय एकीकडे ठेवून आजपर्यंत कोणीही न निवडलेला व अतिशय रुक्ष असा हा राजकीय कारस्थानाचा जो विषय निवडला त्यावरून त्याला याच विषयाची विशेष आवड होती हें उघड दिसतें. ह्या कवीची कवित्वशक्ति वर्णनीय आहे.

प्रसाद हा जो मुख्य गुण तो तर याच्या कवितेंत सर्वत्र सारखा दृष्टीस पडतो. याच्या नांवानें केवळ मुद्राराक्षस हें एकच नाटक सांप्रत उपलब्ध आहे; पण याच्या कवित-शक्तीवरून एवढा एकच ग्रंथ त्याणें केला असावा असे वाटत नाही. सुभाषितावलींत १५४८ व १७२८ हे दोन श्लोक या कवीच्या नांवानें घेतले आहेत; पण ते दोनही या मुद्राराक्षसांतील नव्हत. पहिल्यांत एका स्त्रीचें व दुसऱ्यांत वर्षाकालाचें वर्णन आहे. दोहोंच्याही रचनेवरून ते या कवीचे असावेत असे वाटतें. तें कसेही असो. एकंदरींत ह्या कवीनें दुसरे ग्रंथ केले असावेत यांत कांहीं संशय नाही.

आतां हा कवि कोणत्या काळांत झाला याविषयी थोडेंसे विवेचन केलें पाहिजे. आजपर्यंत ह्या काल-निश्चयाच्या संबंधानें पाश्चात्य व एतद्देशीय विद्वान् लोकांनीं जें विवेचन केलें आहे त्यावरून हा कवि कोणत्या वेळीं झाला हें निश्चयात्मक ठरविण्यास कांहीं एक आधार मिळत नाही असे सिद्ध होतें. असें आहे तरी कांहीं शोधक लोक याच्या कालाची हद्द—क्षणजे हा अमक्या शतका-पूर्वीं झाला असावा असें दाखविण्याचा प्रयत्न करतात. प्रो० विल्सन यांनीं पाश्चात्य लोकांच्या संप्रदायाप्रमाणें, ख्रिस्ती सनाच्या ११ व्या किंवा १२ व्या शतकांत हा कवि झाला असावा असें आपलें मत निःशंकपणें पुढें आणलें आहे. ह्या त्यांच्या मताला मजबूत आधार कांहींच दिसत नाही. विल्सन साहेबांचें मत खंडन करणारे, पूर्वीं रा. रा. व आतां नामदार तैलंग साहेब यांनीं—दशरूपक नांवाच्या ग्रंथांत तीन ठिकाणीं मुद्राराक्षसाचा उल्लेख केला आहे. दश-रूपक हें धारेचा राजा भोजदेव याचा चुलता जो मुंजराज

याच्या कारकीर्दीत झाले आहे. **भोजराज** हा ख्रिस्ती सनाच्या ९९६ वे वर्षी गादीवर बसला, तेव्हां त्याचा चुलता जो **मुंजराज** तो १० व्या शतकांत होता व **दशरूपक** हा ग्रंथ त्याच्याच कारकीर्दीत झाला, तेव्हां **मुद्राराक्षस** हा ग्रंथ त्याच्या पूर्वीचा आहे असे सिद्ध करून दाखविल्यासारखे केले आहे; पण त्यालाही सबळ आधार नाही. कारण **दशरूपक** हा ग्रंथ **मुंजराजा**च्या वेळीं झाला हे कबूल करिता येईल; पण खुद्द त्या ग्रंथांत **मुद्राराक्षस**चा मुळींच उल्लेख नाही. तो **अवलोक** नांवाची जी त्या ग्रंथाची व्याख्या आहे तीत मिळतो. व्याख्येचा कर्ता जो धनिक त्याचा काळ निश्चित झाल्याचे दिसून येत नाही. मुळाच्या कर्त्याच्या बापाचे नांव **विष्णु** आणि टीकाकाराच्या बापाचे नांवही **विष्णुच** होते, एवढ्यावरून त्या ग्रंथाचे प्रकाशक डा० हाल यांणीं टीकाकार हा मूल ग्रंथकाराचा बंधु \* असे गृहीत केले आहे; पण ते देखील खात्रीपूर्वक सांगत नाहीत. दोघांच्या बापाचे नांव एक आहे एवढ्यावरूनच बंधुत्वाचे नाते जोडणे हे खरोखर मोठे चमत्कारिक वाटते. **दशरूपका**सारख्या महत्वाच्या ग्रंथाची व्याख्या करणाराने ग्रंथकाराशीं जर त्याचे बंधुत्वाचे नाते असते तर त्याचा कोठेच उल्लेख केला नसता असे ज्यांच्यानें ह्मणवत असेल त्यांणीं खुशाल त्यावर भरवसा ठेवावा; पण दुसरा कांहीं सबळ आधार मिळेपर्यंत ते नाते गृहीत करणे हे आत्मांस मुळींच योग्य वाटत नाही. यावरून

\* It may be suggested that Dhanika, one of his commentators, and possibly his own brother, was living about the middle of the tenth century. (See Dr. Mall's Preface to *Daśharipa*, p. 2.)

दशरूपककर्ता जो धनंजय त्याच्या कालावरून मुद्राराक्षस-  
कर्त्याच्या कालाची मर्यादा ठरविणे योग्य दिसत नाही. या-  
शिवाय विल्सन, तैलंग वगैरे मंडळींनी आणखी बरीच  
अनुमाने काढली आहेत व तैलंग साहेबांनी विशाखदत्त  
आमच्या शतकाच्या पूर्वी होता असे ठरविण्याविषयी पुष्कळ  
प्रयत्न केला आहे; पण तो विस्तारभयास्तव आमच्याने  
येथे देवत नाही. त्याचे तात्पर्य इतकेच की, या ग्रंथकर्त्या-  
च्या काळाची जी हद्द ठरविली आहे, ती देखील केवळ  
आनुमानिक असून काव्यनिक आधारावर रचलेली आहे,

### मुद्राराक्षसाविषयी.

संस्कृत भाषेत नाटके व त्यांचे पोटभेद वगैरे मिळून  
सुमारे ७८ ग्रंथ आजकाल उपलब्ध होतात. प्रो० विल्सन  
यांनी सुमारे ६० \*ग्रंथांची नावे दिली आहेत. त्या सर्वांत  
बहुतकरून त्यांतील पोटभेदांपैकीं एकेक जातीचा एकेक  
ग्रंथ लक्षपूर्वक पाहिला म्हणजे त्या जातीचे जे दुसरे ग्रंथ  
असतील त्यांचे स्वरूप तेव्हांच समजून येते. भ्रमरबाधा,

\* प्रोफेसर साहेबांनी "Theatre of the Hindus" या नांवाचा एक  
प्रसिद्ध ग्रंथ केला आहे. या ग्रंथाचे दोन भाग आहेत. पहिल्या भागांत आ-  
रेभी नाटकसंबंधी विशेष माहिती देऊन पुढे नाटकग्रंथांची एक याद दिली  
आहे. या यादीत एकंदर ६० दृश्यकाव्यांची नावे आहेत. पैकीं विल्सन  
साहेबांनी ६ नाटकांची भाषांतरे आपल्या ग्रंथांत संग्रहीत केली आहेत व  
२२ नाटकादिकांचा सारांश दिला आहे. ८ ग्रंथांची नावे त्यांनी दशरूपक  
नांवाच्या ग्रंथावरून घेतली आहेत आणि १९ ग्रंथांची नावे साहित्यदर्पण  
नामक ग्रंथावरून दिली आहेत व ३ ग्रंथांची नावे मांजी ख्रिस्तलोकवासी  
म्याकेंझी यांच्या संस्कृत ग्रंथसंग्रहाच्या यादीवरून दिली आहेत. तथापि  
याशिवाय आणखी पुष्कळ ग्रंथ सांप्रत उपलब्ध झाले आहेत. आमच्या  
माहितीवरून त्यांची संख्या सुमारे ७८ हून अधिक आहे. व अद्याप किती  
उपलब्ध होतील त्याविषयी काही सांगत नाही.

चित्रदर्शन, मदनज्वर इत्यादि गोष्टी बहुतकरून ठरीव आहेत म्हटलें तरी चालेल. याविषयीं शाकुंतल, मालती-माधव इत्यादि नाटकांतील कल्पना त्याच्या पुढच्या नाटकांतील कल्पनांशीं लावून पाहिल्या म्हणजे सहज दिसून येईल; पण प्रकृत ग्रंथाचें मूळ जें मुद्राराक्षस त्याविषयीं मात्र तसें म्हणतां येणार नाहीं.

तसेंच मुद्राराक्षस हें नाटक संस्कृत भाषेंत आजकाल उपलब्ध असलेल्या इतर सर्व नाटकांहून अगदीं निराळ्या प्रकारचें आहे. शाकुंतलादि सर्व नाटकांत बहुतकरून स्त्रीपुरुषांच्या संबंधाच्या गोष्टी असल्याचें उपलब्ध होतें; मग त्यांचा नायक देव असो किंवा उपदेव असो, बहुतकरून स्त्रियांच्या लीलांचें वर्णन ज्यांत नाहीं असें नाटक या मुद्राराक्षसावांचून संस्कृत भाषेंत आजपर्यंत कोणतेंच उपलब्ध झालें नाहीं असें म्हणण्यास मुळींच हरकत नाहीं. कित्येक नाटकांत वीर, करुण हे रस प्रधान असून शृंगार गौण आहे. नाटिका तर बहुतेक शृंगाररसप्रधानच असावयाच्या. व्यायोग वीररसप्रधान असावयाचे. भाण, प्रहसनें वगैरे हास्यरसप्रधान असावयाचीं, असा एक ठरीव नियमच आहे; पण प्रकृत ग्रंथ मुद्राराक्षस हें त्यांहून अगदीं स्वतंत्र आहे. यांत मुळापासून शेवटापर्यंत अनेक प्रकारच्या मसलती व कारस्थानें वर्णन केलीं असल्यामुळे यांतील कल्पना वगैरे अगदीं स्वतंत्र आहेत. शाकुंतलांतली भ्रमरबाधा जशी थोड्याशा रूपांतरानें प्रियदर्शिकेंत पाहायला मिळते व मालविकाग्निमित्रांतलें चित्रदर्शन जसें मालतीमाधवांत मिळतें, तशी यांतील कोणतीही कल्पना दुसऱ्या नाटकांत उपलब्ध होण्याचा संभव नाहीं. कदाचित् करुण-



रस साधण्याकरितां चंदनदासाला सुळावर चढविण्याचा जो प्रसंग कवीने मूळांत घातला आहे तो पुष्कळ अंशाने मृच्छकटिकांतील चारुदत्ताला सुळावर चढविण्याच्या प्रसंगाशीं सादृश्य पावणारा आहे असें म्हणतां येईल. तथापि मृच्छकटिक आणि मुद्राराक्षस या दोहोंचाही कालनिर्णय \*अद्याप निश्चयात्मक झाला नाही. तेव्हां दोहोंतून कोणता ग्रंथ प्रथम झाला, याचा ठराव करतां येत नसल्या कारणाने मुद्राराक्षसांतील कल्पना मृच्छकटिककर्त्याने घेतली किंवा मृच्छकटिककर्त्याची कल्पना मुद्राराक्षसकर्त्याने घेतली, याचा निर्णय करतां येत नाही. तथापि, एकंदरीत वर उल्लेख केलेल्या गोष्टींचे काय ते दुसरीकडे सादृश्य मिळतें. बाकी या नाटकांतील कोणती-

\* प्रो० विल्सन यांच्या मते मृच्छकटिक हें दहाव्या शतकांत व मुद्राराक्षस अकराव्या किंवा बाराव्या शतकांत झालें असावे. ते म्हणतात.—

“Although not named by the authority from which we have principally drawn our general view of the Hindu dramatic system, the Dāsa Rūpaka, it is unquestionably alluded to in the text of that work, and we may therefore feel assured that this play was written earlier than the tenth century; there is every reason to infer much earlier.”

पण याला विशेषता कांहीं आधार नाही. हीं केवळ अनुमाने आहेत. नाहीपिशां मृच्छकटिक हें प्रथमचें व मुद्राराक्षस त्यानंतरचें असें मानतां आलें असतें. व त्यावरून विशाखदत्ताने मृच्छकटिकांतील वर सांगितलेली कल्पना घेतली असें मानण्यास हरकत नव्हती. केवळ अनुमानावरूनच ठरावचें असेल तर विल्सन सहिबांच्या विरुद्ध अनुमान करण्यास थोडा तरी आधार मिळतो. मृच्छकटिकाच्या पहिल्या अंकांत चाणक्याच्या नांवाचा उल्लेख आहे. (याविषयीं स० मृ० अं० १ श्लो० ३९ व आक्षी केलेलें चारुदत्त आणि वसंतसेना याचा भा० १ पृ० २१ यावरील शकाराचें भाषण पहा.) यावरून मुद्राराक्षसानंतर मृच्छकटिक झालें असें पाहिजे तर अनुमान करतां येईल.

ही कल्पना दुसऱ्या कवीला घेतां आली नाही. कारण त्याचें संविधानकच तसें आहे.

### चाणक्याविषयी.

आतां आमच्या ग्रंथांत वर्णन केलेली गोष्ट कोणत्या काळीं घडली याविषयी थोडासा विचार करूं. या ग्रंथाचा नायक जो चाणक्य त्याचें श्रीमद्भागवत\* व विष्णुपुराण† या दोन पौराण ग्रंथांत वर्णन आहे. त्याबरोबरच चंद्रगुप्त व त्याचें मौर्यकुल आणि नंदराजे यांचेही वर्णन आहे. गुणाढ्य-कवीने केलेल्या बृहत्कथेंत अथवा त्याचाच संस्कृत भाषेंत उतरलेला सारांश जो कथासरित्सागर‡ यांत नंद, चंद्रगुप्त, चाणक्य इत्यादिकांचीं नांवें व त्यांचें वर्णन आहे; तथापि त्यांत राक्षस याचें नांव कोठें आढळत नाही. यांत ज्याला वररुचि म्हटलें आहे तोच राक्षस असावा असें आमचें मत§ आहे. भागवतांतही मूळांत चाणक्याचें नांव नाही. केवळ “कश्चित् द्विजः” इतकाच उल्लेख आहे. यावर टीकाकार श्रीधरस्वामी— “द्विजः कौटिल्य-वात्स्यायनादिपर्यायः चाणक्यः” असें ह्मणतात. मुद्राराक्षसांत व बृहत्कथेंत कौटिल्य, चाणक्य आणि विष्णुगुप्त हीं तीन नांवें व श्रीधरस्वामींनीं सांगितलेलें वात्स्यायन हें चौथें नांव दुसरीकडे प्राचीन ग्रंथांत कोठें मिळत नाही. कामंदकीय नामक नीतिशास्त्रग्रंथांत

\* भागवत स्क० १२ अ० १ पहा.

† विष्णुपुराण अ० ४ अ० २४ पहा.

‡ कथासरित्सागर लं० १. त० ४—५ पहा. अथवा आभी केलेला बृहत्कथासागर भा० १. पु० ६३-८५ पहा.

§ याविषयी पुढें मुळांत वृ० २ यावरील टीप पहा.

चाणक्याच्या वंशाची महती\* वर्णन केली आहे. त्यांत चाणक्याचा विष्णुगुप्त या नांवानेच उल्लेख आहे.

### चंद्रगुप्ताविषयी माहिती.

पांडवांच्या समकालीन राजा जरासंध हा मगध अथवा बहार प्रांताचा राजा होता, हें महाभारतावरून सिद्ध होतें. राजसूय यज्ञाच्या वेळीं जरासंधाला मारून त्याचा पुत्र सहदेव याला कृष्णानें राज्यावर बसविलें. तेव्हां अर्थात् पांडव स्वर्गास गेले, त्यावेळीं मगध देशचा राजा सहदेव होता हें सिद्ध झालें. त्याच्यानंतर मार्जारि, श्रुतश्रवा इत्यादि, रिपुंजय अथवा पुरंजय याच्यापर्यंत वीस राजांनीं राज्य केलें. व रिपुंजयापर्यंत जरासंधाचा वंश एकसारखा चालत आला, पुढें मात्र गडबड झाली. रिपुंजयाचा शुनक नांवाचा प्रधान होता. त्याणें आपला स्वामी रिपुंजय याला मारून प्रद्योता नांवाच्या आपल्या पुत्राला मगध देशाच्या राजगादीवर बसविलें. यामुळें जरासंधाच्या वंशाचा क्षय होऊन शुनकाच्या वंशाकडे मगधदेशाचें राज्य आलें. प्रद्योताचा पुत्र पालक, त्याचा विशाखयूप, त्याचा राजक व त्याचा नंदिवर्धन ह्या पांचही राजांला प्रद्योतन असें म्हणत असत. प्रद्योत व त्याच्या पुढचे चौघे पुरुष या पांचांनीं मिळून १३८ वर्षे मगध देशाचें राज्य केलें. नंतर प्रद्योतवंशापासून राज्य हिरावून घेऊन

\* याविषयी पुढें मुळांत पृ० १६-१७ येथें विशद वर्णन आलें आहे.

† प्रसिद्ध बृहत्कथेचा नायक वत्सराज याचा सासरा अर्थात् पद्मावतीचा पिता जो प्रद्योत तो हाच असावा असें वाटतें. कारण तोही मगधदेशाचाच राजा होता. याविषयी आम्ही केलेल्या बृहत्कथासागरांत भाग २ रा पृष्ठ १० पासून पृष्ठ ६४ पर्यंत कथभाग वर्णन केला आहे तो पहावा.

शिशुनाग हा मगध देशाचा राजा झाला. त्याचा पुत्र काकवर्ण, त्याचा क्षेमधर्मा, त्याचा क्षेत्रज्ञ, त्याचा विधिसार, त्याचा अजातशत्रु, त्याचा दर्भक, त्याचा अजय, त्याचा नंदिवर्धन व त्याचा महानंदी याप्रमाणे शिशुनागापासून महानंदीपर्यंत दहा पुरुषांनी ३६० वर्षे मगध देशाचे राज्य केले. महानंदीपर्यंत जे राजे झाले ते सर्व क्षत्रिय होते. तेथून पुढे मात्र राजगादी क्षत्रियांकडून जाऊन तिने शूद्रांचे आधिपत्य स्वीकारले.

महानंदी\* याची एक शूद्रजातीची रखेली होती. ति-  
ला त्याच्यापासून एक पुत्र झाला होता. त्याला नंदा असे  
नाव ठेविले होते. हा मोठा शूर व बलाढ्य होता. यद्यपि महा-  
नंदीची समानजातीय पट्टराणी होती, व तिचे पुत्रही होते,  
आणि सांप्रदायाप्रमाणे राज्याचा अधिकार त्यांनाच मिळणे  
वाजवी होते; तथापि नंदाच्या पराक्रमापुढे व अनावर मह-  
त्वाकांक्षेपुढे त्यांचे कांहीं चालले नाही. त्याने राज्याच्या  
खऱ्या वारसदारांला हुसकून देऊन सर्व अधिकार आपल्या  
हाती घेतला. हा मोठा कृपण होता. याच्याजवळ अपरं-  
पार द्रव्य होते. कोणी—महापद्म संख्येइतके याच्याजवळ  
द्रव्य आहे, असे अनुमान करून त्याला महापद्मपति असे  
नाव दिले होते. केवळ महापद्म असेही याला लोक म्ह-

\* हीच कथा विष्णुपुराणाच्या चवथ्या अंशांत २४ व्या अध्यायांत वर्णन केली आहे. भागवतांत दिलेली कथा व विष्णुपुराणांत वर्णन केलेली कथा यांत फारसे अंतर नाही.

† पुढे मूळांत सर्वार्थसिद्धि असे ज्याला म्हटले आहे तो हाच असावा. त्याचे मुख्य नांव सर्वार्थसिद्धि हेच असून नंद हे आवडते नांव असावे असे वाटते. अथवा नंदा हे त्याच्या आईचे नांव असेल व त्यावरून त्याला नंद म्हणत असतील तर कोणास ठाऊक.

णत असत. हा पराक्रमी राजा क्षत्रियांचा फार द्वेष करीत होता. पूर्वी परशुरामाने क्षत्रियांचा जसा संहार केला तसा ह्या महापराक्रमी नंदाने क्षत्रियांचा संहार केला. त्याच्या अंगी अद्वितीय पराक्रम असल्यामुळे त्याचा सामना करण्याची कोणत्याही क्षत्रियाच्या अंगी ताकद नव्हती. व त्याणे तर असे व्रत घेतले होते कीं, क्षत्रियांचे बीज देखील पृथ्वीवर अवशिष्ट राहू द्यायचे नाही ! यापूर्वी जे मगधदेशचे राजे झाले त्यांनीं केवळ त्या देशाचेच राज्य केले; पण क्षत्रियांचा उच्छेद करणारा हा महापराक्रमी राजा नंद सर्व पृथ्वीचा राजा झाला. ज्याचा हुकूम उल्लंघन करण्याची कोणाचीही छाती नव्हती अशा नंदाने बहुत दिवस एक-छत्रा पृथ्वीचे राज्य केले.

नंदाचे \*सुमाल्य इत्यादि आठ पुत्र होते. आठ मुलगे व स्वतः नंद मिळून नवनंद असे लोक म्हणत असत. या नवनंदांनीं एकसारखे १०० वर्षे राज्य केले. नंतर कांहीं कारणांमुळे नंदाची गूढ जातीची धाकटी स्त्री मुरा हिचा पुत्र चंद्रगुप्त याचे आणि सुमाल्य इत्यादि वडील बंधूंचे मोठे वैर पडले. व चंद्रगुप्ताने चाणक्य नांवाच्या महा कारस्थानी ब्राह्मणाचा आश्रय केला. तेव्हां आपला अपमान केल्यावरून क्षुब्ध झालेल्या चाणक्यानं युक्तिप्रयुक्तीने नवनंदांचा

\* पुढे मूळांत पृष्ठ ३ पासून ५ पर्यंत ही कथा वर्णन केली आहे. तीव-  
रून नंद अथवा सवार्थसिद्धि याची थोरली स्त्री जी सुनंदा तिला नऊ पुत्र  
झाले होते व म्हणूनच त्यांना नवनंद म्हणत असत. असे जे लिहिले आहे ते  
नंदाच्या संबंधाची इतर ठिकाणी जी कथा वर्णन केली आहे तिच्या आधारावर-  
रून लिहिले आहे असे समजावे. एकंदरीत या नंदाची कथा जेथे जेथे वर्णन  
केली आहे तेथे तेथे परस्पर विरोध फार आहेत, त्याविषयी आमचा इलाज  
नाही हे वाचकांनीं ध्यानांत आणावे.

समूळ नाश करून चंद्रगुप्ताला राज्यावर बसविले. नंद हा जरी शूद्रजातीच्या स्त्रीचा पुत्र होता, तरी तो क्षत्रियाच्या वीर्यापासून झाला असल्यामुळे त्याला शूद्र म्हणत नव्हते.\* तो क्षत्रियांतच मोडत होता.

याप्रमाणे मगध देशाच्या राज्यश्रीने नंदकुळाचा त्याग करून मौर्य अर्थात् चंद्रगुप्त याला वारिले. चंद्रगुप्त हा एक आमच्या या ग्रंथांतला मुख्य पुरुष होय. याच्या संबंधाचा-त्याच्या जन्मापासून नंदाचा निर्वंश करून राज्य प्राप्त होऊन राक्षसाला हरवून त्याला दिवाणगिरी देईपर्यंतचा-चरित्रभाग पुढे मुळांत सविस्तर वर्णन केलाच आहे. त्याच्या पुढचा चरित्रभाग म्हणण्यासारखा काहीं उपलब्ध होत नाही. फक्त त्याच्या वंशांत पुढे कोण कोण झाले व त्यांनीं किती वर्षे राज्य केले याचे वर्णन उपलब्ध होतें तें येथे देतों.

चंद्रगुप्ताला वारिसार नांवाचा पुत्र झाला होता. बापाच्या पश्चात् तो गादीवर बसला. त्याला अशोकवर्धन नामक पुत्र झाला. यालाच अशोक अथवा अशोकराज असेही म्हणतात. बापाच्या नंतर राजा अशोक गादीवर बसल्यावर त्याने धर्मसंबंधांत मोठा विलक्षण फेरफार केला. अशोकापर्यंत मगधदेशाची राजगादी वैदि-

\* प्रत्येक वर्णाला आपल्या खालच्या वर्णाच्या स्त्रीशी विवाह करून घेण्याचा अधिकार धर्मशास्त्रांत सांगितला आहे. त्याप्रमाणे महानंरीने शूद्र जातीची स्त्री केली. तिला जो नंद नामक पुत्र झाला त्याला शूद्र क्षत्रियांत जरी गणले नाही तरी तो शूद्रपेक्षां श्रेष्ठ होता. धर्मशास्त्रकारांच्या मताप्रमाणे त्याने पुन्हा क्षत्रियांशी संबंध केला असता तर त्याची संतति पांचव्या पिढीला शूद्र क्षत्रियांत गणली गेली असती. पण त्याने तसे न करतां मुरा नांवाची शूद्रजातीची स्त्री केली म्हणून तिचा पुत्र चंद्रगुप्त हा पक्का शूद्र झाला.

कधर्मी राजांकडे\* होती, हें प्राचीन इतिहासावरून स्पष्ट होतें, पण अशोकानें मात्र धर्मांत बदल केली; यावेळीं या भरतखंडांत बौद्धधर्माचा विशेष प्रसार होत चालला होता. बौद्धधर्मोपदेशकांनीं मन वळविल्यावरून ह्मणा किंवा स्वतः त्याची त्या धर्माच्या सत्यतेविषयीं खात्री झाली असेल ह्मणून ह्मणा; राजा अशोकानें वैदिकधर्माला सुगारून देऊन बौद्धधर्माचा स्वीकारा केली. मग काय विचारातां! आधींच तो सार्वभौम राजा होता, त्याणें जेव्हां बौद्धधर्माला आश्रय दिला तेव्हां त्याचें वजन फार वाढलें. अशोक† राजानें साऱ्या भरतखंडांत जिकडे तिकडे बौद्ध धर्माचा प्रसार करण्याविषयीं एकसारखा प्रयत्न चालविला. देशदेशांतरांत अनेक उपदेशक नेमले. त्याच्या मनांत सर्व भरतखंड बौद्धमय करून टाकावयाचें होतें; पण वैदिकधर्मी लोकांच्या सुदैवानें तसें होण्यापूर्वीच त्याचा अंतकाळ झाला. नंतर त्याचा पुत्र सुयशा गादीवर बसला. त्याचा पुत्र संगत, त्याचा शालिशुक, त्याचा सोमशर्मा, त्याचा शतधन्वा आणि त्याचा पुत्र बृहद्रथ याप्रमाणें या

\* चंद्रगुप्ताचा पुत्र वारिसार हा कोणत्या धर्माचा होता याविषयीं स्पष्ट असें वर्णन कोठे उपलब्ध होत नाहीं; तरी स्वतः चंद्रगुप्त वैदिकधर्मी होता याविषयीं पुष्कळ प्रमाणें मिळतील. फार दूरचें कशाला पाहिजे? पुढें मूळांत ७६ व्या पृष्ठावर चंद्रगुप्तानें पर्वतेश्वराचें उत्तरकार्य करून ब्राह्मणांस दानें दिलीं आहेत हेंच प्रमाण बस आहे.

† विष्णुपुराणांत अथवा भागवतांत अशोकाच्या धर्मांतराबद्दल मुळींच उल्लेख नाहीं. ही माहिती शिलालेख इत्यादि अवांतर साधनांवरून उपलब्ध होते.

‡ चंद्रगुप्ताचा नातू अशोकवर्धन अथवा अशोक हा ख्रिस्ती सना-पूर्वी ३२० व्या वर्षी राज्य करीत होता; असें कांहीं अर्वाचीन शोधकांनीं सिद्ध केलें आहे.

मौर्यकुळांतील दहा राजांनी मिळून १३७ वर्षे पृथ्वीचे राज्य केलें. व त्यांच्या नंतर राज्यलक्ष्मीने मौर्यवंशाला सोडून शुंगवंशाला वारिलें. असो.

विष्णुपुराणांत व भागवतांत परीक्षितीच्या जन्मापासून नंदराजाला राज्याभिषेक झाला, तोंपर्यंत सुमारे १५०० वर्षे होऊन गेलीं\* व याच काळांत शुद्ध क्षत्रियांचा वंश राहिला, असें वर्णन केलें आहे. श्रीकृष्ण निजधामास गेले तेव्हांपासून कलियुगाला प्रारंभ झाला† असेंही त्याच पुराणांत वर्णन केलें आहे. भारतीयुद्धांत अभिमन्यु मेली, व त्यावेळीं त्याची स्त्री उत्तरा गरोदर होती. भारतीयुद्ध झाल्यानंतर सुमारे ४ महिन्यांनीं ती प्रसूत होऊन परीक्षिति जन्मास आला असावा. त्याच्यापूर्वी थोडेच दिवस युधिष्ठिराला राज्याभिषेक झाला असावा. व त्यापासूनच युधिष्ठिराचा शक सुरू झाला असें मानणें हें अधिक सयुक्तिक आहे. कलियुगांतला पहिला शककर्त्ता युधिष्ठिर हें तर प्रसिद्धच आहे. युधिष्ठिराला राज्याभिषेक झाल्यावर ३६ वर्षांनीं ‡कृष्ण

\* आरभ्य भवतो (परीक्षितः) जन्म यावन्नन्वाभिषेचनम् ।

एतद्वर्षसहस्रं तु शतं पञ्चदशोत्तरम् ॥

भागवत स्कं० १२ अ० २ श्लोक २६.

† याविषयी भागवत स्कंध १२ यांत दुसऱ्या अध्यायाचा २९ वा श्लोक पहावा.

‡ भारतीयुद्धाच्या शेवटीं श्रीकृष्ण गांधारीला भेटण्यास गेला त्यावेळीं—त्यानें कपटानें आपले शंभर पुत्र मारविले असें समजून—रागावलेल्या गांधारीनें त्याला—

त्वमप्युपस्थिते वर्षे षट्त्रिंशे मधुसूदन ।

कुत्सितेनाभ्युपायेन निधनं समवाप्स्यसि ॥

महाभारत क्रीपर्व अ० २५ श्लो० ४४—४५.

आजपासून ३६ व्या वर्षीं वाईट रितीनें मरण पावतील असा आप दिला व त्याप्रमाणें जरा नांवाच्या व्याधाच्या हातून त्याचा शेवट झाला, असें वर्णन केलें आहे.



निजधामास गेले\* व त्याच वर्षी परीक्षितीला राज्याभिषेक करून पांडव महाप्रस्थानास गेले. ह्या सर्व गोष्टींचा विचार केला असता युधिष्ठिरशकाचा प्रारंभ व परीक्षितीचा जन्म याला फार तर महिना दोन महिन्यांचा फरक असेल, याहून जास्त नाही. व युधिष्ठिरशकाच्या सुरवातीपासून कलियुगाचा प्रारंभ मानलाच पाहिजे. अर्थात् युधिष्ठिरशकाची १५०० वर्षे पुरी झाली, त्या वेळी नंदाला राज्याभिषेक झाला. नंदाने व त्याच्या पुत्रांनी मिळून १०० वर्षे राज्य केले.† व १०० व्या वर्षी चाणक्यानं त्यांचा समूळ नाश करून चंद्रगुप्ताला राज्यावर बसविले. अर्थात् युधिष्ठिरशकाच्या १६०१ या वर्षी चंद्रगुप्त गादीवर बसला हे अगदीं सप्रमाण रितीने सिद्ध होते.

येथवर आह्मीं जे विशेष वर्णन केले आहे त्याचा मुख्य उद्देश ह्मणजे चंद्रगुप्त हा कोणत्या काळीं होता हे सिद्ध करावयाचे हाच होय. व ते आर्यलोकांच्या ग्रंथांच्या आधाराने दाखविले आहे. आतां परदेशीय लोक याच्या संबंधाने काय ह्मणतात त्याचा थोडक्यांत विचार करूं. प्रो. एच्. एच्. विल्सन यांच्या मते ग्रीकलोकांच्या ग्रंथांत सांडरकोट्स या नांवाच्या ज्या पुरुषाचे वर्णन आढळते तोच

\* श्रीकृष्णाला त्याच्या बयाच्या १२५ व्या वर्षी देवांचे बोलावणे आले. (भागवत स्कं० ११ अ० ६ श्लो० १५ वा पहा.) व नंतर लवकरच तो निजधामास गेला. यावरून भारतीययुद्धाच्या वेळी त्याचे वय ८९ वर्षांच्या जवळ जवळ असावे असे दिसते; पण महाभारतांत जे वर्णन केले आहे त्याच्याशी याचा मेळ बसत नाही.

† तस्य चाटौ भविष्यन्ति सुमाल्यप्रमुखाः सुताः ।

य इमां भौक्ष्यन्ति महीं राजानः स्म शतं समाः ॥

भागवत स्कं० १२ अ० १ श्लो० ११.

चंद्रगुप्त. अलेक्झांडर भरतखंडांत आला त्यावेळीं हा लहान होता. व पुढें तो पालिबोत्रा (अर्थात् पाटलिपुत्र) येथें राजा झाला. मासिडोनचा राजा अलेक्झांडर अथवा शिकंदर याणें या भरतखंडावर स्वारी केली होती. व तो सिंध देशाकडून एकेक प्रदेश काबीज करीत करीत गंगानदीपर्यंत आला होता, हें इतिहासप्रसिद्धच आहे. अलेक्झांडर इसवी सनापूर्वी ३२३ व्या वर्षी मरण पावला, व त्याचा शेवट बाबिलोन या शहरीं झाला. यावेळीं तो हिंदुस्थानावर स्वारी करून स्वदेशीं परत जात होता. तेव्हां निदान एक किंवा दोन वर्षे तरी त्याला हिंदुस्थान सोडून झालीं असावीं, अर्थात् त्याणें हिंदुस्थानावर स्वारी केली ती ख्रिस्ती सनापूर्वी निदान ३२५ व्या वर्षी केली असावी असें मानण्यास कांहीं हरकत दिसत नाही. व यावरूनच पाश्चात्य लोकांनीं चंद्रगुप्त हा ख्रिस्ती सनाच्या पूर्वी ३१५ व्या वर्षी गादीवर बसला व त्याणें २४ वर्षे राज्य केलें असें वर्णन केलें आहे.

पण यावरून ग्रीक लोकांनीं सौंडरकोटस् याचें जें वर्णन केलें आहे त्याच्याशीं मेळ बसत नाही. युधिष्ठिरशकाच्या सतराव्या शतकांत चंद्रगुप्त राज्यावर बसला असें वर दिलेल्या आर्यलोकांच्या पौराण ग्रंथावरून सिद्ध होतें. ग्रीस-इतिहासकार अलेक्झांडर आणि चंद्रगुप्त यांची भेट झाली होती असें ह्मणतात. व अलेक्झांडर इसवी सनाच्या पूर्वी ३२५ व्या वर्षी हिंदुस्थानांत आला होता, असें दिसतें. तेव्हां त्याच्या वेळीं जर चंद्रगुप्त असला तर तो युधिष्ठिरशकाच्या\*

\* युधिष्ठिर शकाबद्दल कोणी शंका घेईल तर तिला आतां अवकाश नाही. कारण त्याच्या शकाच्या १११ व्या वर्षी त्याचा पणतु जनमेजय यानें हैहय प्रांतावैर्की अनंतपुर तालुक्यांत गौज नांवाचा अग्रहार ब्राह्मणांस दान दिला असून त्याचें दानपत्र मिळालें आहे.

२६ व्या शतकांत होता असें म्हटलें पाहिजे; पण पुराणावरून १७ व्या शतकांत होता असें सिद्ध होते. तेव्हां यावरून पाहतां पौराणमतांत आणि ग्रीक लोकांच्या मतांत कालाव्या संबंधानें जो मोठा विरोध येतो त्याचा परिहार करणें फार कठीण आहे. पाश्चिमात्य लोकांसारखीं कांहीं तरी अकटोविकट\* अनुमानें काढीत बसल्याशिवाय निर्वाह लागणार नाहीं, ह्मणून आम्ही त्याच्या भरीस पडत नाहीं.

प्रो० विल्सन याणीं ग्रीकलोकांच्या ग्रंथांतले जे उतारे दिले आहेत, त्यांतल्या वर्णनावरून व त्यांच्या प्रस्तावनेवरून ग्रीक लोकांचा साँडरकोटस् व आमचा चंद्रगुप्त या दोघांचेही जन्मवृत्त-ग्रीक आणि आर्य लोकांनीं जें वर्णन केलें आहे तेंही-अगदीं तंतोतंत मिळत नाहीं. वर सांगितलेलीं हीं दोन्ही नांवे एकाच पुरुषाचीं असें जरी कनिंङ्ह्याम्, लैसन्, विल्सन इत्यादि पाश्चात्य विद्वान् लोकांचा विशेष आग्रह आहे. पौराणिकांशीं मेळ घालण्याकरितां आम्हीं त्यांचें मत एकीकडे झुगारून दिलें असतें, पण इतर प्रमाणांवरून तसें करतां येत नाहीं. खुद्द मुद्राराक्षसांतच एक अंतःप्रमाण मिळतें.

\* अकटोविकट अनुमानांचा वाचकांस येथें थोडासा मासला दाखवितों. पश्चिमैकडील एका पंडितानें अलीकडे असें एक अनुमान काढलें आहे कीं, आपल्या ह्या भरतखंडांत विक्रमान्वा जो शक चालतो तो सुरू झाला त्यावेळीं त्यांत सुमारे ६०० शेंवरी वर्षे मिलावून त्याची सुरवात केली; म्हणजे हें शकरूपी बालक सहाशें वर्षांनंतर जन्मास आलें. तेव्हां अर्थात् पहिलीं सहा शतके तें गर्भवासांत होतें असें म्हटलें पाहिजे. याला प्रमाण तर नाहीच; पण ख्रिस्त मेल्यानंतर कांहीं शतके गेल्यावर त्याचा सन सुरू झाला, हें याला एक उदाहरण आहे व यावरच कायती या अनुमानाची सत्यता ! तेव्हां असें एखादें लठ्ठ अनुमान काढलें तर पौराणिक आणि ग्रीक यांच्या मतांत वर जो विरोध दाखविला आहे तो सहज दूर करतां येईल हें सांगायचास नको.

पहिल्या अंकाच्या २० व्या श्लोकांत मलयकेतूशीं विशेष दोस्ती ठेवणारे असे पांच म्लेंच्छ राजे वर्णन केले आहेत. त्यांत काश्मीरच्या राजाचें नांव पुष्कराक्ष असें घेतलें आहे. काश्मीरचा प्रसिद्ध इतिहास राजतरंगिणी यांत चंद्रगुप्त ज्याकाळीं राज्यावर होता, त्याकालाच्या सुमारास काश्मीरांत उत्पलाक्ष, हिरण्याक्ष आणि हिरण्यकुल\* असे तीन राजे होऊन गेल्याचें वर्णन केलें आहे. काश्मीरांत उत्पलाक्ष राजाच्या कारकिर्दीत म्लेंच्छांचा† प्रवेश झाला असेंही त्यांतच वर्णन केलें आहे. व त्या ग्रंथकारानें जी कालगणना ‡ दिली आहे तिचाही मेळ बसतो. यावरून

\* उत्पलाक्ष इति ख्यातिं पेशलाक्षतया गतः ।

तत्सुनुर्निशतं सार्धान् वर्षाणामवशान्महीम् ।

तस्य सुनुर्हिरण्याक्षो स्वनामाङ्कपुरं व्यधात् ।

क्षमां सप्तविंशतं वर्षान् सप्तमासांश्च भुक्त्वान् ॥

हिरण्यकुल इत्यस्य हिरण्याक्षस्य चात्मजः ।

षष्टिं षष्टिं च मुकुलस्तत्सुनुरभवत् समाः ॥

कल्हणकृत राजतरंगिणी त० १ श्लो० २८७ पासून.

† अथ म्लेंच्छगणाकीर्णे मंडले चंडचेष्टितः ।

कल्हणकृत राजतरंगिणी त० १ श्लो० २९० पासून.

‡ काश्मीरचा इतिहास लिहिणारा कल्हण पंडित याच्या मते कलिद्युगाचीं ६५३ वर्षे होऊन गेल्यावर कौरव आणि पांडव झाले, असें वर्णन करून त्यांच्या समकालीं १०१ वर्षे गौनर्द नांवाच्या तिघां राजांनीं राज्य केलें. यावेळीं गतकलि ७५४ झाला. यापुढें १२६६ वर्षांत झालेल्या राजांचें वृत्त या कवीला मिळालें नाहीं. यावेळीं गतकलि २०२० झाला. त्यानंतर ८६७ वर्षे होऊन गेल्यावर उत्पलाक्ष राजा झाला. व त्यानंतर हिरण्याक्ष आणि हिरण्यकुल हे झाले. यावेळीं गतकलि २८८७ झाला. सांप्रत गतकलि ४९९१ आहे. वर सांगितलेल्या तिघां राजांनीं २७९० पासून २८८७ पर्यंत राज्य केलें. यावरून उत्पलाक्षाच्या कारकिर्दीला २२०१ वर्षे झालीं असें सिद्ध होतें. व श्रीक लोकांचा सौंडरकोदस हा ख्रिस्ती सना-पूर्वी सुमारे ३२५ व्या वर्षी हिंदुस्थानांत होता. यावरून उभयतांच्या वर्णनाचा कांहींसा मेळ बसतो.

पाहतां उत्पलाक्ष हाच मुद्राराक्षसांतील पुष्कराक्ष असावा असें वाटतें. उत्पल आणि पुष्कर हे दोन्ही शब्द कमलाचे वाचक असून पर्याय शब्द आहेत. यावरून व चंद्रगुप्ताचा नातू जो अशोक त्याच्या दानपत्रांच्या वगैरे कालगणनेवरून व ग्रीक लोकांनीं साँडरकोटस् याचा जो काल दिला आहे, त्यावरून साँडरकोटस् व चंद्रगुप्त हे दोन्ही एकच असें झटल्यावांचून गत्यंतर दिसत नाहीं.

### या ग्रंथांतील रस.

मूलग्रंथांत थोडथोडा कांहीं रसांचा समावेश झाला आहे. तरी त्यांत मुख्य रस कोणता हें सांगणें फार कठीण आहे. आझांस तर असें वाटतें कीं, या ग्रंथाच्या संविधानकांतला विषय रुक्ष असल्यावरून यांत कोणत्याही एका रसाचा परिपाक झाला आहे, अथवा तो मुख्य\* आहे असें मुळींच झणतां येत नाहीं. त्यांतून शृंगारा व हास्य रसांचा तर या ग्रंथांत मुळीं गंध देखील नाहीं. तसाच बीभत्स व अद्भुतही नाहींच असें झटलें पाहिजे. वीर, करुण व भयानक हे तीन रस बऱ्याच ठिकाणीं साधले आहेत. वत्सल व शांत या दोन्ही रसांची कचित् झांक दृष्टीस पडते तरी वर सांगितलेल्यांतून प्रधानत्व कोणालाही देतां येत नाहीं.

\* मूलग्रंथाचा टीकाकार धुंडिराज—“वीरो रसः प्रधानः स्यान्मुद्राराक्षसनाटके” अर्थात् यांत वीररस प्रधान आहे असें झणतो; पण तें कसें तें बरोबर समजत नाहीं.

† टीकाकार शृङ्गाररसही यांत आहे झणतो; पण तो असेल कोटून? कारण त्याची आश्रयदात्री (आलंबन) जी नायिका ती तर यांत मुळींच नाहीं. तेव्हां त्या निराश्रिताला येथें कसा धारा मिळावा? वस्तुतः नायिकेचा अभाव ही एक मुळांत उणीवच आहे असें म्हटलें पाहिजे. कारण नायिकाप्रमाणेंच नायिकाही नाटकांत असलीच पाहिजे.

## या ग्रंथाचें संविधानक.

संविधानकाच्या संबंधानें विचार केला तर त्यांत बरीच गुंतागुंत आहे, तरी एकंदरीत तें चांगलें साधलें आहे, असें ह्मणण्यास हरकत नाही. उपनायक अथवा चाणक्याचा प्रतिपक्षी जो राक्षस त्याच्या संबंधानें मात्र आमचा ग्रह लोकांच्या समजुतीच्या विरुद्ध झाला आहे. कदाचित् वाचकांस आमच्या ह्मणण्याचें आश्चर्य वाटेल, अथवा ते आम्हांस दुसराच एखादा भलता दोष देण्यासही मागें सरणार नाहीत. तथापि, तसें होईल ह्मणून आम्ही आपलें मत प्रकट केल्यावांचून कधींही राहणार नाही. मूळग्रंथाच्या संविधानकाच्या रचनेवरून कवीच्या मनांत नायक व उपनायक या दोघांलाही एकापेक्षां एक कारस्थानी पुरुष ठरवावयाचें असून शेवटीं उपनायक अर्थात् राक्षस याला काळ प्रतिकूल झाल्यामुळें हार खावी लागली असें दाखविण्याचा कवीचा हेतु असावा, अशी जी कांहीं विद्वानांची समजूत आहे ती अगदीं चुकीची आहे. कवीचा तसा हेतु नव्हता व कदाचित् असलाच तर तो योग्य रितीनें सिद्धीस गेला नाही, इतकेंच नाही, उलट अगदीं फसला आहे असें दिसतें. तें कसें तें दाखवितों—

आधीं राक्षसानें आपल्या डोळ्यांदेखत चाणक्यासारख्या तेजस्वी व दृढनिश्चयी मनुष्याचा अपमान होऊं द्यायचा नव्हता. बरें, कदाचित् झाला तरी चाणक्याला अनुकूल करून घेण्याचा प्रयत्न करावयाचा होता. तैही झाले नाही तरी चंद्रगुप्तासारख्या दुखविलेल्या घरभेद्या शत्रूचा आणि त्याचा मिलाफ होऊं द्यायचा नव्हता, व

तसें त्याला करताही आले असतें. कारण चंद्रगुप्त त्यावेळीं सर्वस्वीं राक्षसाच्या ताब्यांत होता असें ह्मणण्यास हरकत नाही. बरें तेंही असो. प्रत्यक्ष शत्रूच्या नगरांत आपले कुटुंब ठेवून पळून गेला ही त्याणें फार मोठी चूक केली. चंदनदासावर जर त्याचा इतका लोभ होता, तर त्याणें त्याला आपल्या बरोबर न्यायचें होतें, अथवा त्याची दुसरी कांहीं तरी व्यवस्था लावायची होती. पुढें शकटदासाला त्याणें आपल्या जवळ ठेवला यांत कांहीं वागणें झालें नाहीं; पण त्याच्याबरोबर आलेल्या सिद्धार्थकाला—त्याची पुरती परीक्षा केल्यावांचून—आपल्याजवळ ठेवून घेतलें, हा केवढा वेडेपणा! बरें तेंही असो. भागुरायण इत्यादि सरदार फितूर झालेले असून ते मलयकेतुचे परम विश्वासुक बनूं दिले हें कोण शहाणपण ! कदाचित् भागुरायण मलयकेतुचा हितकर्ता बनला होता, तेव्हां त्याला त्याच्यानै दूर करवले नसतें असें ह्मणावें, तर पहिल्या प्रथम मलयकेतूवर राक्षसाचें जितकें वजन होतें तितकें भागुरायणाचें नव्हतें हें अगदीं उघड आहे; कदाचित् होतें असें मानलें तरी राक्षस जर मोठा कारस्थानी होता, तर त्याणें त्या दोघांत वैर कां पाडलें नाहीं ! जीवसिद्धि हा धडधडीत चाणक्याच्या पक्षाचा मनुष्य, कित्येक दिवस राक्षसाच्या पक्षाचा आपण आहे असें दाखवून त्याच्या विश्वासाला पात्र होतो, ही गोष्ट राक्षसाच्या शहाणपणाला बद्ध लावणारी नाहीं काय ? सिद्धार्थक कित्येक दिवस राक्षसाच्या तैनातींत असून त्याच्याजवळ असलेलें चाणक्याचें पत्र राक्षसाच्या माहितींत येत नाहीं हें काय ? राक्षसाची मुख्य मदत कांय ती मलयकेतूवर होती. तर शत्रुपक्षाच्या लोकांनीं त्याला चा-

होंकडून घेरला असतांही राक्षसाला त्याचें वर्तमानदेखील नाहीं, हा कोठला कारस्थानीपणा !-जवाहिरे बनलेल्या ब्राह्मणांनीं पर्वतराजाच्या अंगावरचे दागिने राक्षसाला दिले. ते ब्राह्मण खुद्द कुसुमपुरांतलेच राहणारे होते. राक्षसाचा आणि शकटदासाचा सारा जन्म कुसुमपुरांतच गेला असून त्याला त्याचें खरें स्वरूप समजलें नाहीं किंवा तें जाणण्याविषयीं त्याणीं प्रयत्न केला नाहीं, हें कोठलें शहाणपण ? त्यांनीं तीनच दागिने आणून विकले, यासंबंधानें राक्षसाच्या मनांत विकल्प येणें अगदीं साहाजिक होतें. वस्तुतः अशा प्रकारचे विकल्प एरव्ही येण्याचें कांहीं कारण नाहीं; पण कारस्थानी ह्मणविणारा राक्षस चंद्रगुप्ताला पदच्युत करून चाणक्यासारख्याला हार देण्याविषयीं मिशांवर ताव देऊन बसलेला असून त्याला अशा कांहींच कल्पना आल्या नाहीत, हें मोठें नवल नव्हे काय ! तशा स्थितींत असलेला साधारणबुद्धीचा मनुष्यदेखील पदोपदीं साशंक असल्यावांचून राहणार नाहीं, हें उघड आहे; पण यापेक्षांही दुसरी एक मजा आहे ती निराळीच. चंद्रगुप्त हा प्रथम अगदीं गरीब व निर्बल असून केवळ चाणक्याच्या आश्रयानें त्याला एवढें मोठें वैभव प्राप्त झालें, व स्वतः तो ऐश्वर्याविषयीं निरिच्छ\* असून केवळ चंद्रगुप्ताच्या हिताकरितां झटणारा होता, हें राक्षसाला माहीत नसेल असें ह्मणतां येत नाहीं. असें असून चाणक्यानें चंद्रगुप्ताशीं

\* चाणक्यानें एवढा प्रयत्न करून निरपेक्षपणानें शेवटीं राज्यकारभार देखील राक्षसाला दिला यावरून त्याची निरपेक्षता व्यक्त होतेच; पण तो कारभार करित होता त्यावेळीं देखील वैभवाचा उपभोग करित नव्हता. (याविषयी पुढें भाग २ पृ. १४९ यावरील वैहीनरीचें भाषण पहा.) यावरून तो किती निःस्पृह होता हें उघड होतें.



जो कृत्रिम कलह केला तो खरा मानून त्याच्यावर स्वारी करायला निघाला त्याला काय ह्मणावें तें समजत नाहीं.

असो. शेवटीं मलयकेतुच्या समोर जो राक्षसाचा फ-  
जिता उडाला त्यांत त्याणें आपल्या अंगीं शौर्याचा व त्या-  
बरोबरच मसलतीचा फारसा सांठा नाहीं हैं अगदीं उघड  
करून दाखविलें. पण त्याहीपेक्षां **कुसुमपुराजवळ**च्या बागेंत  
भेटलेल्या गळफांस लावणाऱ्या मनुष्यानें त्याला जी खोटी  
हकीकत सांगितली व त्याच्या सल्ल्यावरून एकाद्या अजा-  
गळासारखा हातांतली तरवारदेखील ठेवून **चंदनदासा-**  
**जवळ** जो तो गेला; त्यांत तर त्याणें आपल्या अंगीं कारस्था-  
नीपणाचा व शौर्याचा गंध देखील नाहीं हैं जगजाहीर  
करून दाखविलें. जर तो मोठा शूर होता तर तरवार एकी-  
कडे ठेवून **चंदनदासाचें** रक्षण करावयास आला असता  
काय? **चाणक्या**च्या मनांत त्याला कैद करावयाचें अथवा  
मारावयाचें नव्हतें, ही गोष्ट निराळी; पण कदाचित् त्याणें  
तसा हुकूम दिला असता तर **राक्षस** बोकडासारखा मा-  
रला गेला नसता काय? कोणताही शूर पुरुष—ज्या ठि-  
काणीं शौर्याचाच मुख्यत्वे उपयोग आहे अशा ठिकाणीं—  
हातांतलें शस्त्र एकीकडे ठेवून जाईल काय? व तसें कर-  
णाराला वेडा ह्मणूं नये तर काय ह्मणावें? असो; तात्पर्य  
इतकेंच कीं, कवीनें ठिकठिकाणीं **चाणक्या**कडून त्याला  
मोठा **स्वामिभक्त** व शूर ह्मणविलें आहे, एवढ्यावरूनच  
पाहिजे तर त्याला कारस्थानीही ह्मणावें; पण त्याचें वर्तन—  
कवीनें दाखविलें आहे तें—मूळापासून अखेरपर्यंत सर्व  
भोळेपणाचें आहे यांत कांहीं संशय नाहीं. मग तो मुळींच  
कारस्थानी नव्हता किंवा कवीला त्याला तसें वनवितां आलें

नाहीं, या गोष्टीचा निर्णय करणें फार कठीण आहे. तथापि एकंदरीत त्याला कारस्थानी ही पदवी देतां येत नाहीं. यावरून राक्षसाला आह्मी अगदींच मूर्ख ठरावितो असें मात्र कोणीं समजूं नये. त्याचें शाहणपण भोळेपणानें मिश्र झालें होतें. चंद्रगुप्ताला मारण्याकरतां त्याणें ज्या कपट-युक्ति केल्या त्यावरून त्याच्या अंगीं कारस्थानीपणा नव्हता असेंही नाहीं; पण तो केवळ ठराविक होता. नीतिशास्त्र-कारांनीं सांगितलेले उपाय त्याणें केले तथापि त्यास विशेष शाहणपणाचें साह्य नव्हतें ह्मणून त्यांचा कांहीं उपयोग झाला नाहीं. आमच्या मतें एकंदरीत कवीनें राक्षसाचें पात्र हा एक निस्सिम स्वामिभक्तीचा पुतळाच बनवून दाखविला आहे यापरतें दुसरें कांहीं एक नाहीं. मित्रवात्सल्याविषयीही त्याची तारीफ केली पाहिजे; पण या संबंधानें त्याच्यापेक्षांही चंदनदास विशेष स्तुतीस पात्रभूत आहे. असो.

येथवर आह्मांस जें कांहीं लिहावयाचें होतें तें थोडक्यांत लिहिलें. आणखीही पुष्कळ गोष्टी लिहिण्यासारख्या आहेत; पण तसें केल्यास विस्तार फार होईल ह्मणून त्या भरीस पडत नाहीं. शेवटीं साऱ्या संस्कृत भाषेत अपूर्व असें जें हें राजका-रस्थानी मुद्राराक्षस त्याचें आह्मीं यथामति जें रूपांतर करून वाचकांस सादर केलें आहे, त्याचा योग्य वाटेल त्याप्रमाणें त्यांणीं स्वीकार करावा, अशी प्रार्थना करून व ज्यांणीं पुस्तकादि-कांच्या द्वारे उत्तम साह्य केलें आणि विशेषप्रकारची माहितीही सांगितली त्या सर्वांचे आभार मानून लेखणीला विश्रांति देतों.


मुंबई,


गिरगांव पोर्चुगीज चर्च

लाइन घर नं० २०

तारीख १ जानेवारी १८९०.

वामन शास्त्री इसलामपुरकर.





ॐ नमः श्रीगणेशाय.

## आर्यचाणक्य.

धन्या केयं स्थिता ते शिरसि ? शशिकला किं नु नामैतदस्याः ?  
नामैवास्यास्तदेतत्परिचितमपि ते विस्मृतं कस्य हेतोः ? ।  
नारीं पृच्छामि नेन्दुं कथयतु विजया, न प्रमाणं यदीन्दुर-  
देव्या निह्नोतुमिच्छारिति सुरसरितं शाठ्यमव्याद्विभोर्वः ॥ १ ॥

ह्या कलियुगाच्या प्रारंभीं \*मगध देशांत कुसुमपुर  
नांवाच्या राजधानींत †नंद नांवाचे क्षत्रिय राजे राज्य करीत  
होते. त्यांत सर्वार्थसिद्धि नांवाचा महापराक्रमी राजा

\* मगध हें नांव पूर्वी विशेष प्रसिद्ध होतें; पण सांप्रत या देशाला बहार  
प्रांत म्हणतात. हा बंगाल इलाख्यांत मोडतो.

† पाटलिपुत्र अथवा सांप्रत ज्याला पाटणा म्हणतात त्यालाच कुसुमपुर  
हें दुसरें नांव आहे. मगध देशाची मुख्यराजधानी येथेच होती. पांडवांच्या  
वेळचा ह्या देशाचा राजा जरासंध याच्या राजधानीचें नांव गिरिव्रज होतें  
असें भागवतादि ग्रंथांत वर्णन केलें आहे. त्यालाच पुढें पाटलिपुत्र व  
नंतर कुसुमपुर हीं नांवें पडलीं असावीं. पाटलिपुत्र हें नांव कसें पडलें  
याविषयीं आक्षीं केलेल्या बृहत्कथासागरांत मोठी चमत्कारिक कथा  
सांगितली आहे. भा० १ प्र० २४—२५ पहा.

‡ कलियुगांत क्षत्रिय नाहींत, असें पुराणांत वर्णन केलें आहे. नंद हे  
शेवटचे क्षत्रियराजे. नंदाचा वंशक्षय झाला तेव्हांपासून पुढें जे राजे झाले ते शूद्र  
असें वर्णन केल्याचें आढळतें. पण ते खरें दिसत नाहीं. कारण “कलियुगांत  
क्षत्रिय नाहींत” हें वचन प्रमाण मानलें तरी आणखी सुमारे २७०००  
वर्षेपर्यंत क्षणजे ह्यापाराच्या अखेरीपासून ३२००० वर्षेपर्यंत युगसांधी  
आहे. खऱ्या कलियुगाचा प्रारंभ ३२००० वर्षांनंतर होणार. असें पौरा-  
णिकांचेंच मत असल्यामुळें कलियुगांत क्षत्रियांचा अभाव असला तर  
तो ३२००० वर्षांनंतर असला पाहिजे. विक्रमादित्य, पृथुराज, श्रीहर्षदेव,

होता. त्यानें बहुत वर्षे पृथ्वीचें राज्य केलें. त्याच्या-  
जवळ नऊशें कोटी भरेल इतकें द्रव्य होतें. या द्रव्यसं-  
ग्रहाच्या संबंधानें लोकांत त्याची मोठी प्रसिद्धि होती.  
निरनिराळ्या अधिकारावर नेमलेले वक्रनास इत्यादि  
त्याचे अनेक मंत्री असून त्यांत \*राक्षस नांवाचा एक  
ब्राह्मण मुख्य प्रधान होता.

त्या राक्षसाची नीतिशास्त्रांत विशेष प्रवीणता असून तो  
मोठा कारस्थानी होता. स्वतः त्याचें वर्तन पवित्र व  
निर्दोषी होतें व इतरांकडून तसें वर्तन करविण्याच्या कामीं

इत्यादि निरनिराळे मोठमोठे राजे होऊन गेले असून ते मोठे स्वधर्मनिष्ठ  
असून आपल्याला क्षत्रिय ह्मणवीत असत. ते क्षत्रियांला विहित असे अश्वमेधादि  
यज्ञ करीत होते, व हे सर्वही नंदवंशाचा क्षय झाल्यानंतर उत्पन्न झाले  
आहेत. तेव्हां नंदवंशक्षयानंतर क्षत्रिय नाहींत, असें ह्मणणें सयुक्तिक  
दिसत नाहीं. सांप्रतही राजस्थानांत क्षत्रिय असून ते स्वधर्माप्रमाणें वर्तन  
करीत आहेत.

\* गुणाढ्य कवीनें पिशाचभाषेत रचलेल्या बृहत्कथेंत नंदराजाचें चरित्र  
वर्णन केलें असून त्यांत नंदाचा मुख्य प्रधान काहीं दिवस शकटाल व  
नंतर वररुचि होता, असें सांगितलें आहे. प्रकृतस्थलीं राक्षस झटला आहे  
तो कदाचित् वररुचीच असावा असें वाटतें. कारण राक्षस हें एका  
जातीच्या क्रूर प्राणिवर्गाचें सामान्य नांव आहे, व अशा प्रकारचें सामान्य  
नांव विशेष नांव झाल्याचें कोठें आढळत नाहीं. उदाहरणार्थ, मनुष्य हें  
सामान्य नांव आहे. पण तेंच एका व्यक्तीचें विशेष नांव असें मानतां येणार  
नाहीं. याशिवाय वररुचीचा काहीं कारणांमुळे अत्यंत जिवलग मित्र झाले-  
ला एक राक्षस होता, व तो त्याच्या साह्यानें अनेक अचाट कृत्ये करीत  
असे, असें बृहत्कथेंत सांगितलें आहे. त्यावरून अलौकिक चमत्कार  
करण्यांला लोक जसे देव किंवा देवाचा अंश म्हणतात, तसेंच वररुचीनें  
राक्षसाच्या साह्यानें अचाट कृत्ये केल्यावरून लोक कदाचित् त्याला राक्षस  
म्हणत होते असतील. वररुचीचीं अचाट कृत्ये वगैरे समजून घेण्याची  
ज्यांला इच्छा असेल त्यांनीं आम्हीं महाराष्ट्र भाषेत रचलेल्या बृहत्कथासा-  
गर नांवाच्या पुस्तकाचा पहिला भाग पहावा.

तो नेहमीं दक्ष असे. त्यानें नंदाच्या राज्याचीं सर्व सूर्त्रे आपल्या हातांत धरलीं होतीं. विद्वान्, शूर, व राजा आणि प्रजा यांच्या हिताविषयीं तत्पर असून स्वतः निस्पृह असल्या-मुळे राक्षस सर्व लोकांना अत्यंत प्रिय झाला होता. त्याचें राजकार्यनिपुणत्व इतकें कांहीं विलक्षण होतें कीं, तो कारभार करूं लागल्यापासून नंदाच्या राज्याला उपमा देण्यासारखें पृथ्वीवर दुसरें उत्तम राज्यच नाहीं असें झालें होतें !

राजा सर्वार्थसिद्धि याला दोघी स्त्रिया होत्या. वडील बायकोचें नांव सुनंदा, ही क्षत्रियाची कन्या असून वडील-पणाच्या नात्यानें पट्टराणी झाली होती. धाकट्या बायकोचें नांव मुरा, ही एका शूद्राची\* मुलगी होती. तिचें सौंदर्य व स्वभाव फार आवडत असल्यावरून सर्वार्थसिद्धि राजाची तिच्यावर विशेष प्रीति होती. राजाची धाकट्या बायकोवर मजी होती तरी पट्टराणी सुनंदा हिचा त्याणें अनादर केला होता, असें नाहीं. दोघींलाही तो त्यांच्या त्यांच्या योग्यतेप्रमाणें वागवीत होता.

याप्रमाणें राजा सर्वार्थसिद्धि झाला दोघी स्त्रिया होत्या, तरी पुष्कळ दिवस त्यांच्या पोटीं संतति झाली नव्हती. दिव-सेंदिवस वय अधिक होत चाललें असून संतान होण्याचें कांहींच लक्षण दिसेना, झणून राजा फार दुःखी होता. अशा स्थितींत एके दिवशीं त्याच्या घरीं कोणी मोठा

‡ नंद हा क्षत्रिय होता तरी त्यानें शूद्राची मुलगी मुरा हिला आपली स्त्री करून घेतली. कारण कोणत्याही वर्णाला आपल्या खालच्या वर्णातील मुली-स्त्रीं विवाह करून घेण्याविषयीं धर्मशास्त्रकारांची आज्ञा असून ती पूर्वी प्रचा-रांतही होती.

तपोनिष्ठ अतिथि सहज प्राप्त झाला. पोटीं पोरवाळ कांहीं नसलें ह्मणजे साधुसंत अतीथअभ्यागत यांच्या सेवेकडे गृहस्थाश्रम्यांचें विशेष लक्ष्य असतें. त्यांतून बायकांला तर त्यांचा फारच नाद असतो.

तो अतिथि मोठा तेजस्वी आहे असें पाहून राजा सर्वार्थ-सिद्धि आणि त्याच्या दोघी स्त्रिया यांणीं त्यांचें भक्तिपूर्वक विशेष आदरातिथ्य केलें. त्यांनीं त्या तपस्व्याला रत्नखचित उत्तम आसनावर बसवून अर्घ्यपाद्य इत्यादि उपचारांनीं यथाविधि पूजा केली. आणि त्याच्या आज्ञेनें त्याचें पादोदक राजानें दोघी स्त्रियांच्या मस्तकांवर शिंपलें.

पादोदक शिंपडतांना राजानें बुद्धिपूर्वक तसें केलें नाहीं, तरी पट्टराणी सुनंदा हिच्या मस्तकावर त्याचे नऊ थेंब पडले व धाकटी स्त्री मुरा हिच्या मस्तकावर एकच थेंब पडला. हा साहजिक घडलेला प्रकार पाहून त्या तपस्व्यानें—पट्टराणीला नऊ पुत्र होतील, व मुरेला एकच होईल; पण तो मोठा गुणवान् व भाग्यशाली होईल, असें सांगितलें. राजानें हा आपल्यावर मोठा अनुग्रह झाला, असें मानून तो अतिथीच्या चरणीं अत्यंत लीन झाला.

याप्रमाणें संततीविषयीं काळजी करीत असलेल्या राजावर अनुग्रह करून अतिथि निघून गेला. इकडे त्या अतिथीच्या प्रसादानें ह्मणा, किंवा तसा योग आल्यावरून ह्मणा—राजाच्या दोन्ही स्त्रियां गरोदर होऊन अनुक्रमानें थोरलीला नऊ व धाकटीला एक असे पुत्र झाले. सुनंदेच्या नऊही पुत्रांला नंद अथवा नवनंद असेंच ह्मणत



असत. नवनंद\* या नांवानेच ते विशेष प्रसिद्ध झाले होते. हे नऊही बंधु मोठे तेजस्वी असून पराक्रमी होते. मुख्य-प्रधान राक्षस याणें लहानपणापासून त्यांला उत्तम शिक्षण देऊन सर्व विद्या आणि कला यांत विशेष प्रवीण केलें होतें.

मुरेला एकच पुत्र झाला. त्याला मौर्य असें नांव ठे-  
\* विलें. सुनंदेच्या नऊही पुत्रांपेक्षां हा मुलगा मोठा बुद्धिमान् असून पराक्रमी होता. राजा सर्वार्थसिद्धि याचा धाकट्या बायकोवर विशेष ओढा होता, झणूनच केवळ नाहीं, तर त्या पुत्राच्या गुणांला व स्वभावाला पाहून राजा त्या-च्यावर विशेष प्रेम करित होता. आपल्या यजमानाशीं एकनिष्ठपणानें वागणाऱ्या राक्षसानें सुनंदेच्या पुत्रांप्रमा-णेंच मौर्यावरही विशेष लक्ष्य ठेवून त्याला विद्याकला इत्यादिकांत प्रवीण केलें.

राजा सर्वार्थसिद्धि दिवसेंदिवस थकत चालला. आतां राज्यभार वाहण्याची दगदग फार दिवस तोलली जाणार नाहीं असें पाहून त्याणें कांहीं परमार्थ साधण्याचा विचार केला. मुख्य प्रधान राक्षस हा सर्वस्वीं आपल्या हिताविषयीं तत्पर असून तो सर्व प्रकारें समर्थ व शूर असल्यामुळें राज्याविषयीं त्याला कांहींच का-ळजी नव्हती; पण आपले मुलगे आपसांत भांडतील, याची मात्र मोठी भीति होती. सुनंदेचे नऊ पुत्र असून

\* श्रीमद्भागवताच्या १२ व्या स्कंधांत नवनंद असेंच झटलें आहे; पण गुणाढ्याच्या बृहत्कथेंत नंद नऊ असल्याचें कोठेंच आढळत नाहीं. त्यांत नंद राजाची जी कथा वर्णन केली आहे ती येथें सांगितलेल्या कथेशी पुष्कळ ठिकाणीं मिळत नाहीं. याविषयीं बृहत्कथासागर भाग १ ला पृ० ५१—८४ पहा.

ते मोठे पराक्रमी होते. वडीलपणाच्या नात्याने राज्याचा अधिकार त्यांच्यापैकीं ज्येष्ठ बंधूला मिळणार हें तर सिद्धच होतें; तथापि ते स्वभावानें उग्र असून मोठे खुनशी होते. राजाची आवडती स्त्री मुरा हिचा एकुलता एक मुलगा असून तो शूद्रीचा पुत्र असल्यामुळें राज्याचा वारसा सांगण्याचा त्याला अधिकार नव्हता. तरी त्याचा उत्तम स्वभाव व गुण यांला मोहित होऊन लोक त्याला विशेष चाहत होते. यामुळें सुनंदेचे पुत्र अर्थात् त्याचा द्वेष करित असत, व नवनंद हे केव्हांतरी मौर्याचा घात करतील अशी राजालाही भीति होती.

झाताच्या राजानें त्यांतल्या त्यांत मौर्यांचें हित करावें झणून सुनंदेच्या पुत्रांपैकीं वडील मुलगांला राज्याभिषेक करून मौर्याला त्याचा मुख्य सेनापति केलें. कारण, तो आपल्या गुणांनीं फौजेला अनुकूल करून घेईल व त्याच्या योगानें त्याचा बचाव होईल, असें राजानें मनांत आणलें होतें. याप्रमाणें पुत्राला राज्य देऊन मुख्य प्रधान राक्षस याला जें काय सांगावयाचें होतें, तें सांगून राजानें पारमार्थिक साधन करण्याकरितां तपोवनाचा आश्रय केला.

इकडे राक्षसाच्या राज्यकारस्थानाखालीं अधिकार चालविणाऱ्या नंदानें राज्य पूर्वीप्रमाणेंच उत्तम प्रकारें चाललें होतें. आपला सावत्र बंधु मौर्य याच्या संबंधानें \*नंद वरचेवर कांहीं कुरकुर करित असत. पण सर्व कारभार राक्षसाच्या हुकुमानें चालला असून नंद हे केवळ नांवाचे

\* नंद हे नऊ असामी बंधु होते यामुळें त्यांचा बहुवचनांत निर्देश केला आहे तरी कचित् एकवचनाचाही प्रयोग केला आहे. मुळांतही असेंच आहे.

धनी होते व मौर्याला राक्षस योग्य रीतीने वागवीत होता, यामुळे बरेच दिवसपर्यंत नंदाचे कांहीं चालले नाही.

मौर्य जसा बुद्धिमान होता, तसाच सामर्थ्यवानही होता. त्याने पुष्कळ स्त्रिया करून घेतल्या होत्या. व त्यांच्या पोटी त्याला एकंदर शंभर पुत्र उत्पन्न झाले होते. नंद हे आपण नऊजण सहोदर बंधु आहो ह्मणून जी मोठी घमंड बाळगीत होते, ती मौर्याला बलवान् व पराक्रमी असे शंभर पुत्र झाल्यामुळे अर्थातच नाहीशी झाली. राक्षसाने नंद आणि मौर्य यांचा कलह न होऊ देतां बरेच दिवसपर्यंत नेटाने कारभार चालविला होता; तथापि दिवसेंदिवस त्या दोघां सावत्र बंधूंचा द्वेष अधिकाधिक वाढतच गेला.

मौर्याच्या हातीं सर्व फौजेचा अधिकार होता, व जस-जसे त्याचे पुत्र प्रौढ होत गेले, तसतसे त्याने आपल्या हाताखाली निरनिराळ्या अधिकारांवर त्यांना नेमले; यामुळे नंदाला त्यांचे फार भय वाटू लागले. राज्याचा अधिकार काय तो फौजेच्या बळावर चालावयाचा, आणि ती तर मौर्याने व्यापली. तेव्हां तो आपला केव्हां घात करील याचा कांहीं नेम नाही, असा संशय घेऊन नंदांनीं पुत्रांसहवर्तमान मौर्याचा नाश करण्याची मसलत चालविली.

मुख्य प्रधान राक्षस हा मोठा चतुर होता. मौर्याचे वर्तन संशय घेण्यासारखे नसून तो तशी गोष्ट करणार नाही, अशी राक्षसाची खात्री होती. तरी नंदाच्या अतिशय आग्रहापुढे त्याचाही कांहीं इलाज चालेनासा झाला. शेवटीं मौर्याला विश्वास उत्पन्न करून कांहीं राजकीय कारणाकरितां पुत्रांसहवर्तमान तूं थोडे दिवस

अगदीं गुप्त ठिकाणीं राहिलें पाहिजेस, असें सांगून मौर्या-  
करवीं तसें करण्याचें वचन घेतलें. आणि त्याला नक-  
ळत एक मोठें भुयार तयार करून शंभर पुत्रांसहवर्तमान  
मौर्याला युक्तीनें त्या भुयारांत घातलें, आणि तत्काल  
भुयाराच्या दारावर मोठी शिळा ठेवून तें बंद केलें!

वस्तुतः स्वतः महापराक्रमी असून एकापेक्षां एक शंभर  
पुत्र त्याच्या साह्याला तयार होते. अशा मौर्याला भुया-  
रांत घालण्याची नंदांची छाती झाली नसती, पण तो  
विश्वासानें फसला. नंदांच्या विरुद्ध कांहीं खटपट करावी,  
असें त्याच्या ध्यानींमनीं देखील नव्हतें; झणून तो मोक-  
ळ्या मनानें वागत होता. ज्यांच्या अंगीं शौर्य असतें ते  
पुरुष बहुतकरून मनाचे मोकळे असतात. त्यांला कुज-  
क्या कल्पना घेत बसण्याची संवय नसते. ते आपल्या  
तरवारीच्या बळावर बेफिकीर असतात. मौर्य व त्या-  
चे पुत्र अशाच प्रकारचे होते. राजकीय मसलतीकारि-  
तां थोडे दिवस अज्ञातवास पत्करावा लागला तरी कांहीं  
हरकत नाही, असें समजूनच मौर्य व त्याचे पुत्र भुयारांत  
गेले. नाहीपेक्षां बळजोरीनें त्यांला तशा ठिकाणीं घाल-  
ण्याची नंदाची सुळीच छाती झाली नसती.

याप्रमाणें विश्वासानें फसवून मौर्याला भुयारांत घात-  
ल्यावर त्या दुष्ट व क्रूर नंदांनीं अतिशय निर्दयपणाचें  
वर्तन केलें. शंभर पुत्र व मौर्य अशा एकशें एक मनु-  
ष्यांला निर्वाहाकरितां झणून एक लहानशा गाडगेंभर  
पाण्यांत कालविलेलें सात्वांचें पीठ\* व एक गाडगेंभर पाणी

\* उत्तरहिंदुस्थानांत सात्वांचें पीठ पाण्यांत कालवून पिण्याची चाल  
आहे. याला संस्कृतांत सकू व हिंदी भाषेंत सक् झणतात.

दोरीला बांधून प्रतिदिवशीं त्या भुयारांत सोडीत असत! नंदांनीं आपला घात केला ही गोष्ट, भुयाराच्या दारावर मोठी शिला ठेवून त्याचा अगदीं पक्का बंदोबस्त करून घेतला, तेव्हांच मौर्यांच्या मनांत येऊन चुकली; पण उपयोग काय ! सापळ्यांत सांपडलेल्या वाघापेक्षांही या वेळीं त्याची स्थिति फार वाईट झाली होती. त्यानें आपल्या भोळेपणाविषयीं पुष्कळ शोक केला; पण शेवटीं निरुपायास्तव त्याला तेथल्या तेथें टांचा घासून मरणें भाग पडलें !

एकशें एक मनुष्यांच्या दाढेला देखील लागावयाचें नाहीं, इतक्या थोड्या सात्वांच्या पिठावर व डोळ्यांला लावायला देखील पुरावयाचें नाहीं इतक्या पाण्यावर त्यांचा कसा निर्वाह लागणार ! तें थोडेंसें सात्वांचें पीठ सर्वांनीं वांटून घेतलें तर एकाचेंही पोटा भरणार नाहीं, आणि शेवटीं सगळेच मरून जाणार. तेव्हां कोणी तरी एकानें त्यांवर निर्वाह करून जगावें हें बरें, असा विचार करून मौर्यानें आपल्या पुत्रांला तसें करण्यास सांगितलें.

मौर्यांच्या शंभर पुत्रांपैकीं वडील पुत्राचें नांव चंद्रगुप्त. हा बुद्धि व पराक्रम यांनीं सर्वांहून अधिक होता. मौर्यानें, एकानें कोणी तरी वांचावें अशी तोड काढली तेव्हां आपसांत भवति न भवति होऊन शेवटीं—चंद्रगुप्तानें तें सात्वांचें पीठ व पाणी यांचा स्वीकार करून, जिवंत रहावें असा निश्चय झाला. नंदांनीं दुष्टपणानें त्याला संकटांत घातलें तरी मौर्य त्यांचा आजपर्यंत तितका द्वेष करीत नव्हता. पण आतां मात्र तो त्यांचा पक्का वैरी झाला. चंद्रगुप्तानें

जिवंत रहावें, असा ठराव झाला, तेव्हां मौर्यांनीं त्याची पाठ थोपटून—जर तूं खरा पितृभक्त असशील तर नंदांचा अगदीं निर्वंश करून टाक, असें सांगितलें. व चंद्रगुप्तानेंही त्याप्रमाणें करण्याची प्रतिज्ञा केली.

विचार करून पाहिलें तर मौर्यांचें व चंद्रगुप्ताचें या वेळीं हें मनोराज्यच होतें. कारण, चंद्रगुप्त जिवंत राहिला होता तरी भुयारांतून बाहेर आल्यावांचून त्याच्या हातून कांहींच होण्यासारखें नव्हतें. व सात्वांचें पीठ आणि पाणी यावयाचें बंद झालें ह्मणजे त्याचे प्राणही राहण्याचा संभव नव्हता. तथापि पुढें जें होईल तें होईल, कदाचित् तसा योग आला तर नंदांचा सूड घेऊं, या आशेवर त्यांनीं तशी व्यवस्था केली.

नंतर प्रतिदिवशीं सात्वांचें पीठ आणि पाणी भुयारांत येई तें चंद्रगुप्तच घेत असून बाकीचे त्याबद्दल कांहीं कुरकुर न करतां भुकेची आग सहन करित होते. चंद्रगुप्ताला, आपण एकट्यानेच सात्वांचें पीठ व पाणी घ्यावें, हें योग्य वाटलें नाहीं. व तें सर्वांनीं थोड-थोडें घ्यावें, असा त्यानें आग्रह धरला तरी बापाच्या व बंधूंच्या सांगण्यावरून त्याला तो सोडावा लागला. त्याणें पुढच्या कार्यावर दृष्टि देऊन आपलें मन घट्ट केलें. नंतर लवकरच अन्नपाण्यावांचून राहिल्यामुळें पटापट त्यांचे प्राण जाऊं लागले! याप्रमाणें नव्याण्णव पुत्र व स्वतः मौर्य त्या भयंकर भुयारांत टांचा घासून हायहाय करित व नंदांला अभिशाप देत मृत्यूच्या मुखांत पडले!

वस्तुतः या क्रूर कृत्याचा दोष मुख्य प्रधान राक्षस

याच्या मार्यां ठेवण्यास कांहीं हरकत नाही. नंद हे राजे होते, तरी ते अविचारी असून मूर्ख होते. राक्षसासारख्या बुद्धिमान व कारस्थानी असूनही धर्मन्यायाला अनुसरून वागणाऱ्या प्रधानाच्या कारकीर्दीत त्याने अशी लाजिरवाणी गोष्ट होऊं द्यावयाची नव्हती. मौर्य व त्याचे पुत्र बलाढ्य असल्यामुळे नंदांच्या राज्याला अपाय होईल, अशी त्याला भीति वाटत असती तर त्याने त्या शूर पुरुषाला एकाद्या बिकट लढाईच्या प्रसंगांत घालून पाहिजे तर त्यांचा नाश करवावयाचा होता. पण विश्वासाने भुयारांत घालून अन्नपाण्यावांचून वळवळायला लावून त्यांचे जीव घेतले, ही गोष्ट फारच वाईट झाली! एकंदरीत हीं राजकारस्थानेच मोठीं भयंकर आहेत. सर्व लोक आपल्या हातीं अधिकार येण्यापूर्वी धर्म अधर्म न्याय अन्याय यांचें विवेचन करितात, व अमुक करावें, तमुक करावें असें सांगतात, व दुसऱ्यांच्या कृतीला दोषही देतात; पण त्यांच्याच हातीं अधिकार आला ह्मणजे धर्माला आणि न्यायाला एकीकडे गुंडाळून ठेवून हवींतीशीं कृत्ये करण्याला मार्गें पुढें पहात नाहीत !

विचारा चंद्रगुप्त त्या भुयारांत जिवंत राहिला होता, व आपल्याला केव्हां संधि मिळेल आणि केव्हां नंदांचा सूड घ्यायला मिळेल, याची तो वाट पहात होता. या भुयारांतून आपली छुटका होऊन बापाजवळ केलेली प्रतिज्ञा पूर्ण करावी, असा त्याचा बळकट इरादा होता. तरी तसा योग येण्याचा असंभव वाटून तो वरचेवर नाउमेद होत होता. पण भवितव्यता बलवत्तर असल्यामुळे त्याचा तो हेतु पूर्ण होण्याचा संभव अगदीं जवळ येऊन पोहोचला.

मौर्याला पुत्रांसहवर्तमान भुयारांत घातल्यापासून नंदांला अतिशय आनंद झाला. त्यांला आपल्या हृदयांतला एक कांटा काढून टाकल्यासारखें वाटलें. बरेच दिवस होऊन गेले, तेव्हां भुयारांतले आपले शत्रु बहुतकरून मेले असतील, किंवा मरणाच्या पंथांत असतील, असें समजून त्यांची दुर्दशा पाहून आपले डोळे थंडगार करावे, या हेतूनें नंदांनीं भुयाराचें दार खुलें केलें. तेव्हां एकट्या चंद्रगुप्तावांचून बाकीचे सर्व मरून पडले आहेत, असें त्यांच्या दृष्टीस पडलें. तें पाहून त्यांना फार संतोष झाला. चंद्रगुप्ताला तरी कशाला ठेवावा? असा विचार करून त्याला मारण्यास तयार झाले होते. पण—त्याच्या हातून आपल्याला मृत्यु येण्याकरितांच कीं काय चंद्रगुप्तावर दया करून त्याणीं त्याला जिवंत ठेवलें !

याप्रमाणें निरपराधी शंभर मनुष्यांचा बळी घेऊन त्या मूर्खींनीं आपल्याला कृतकृत्य मानलें, पण जो चंद्रगुप्त त्यांचा समूळ घात करणार, त्याच्याविषयीं त्यांला कांहींच वाटलें नाहीं. भवितव्यता मोठी बलवत्तर आहे. तिच्या योगानें भलत्याच्या भलत्याच गोष्टी होतात, व प्रसंगीं बुद्धीला मोह उत्पन्न होतो. चंद्रगुप्ताला भुयारांतून वर काढलें, त्या वेळीं तो अत्यंत कृश व दीन झाला होता. पण लौकरच पूर्ब स्थितीवर आला. बाप व बंधु यांची उत्तरक्रिया करण्याविषयीं लोकांनीं त्याला आग्रह केला, तेव्हां त्याच्या मनांत करावयाची नव्हती. तथापि आपल्याविषयीं संशय येऊ नये ह्मणून त्याणें ती कशी तरी केली. नंदांचा सुड घेतल्यावांचून आपल्या बापाचा व बंधूंचा अंतरात्मा शांत



होणार नाही. झणून आपण ज्या वेळीं तें कृत्य करूं त्या वेळीं त्यांची उत्तरक्रिया करावी, असा गुप्त इरादा धरून तो सबड पहात होता.

हातीं कांहीं सत्ता वगैरे नसल्यामुळे चन्द्रगुप्त निर्माल्य-वत् झाला होता. पण बुद्धीचा प्रभाव दाखविण्याची लवकरच त्याला संधि मिळाली.

एके दिवशीं नंदांच्या सभेंत एक विलक्षण गूढ प्रश्न प्राप्त झाला. मुख्य प्रधान राक्षस याणें आपल्या शाहाणपणानें व पराक्रमानें बाकीच्या सर्व राजांला पादाक्रांत करून टाकलें होतें. जिकडे तिकडे नंदांचा ध्वज फडकत असून राक्षसाचा सर्वावर दरारा बसला होता. राजेलोक निरुपायास्तव नंदांचा हुकूम मानीत होते, तरी मनांत जळफळत होते. व नंदांची सत्ता झुगारून देण्याविषयीं त्यांचे मनोरथ चाललेच होते. सिंहलद्वीपच्या राजानें उत्तम कारागिरांकडून एक मेणाचा सिंह तयार करविला. तो इतका हुबेहुब होता कीं, चतुर मनुष्यांला देखील तो खरोखरीचाच सिंह आहे, असें वाटत होतें. त्याच्या पोटांत कांहीं यंत्राची योजना करून ठेवल्यामुळे तो जिवंत सिंहाप्रमाणें किंकाळ्या फोडीत असून हुबेहुब त्याच्या सारख्या चेष्टा करित असे. त्या सिंहाला एका मोठ्या पिंजऱ्यांत घालून सिंहलद्वीपच्या राजानें तो नंदराजाच्या कचेरींत पाठविला. आणि—तुमच्या दरबारांत कोणी शहाणा पुरुष असेल तर त्याणें—सिंहाला पिंजऱ्यांतून बाहेर न काढतां व पिंजरा आगींत न ठेवतां याला वितळवून टाकावा, अशी सूचना केली होती.

सिंहलद्वीपच्या राजाचा जासूद नंदांच्या सभेत सिंहाचा पिंजरा घेऊन पोहोचला, व त्याणें सिंहलेश्वराचें पत्र दिलें. तें राक्षसानें वाचून पाहिलें, तेव्हां सर्वाला मोठा विचार पडला. मुख्य प्रधान राक्षस व इतरही मोठमोठे शहाणे होते. पण तो सिंह कशाचा आहे, याविषयीं कोणाचीच कांहीं कल्पना चालली नाही. चंद्रगुप्तही तेथें बसला होता, तो बुद्धिमान आहे, अशी नंदांचीही समजूत होती. त्याणीं थडेंनें—तुझी कांहीं कल्पना चालत असेल तर चालिव, असें सांगितल्यावरून चंद्रगुप्तानें लक्षपूर्वक पाहून तो सिंह मेणाचा आहे, असा आपल्या मनांत निश्चय केला. आणि लोखंडाची पहार तापवून आणून ती त्याच्यावर धरली तेव्हां तो हळू हळू वितळून गेला ! हें त्याचें विलक्षण चातुर्य पाहून सर्व लोक अगदीं थक् झाले व जिकडे तिकडे चंद्रगुप्ताची तारीफ सुरू झाली.

चंद्रगुप्तानें जें काम केलें तें झालें नसतें तर आपल्या दरबारच्या लोकांच्या शहाणपणाचा बोजवारा उडाला असता. चंद्रगुप्तानें दरबारची अत्रू रक्षण केल्याबद्दल नंदांला अतिशय आनंद होऊन त्यांनीं त्याला मोठी शाबासकी दिली, व पहिल्यापेक्षां त्याला अम्मळ सौम्यपणानें वागवूं लागले. तथापि लौकरच त्यांच्या मनांत चंद्रगुप्ताविषयीं द्वेष उत्पन्न झाल्यावांचून राहिला नाही.

चंद्रगुप्त सर्व लक्षणांनीं संपन्न होता. त्याचे हात गुड-व्याप्यंत लांब होते. पायांच्या तळव्यावर ध्वज, वज्र, इत्यादि उत्तम राजचिन्हे होती. त्याचा स्वभाव मोठा उदार असून अंगीं शौर्य विशेष होतें. त्याचे विचार पोक्त

असून फार खोल हात. सर्वांशीं नम्रपणानें वागून त्याला अनुकूल करून घेण्याची हातोटी त्याला उत्तम प्रकारें साधली होती. तो पट्टराणीच्या संततीपैकीं नव्हता, तरी राजपुत्राचा पुत्र होता. त्याचें उत्तम गुण व आकृति पाहिली झणजे—हा कोणी सामान्य मनुष्य नसून सार्वभौम राजा होण्याला योग्य आहे, असें लोकांना वाटत होतें. दिवसेंदिवस दरबारांतील कामदार व इतर लोक यांचा त्याच्यावर विशेष अनुराग बसत चालला.

दुष्टबुद्धीच्या मनुष्याला दुसऱ्याचे उत्तम गुण व त्याचा उत्कर्ष मुळींच सहन होत नाहीं. यामुळें नंद पुनः चंद्रगुप्ताचा विशेष द्वेष करूं लागले. त्याचा त्याणीं घातच करावयाचा; पण सुदैवानें त्याला तशी बुद्धि सुचली नाही. चंद्रगुप्ताला रिकामा ठेवला तर तो कांहीं खटपटी करील, झणून त्याच्याकडे कांहींतरी कामगिरी द्यावी, असा बूट निघाला. खरें झटलें तर चंद्रगुप्ताला सेनापतीचें काम देणें योग्य होतें; व त्याच्या बापानें तें काम केलें असल्यामुळें त्याचा त्यावर विशेष हक्क पोहोंचत होता. पण त्याची हेळणा करावी झणूनच कीं काय नंदांनीं अन्नछत्रावर त्याची नेमणूक केली!

चंद्रगुप्ताला, आपल्या बापाला व नव्याण्व भावांना नंदांनीं कोणत्या रीतीनें मारलें व बापाचें प्राणोत्क्रमण होत असतां आपण काय प्रतिज्ञा केली, त्याचें विस्मरण झालें नव्हतें. त्या गोष्टीची आठवण करून तो सर्पासारखा वरचेवर सुस्कारे टाकीत होता; पण करतो काय? शत्रु प्रबळ असल्यामुळें मुकाट्यानीं सवड मिळण्याची वाट पहात

होता. वस्तुतः अन्नछत्राच्या देखरेखीसारखें भिकार काम हातीं घेणें त्याला मोठें लाजिरवाणें वाटलें, तथापि निरुपायास्तव त्याणें तें काम पत्करलें. व त्याच द्वारानें त्याचा हेतु पूर्ण होऊन सर्व प्रकारें उदय झाला!

याप्रमाणें ज्याचा क्रोधाग्नि हृदयांत धगधगतो आहे, पण निरुपायास्तव ज्याणें बाह्यात्कारें सौम्यरूप धारण केलें आहे, असा चंद्रगुप्त त्या भिकार अन्नछत्राची देखरेख ठेवण्याचें काम करीत असतां, नंदांचा समूळ उच्छेद करून चंद्रगुप्ताला ऐश्वर्याच्या शिखरावर बसविणारा, बुद्धि व प्रभाव यांच्या योगानें अप्रतिम या प्रकारच्या अलौकिक पुरुषाची त्याला गांठ पडली.

कान्यकुब्ज देशांत चणक नांवाचा एक मोठा विद्वान् ब्राह्मण होता. तो वेद आणि वेदांगें यांत पारंगत असून नीतिशास्त्रांत मोठा प्रवीण होता. त्याणें नीतिशास्त्रावर स्वतंत्र ग्रंथ रचले होते. चणकाला अप्रतिम बुद्धिमान् असा विष्णुगुप्त नांवाचा एक पुत्र होता. त्याणें अल्पवयांत चतुर्दश विद्या आणि कला यांचा अभ्यास पुरा केला. तो वयानें लहान होता, तरी बुद्धीनें आणि तेजानें बृहस्पति,

\* रामायण, महाभारत, व स्मृति, इत्यादि प्राचीन ग्रंथांत प्रसंगाविशेषानें थोडथोडी राजनीति सांगितली आहे. पण सर्व विषय एकत्र मिळेल, अशा प्रकारचे या विषयावर ग्रंथ रचले नव्हते. ही उणीव चणकानें भरून काढण्याचा प्रारंभ केला. व त्याच्या पुत्रानें अर्थात् विष्णुगुप्तानें त्याचा विशेष विस्तार केला. लघुचाणक्य आणि बृहद्चाणक्य नांवांचे नीतिशास्त्रावरचे जे दोन ग्रंथ प्रसिद्ध आहेत, त्यांतून लघुचाणक्य हा ग्रंथ आद्य असून चणकानें रचलेला असल्याबद्दल विद्वान् लोकांत प्रसिद्धि आहे. या ग्रंथाचा आधार धरून चणकाचा पुत्र विष्णुगुप्त याणें बृहद्चाणक्य व पंचतंत्रादि इतर ग्रंथ रचले असे म्हणतात.

व अग्नि यांलाही मागे टाकणारा होता. त्याने विशेषतः एकाच वेदाचे अध्ययन केले होते, तरी बुद्धिप्रभावाने चारही वेदांचा अर्थ तो जाणत होता.

चणक हा ब्राह्मण होता, तरी प्रतिग्रह न घेणारा असून गृहस्थी\* संप्रदायाने वागत होता. यामुळे त्याचा पुत्र विष्णुगुप्त मोठा विद्वान् होता, तरी त्याची भिक्षुकांत गणना नव्हती. चणक हा राजकीय कामांत उलाढाली करणारा असल्यामुळे विष्णुगुप्ताला लहानपणापासून त्याच विषयाची आवड होती. विष्णुगुप्ताचे या वेळीं अवघे पंधरा वर्षांचे वय होतें. त्याच्या बुद्धीचा प्रभाव लोकांत विशेष प्रख्यात झाला होता, तरी तो केवळ अध्ययनादिकांच्या संबंधानेच होता. राजकारस्थानांत पडण्याचा समय अजून आला नव्हता, व त्यामुळे त्या कामांत त्याचा विशेष लौकिक नव्हता; तरी हा अप्रतिम कारस्थानी होईल, असें सर्वांचे अनुमान होतें. चणकाला आपला पुत्र मोठा नांवलौकिकास चढेल अशी पूर्ण खात्री होती.

**विष्णुगुप्ताला† चणकाचा पुत्र झणून चाणक्य असें**

\* गृहस्थ म्हणजे संसारी अथवा गृहस्थाश्रमांत असणारा, असा या शब्दाचा संस्कृतांत अर्थ घेतात, तरी प्रचारांत—दान दक्षिणान घेणारा गृहस्थ व ती घेणारा भिक्षुक असें म्हणण्याची चाल आहे, तिलाच आक्षेपीही अनुसरले आहे.

† चाणक्य हा ब्राह्मण होता याविषयीं कांहींच संशय नाही. तथापि त्याला विष्णुगुप्त असें झटले आहे यावरून थोडासा संशय येण्याला कारण होतें. ब्राह्मण, क्षत्रिय, वैश्य आणि शूद्र या चार वर्णांच्या विशेष नामांपुढे शर्मा, वर्मा, गुप्त अथवा पालित आणि दास हे शब्द अनुक्रमे जोडावे असा नियम असून प्राचीन ग्रंथांत बहुतकरून असाच परिपाठ आहे. त्याप्रमाणे चाणक्य ब्राह्मण असल्यामुळे ज्याच्या नांवापुढे 'शर्मा' शब्द लावायचा अर्थात् त्याला विष्णुशर्मा म्हणायचे, ते सोडून वैद्यांच्या नांवा-

म्हणत असत. लहानपणीं मुलांशीं खेळत असतां देखीत त्यानें कांहीं कावा करून आपल्या सोबत्यांना हां हां झणत

पुढें लावायचा 'गुप्त' शब्द लावून विष्णुगुप्त असें नांव कां ठेवले ? ही ए मोठी शंका आहे. व त्या 'गुप्त' शब्दावरून चाणक्य वैश्य होता असें कदाचित् कोणाच्या मनांत येईल, तर त्यासंबंधानें थोडासा येथे विचार केला पाहिजे.

हितोपदेश व पंचतंत्र या नांवाचे जे दोन ग्रंथ. अत्यंत प्रसिद्ध आहे त्यांची रचना करणारे दुसरे कोणीही असोत; पण चाणक्य अथवा विष्णुगुप्त यांनी जी नीति सांगितली तिलाच आधारभूत धरून त्या दोन्ही ग्रंथांची रचना झाली आहे हें अगदीं उघड आहे. हितोपदेशांत व पंचतंत्रांत विष्णुगुप्त असें न म्हणतां विष्णुशर्मा असें म्हटलें आहे व पुस्तकाला आधारभूत जें मुद्राराक्षस त्यांत स्वतः चाणक्यानेंच आपल्याला विष्णुगुप्त असें म्हटलें आहे (See मुद्राराक्षसनाटक Act 1, page 61 Bombay Sanskrit Series) व इतरांनींही पुष्कळवेळां त्याचें तसेंच नांव घेतलें आहे. असें आहे तरी हितोपदेश व पंचतंत्र यांतला विष्णुशर्मा आणि मुद्राराक्षसांतला विष्णुगुप्त एकच आहे यांत कांहीं संशय नाहीं, व यावरून वर्णभेदानें शर्मे, वर्मे इत्यादि जे शब्द लावायचे ते कधीं कधीं व्यत्यास पावू शकत असत असें झणण्यास आधार मिळतो. हा व्यत्यास 'शर्मे,' आणि 'गुप्त' अथवा 'रात' यांतच झाल्याचें दिसून येतें. उदाहरणार्थ शुकाचार्य आणि राजा परीक्षिति यांचीच नांवे घेतलीं तरी चालेल. शुकाला 'ब्रह्मरात' आणि परीक्षितीला 'विष्णुरात' अशीं नांवे होतीं. यांचा उल्लेख श्रीमद्भगवतांत पुष्कळ ठिकाणीं आढळतो. 'रात' झणजे रक्षित अर्थात् 'ब्रह्मरात' म्हणजे ब्रह्मानें (वेदानें) रक्षण केलेला व 'विष्णुरात' म्हणजे विष्णूनें रक्षण केलेला असा या नांवांत अर्थ आहे. 'रात' आणि 'गुप्त' या शब्दांचा अर्थ एकच असून कांहीं फरक नाहीं. एकच 'रात' शब्द शुकाचार्य ब्राह्मण असून त्यांच्याही नांवाला लावला व परीक्षिति क्षत्रिय असून त्यांच्याही नांवाला जोडला आहे. याशिवाय याज्ञवल्क्याच्या पित्याला देवरात, काशिराजाला ब्रह्मदत्त, सिद्धांतकर्ता ब्राह्मण असून ब्रह्मगुप्त व नांवांनीं प्रसिद्ध असल्याचें दिसून येतें. व मौर्य हा शूर असून त्याला चंद्रगुप्त म्हटलें आहे. यावरून आमच्या कथानायकाला विष्णुगुप्त असें म्हटलें आहे तें अयोग्य नसून मागच्या संपदायाला अनुसरूनच आम्हां असें सिद्ध होतें.

चकवावें. अशी त्याची जन्मतःच कुटील बुद्धि असल्यामुळे लोकांनी त्याला कौटिल्य असे नांव दिलें. व या नांवाचा इतका प्रसार झाला कीं, त्याचें मूळचें नांव विष्णुगुप्त हें अगदीं लोपल्यासारखेंच झालें. चाणक्याच्या अंगीं जे विशेष गुण होते, त्यांत हातीं धरलेल्या कामाचा पिच्छा सोडायचा नाही, हा गुण मुख्य होता. कारस्थानी पुरुषांला ह्या गुणाची विशेष आवश्यकता आहे. सामान्य मनुष्य एकादें काम विशेष विचार न करितां आरंभतात, व त्यांत कांहीं अडचण आली कीं लगेच तें सोडूनही देतात; पण चाणक्य तसा नव्हता. तो कोणतेही काम दूरवर विचार केल्याशिवाय हातीं घेत नसे व घेतलें तर तें कधींही शेवटास नेल्यावांचून सोडीत नसे. त्याचा स्वभाव फार रागीट असून मोठा खुनशी होता. त्याला दृढनिश्चयाचें साह्य मिळाल्यामुळे त्याचीं मोठमोठीं कार्यें सिद्ध होऊन चाणक्य अविनाशी अशा कीर्तिमंदिरांत विराजमान झाला.

बुद्धिमान् असून ज्यांच्या अंगीं कर्तबगारी असते, त्या पुरुषांला उगीच पडून राहवत नाहीं. चाणक्याला कुठल्या तरी राजकारस्थानांत शिरून आपला बुद्धिप्रभाव दाखवावा, अशी फार इच्छा होती. पण पिढीजादा कोणताही अधिकार त्याच्याकडे नसल्यामुळे त्याला मुद्दाम त्याविषयीं प्रयत्न करावा लागला.

नंद हे स्वभावानें दुष्ट असल्याचा चहूंकडे बघा झाला होता, तथापि राक्षसाच्या चातुर्यानें व त्याच्या सद्बर्तनानें राज्याचें गाडें सुयंत्र चाललें होतें व प्रजाही अनुरक्त होत्या.

तथापि चंद्रगुप्ताच्या संबंधानें थोडीशी गडबड चालली होती. कांहीं मंडळी चंद्रगुप्ताच्या पक्षाची होती. तसा समय न आल्यामुळें कोणीं आपला भाव व्यक्त करून दाखविला नव्हता, तरी हळुहळू खटपटी चालल्या होत्या.

चाणक्य कोणच्या तरी दरबारांत शिरण्याच्या विचारांत होता. या वेळीं नंद हे सार्वभौम राजे होते, तेव्हां अर्थात् मोठें दरबार काय तें त्यांचें. नंदांचा मुख्य प्रधान राक्षस याच्या बुद्धिवैभवाचा चोहोंकडे लौकिक पसरला होता, व जो तो त्याची तारीफ करीत होता. शाहण्याला शाहण्या मनुष्याच्या हाताखालीं राहणें आवडतें, व कदाचित् सामना करायचा झाला तरी शाहण्याशींच करावा असें वाटतें. राक्षसासारख्या शाहण्याजवळ कांहीं तरी आपली कर्तबगारी दाखवावी; असा विचार करून चाणक्य नंदांच्या दरबारांत प्रवेश करण्याच्या हेतूनें त्यांची मुख्य राजधानी कुसुमपुर येथें आला.

चाणक्य भिक्षुक नव्हता, हें वर सांगितलेंच आहे. सामान्यतः त्याच्या घरची स्थिति चांगली होती; तरी या वेळीं त्याणें भिक्षुकाचें सोंग घेतलें होतें. कोणत्याही राजदरबारांत सामान्यतः असें असतें कीं, स्वतः राजे लोक आल्या गेल्या मनुष्याकडे विशेष लक्ष पुरवीत नाहींत, व त्यांच्या जवळ असलेले कामदार लोक—कदाचित् हा आपल्यापेक्षां वरिष्ठ होईल, किंवा याच्या पुढें आपलें कांहीं चालणार नाहीं, अशा भीतीनें दुसऱ्या मनुष्याला दरबारांत शिरू देत नाहींत! तेव्हां ज्याला तेथें प्रवेश करायचा असेल त्यानें मुंगीच्या रूपानें आंत शिरून मग



हत्तीचें रूप प्रगट केलें पाहिजे. ही गोष्ट चाणक्य पुरतेपणीं जाणून होता. ह्मणून त्याणें आपल्या योग्यतेप्रमाणें डामडौल वगैरे कांहीं न करतां अगदीं दरिद्री ब्राह्मणाचें सोंग घेतलें.

अतीथ अभ्यागताला अनोळखी ठिकाणीं देवळें, धर्मशाळा, किंवा अन्नछत्रें यांचाच प्रथम आश्रय करावा लागतो. त्याप्रमाणें चाणक्याची स्वारी अन्नछत्रांत येऊन पोहोंचली. तो तेथें इतर अन्नार्थी लोकांबरोबर बरेच दिवस पुख्खा झोडीत पडला होता; तथापि गुप्तपणें दरबारांतला अंतर्गत भेद समजून घेण्याचा त्याचा एकसारखा प्रयत्न चालला होता.

चाणक्य ज्या छत्रांत राहिला होता त्यावरचा मुख्य अधिकारी चंद्रगुप्त होता. अन्नछत्र, धर्मशाळा, पाणपोई इत्यादि मुषाफरांच्या जाग्यांत निरनिराळ्या वेषांनीं अनेक मोठमोठे पुरुष देखील कदाचित् येतात असें समजून व चंद्रगुप्ताला नंदांचा सूड घेण्याकरितां कोणा तरी मोठ्या पुरुषाचा आश्रय संपादन करण्याची विशेष इच्छा होती; ह्मणून तो तेथें येणाऱ्या प्रत्येक मनुष्याला लक्षपूर्वक तपाशीत होता.

तेजस्वी हिरा उकिरड्यांत पडला तरी झांकला जात नाही. चाणक्य अन्नार्थी बनला होता तरी त्याचें तेज झांकलें नव्हतें. यामुळें चंद्रगुप्ताचें—तो तेथें आल्या दिवसापासून त्याच्यावर विशेष लक्ष होतें. व हा मनुष्य असाधारण योग्यतेचा असावा, असें त्याचें अनुमान होतें, तथापि त्याच्याविषयीं विशेष कांहीं माहिती मिळाली

नव्हती, व त्याच्याशीं तसा स्नेहही झाला नव्हता. झणून चंद्रगुप्तानें आपल्या हेतूच्या संबंधानें त्याच्याकडे कांहीं गोष्ट काढिली नाही. कारण एखादेवेळ ती गोष्ट फुटली तर आपल्या प्राणावर बेतेल, झणून तो फार जपत होता. त्याप्रमाणें त्याचा हेतु पूर्ण होण्याची वेळ लौकरच प्राप्त झाली.

एके दिवशीं चाणक्य त्या छत्राच्या जवळच एक तलाव होता, तेथें स्नान करून वेदघोष करीत सोंवळ्यानें छत्राकडे परत येत असतां वाटेंत एक दर्भाचें ठोंब होतें, त्यांतले दर्भ त्याच्या पायांला लागून कांकोरे आले. चणक्याचा स्वभाव अतिशय रागीट होता, हें वर सांगितलेंच आहे. त्याला दर्भानें आपला पाय कापला ही गोष्ट बिलकूल सहन झाली नाही. त्यानें आपल्या खांद्यावरचे ओले पिळे व हातांतला तांब्या खालीं ठेवून, डाव्या हातांत काठी होती, तिच्या योगानें सारे दर्भ झोडपून झोडपून तोडून टाकले. दर्भ तोडले तरी त्याच्या रागाचीं शांति झाली नाही. झणून काठीनें त्याचें ठोंब मुळापासून खणून काढण्याचा त्याचा प्रयत्न चालला होता!

चंद्रगुप्ताची त्याच्या वर्तनावर सारखी नजर होतीच, व या वेळीं तो तेथें जवळच होता. चाणक्यानें मुळापासून काय काय केलें, तें सर्व त्यानें पाहिलें. चाणक्य धामाधुम झाला असून काठीनें दर्भाचीं मुळें खणीत आहे हें पाहून त्याला मोठें आश्चर्य वाटलें आणि तो त्याच्या जवळ येऊन त्याला नमस्कार करून झणाला, 'महाराज, हा काय उद्योग चालला आहे!'

चाणक्य झणाला, 'अरे, तुला ठाऊक नाही का! त्या

बेट्या दर्भांनीं विनाकारण माझा पाय कापला. तेव्हां ह्या दुष्टांला समूळ नाहीसें करून टाकण्याकरितां मी यांचीं पाळें-मुळें खणून काढीत आहे.

चाणक्याचें हें उत्तर ऐकून चंद्रगुप्ताला मोठा आनंद झाला. दरिद्रानें गांजलेल्या मनुष्याला अकस्मात् द्रव्याचा निधि सांपडावा, त्याप्रमाणें या पुरुषाची गांठ पडली, असें चंद्रगुप्तानें मानलें. यःकश्चित् निर्जीव दर्भ याच्या पायांला लागल्यावरून हा इतका रागावला असून दर्भांचीं पाळें-मुळें खणून काढण्याचा प्रयत्न करीत आहे; तर सजीव मनुष्यानें याचा अपराध केला असतां हा काय करील, याची कल्पनाच करावयास नको! असें समजून चंद्रगुप्तानें आपल्या कामाकरितां चाणक्याचे पाय धरण्याचा मनांत निश्चय केला.

चाणक्य काठीनें उकरीत असल्यामुळें फार श्रम होऊन तो अगदीं घामाघुम झाला होता. चंद्रगुप्तानें—खोरें, कुदळ आणून देतो, हणून सांगितलें; पण तो नको हणाला. शेवटीं बराच वेळ श्रम करून त्यानें आपल्या पायांला कांकोरे काढणाऱ्या दर्भांचीं पाळें-मुळें जेव्हां खणून काढलीं तेव्हां त्याचा जीव थंड झाला. नंतर आपल्या धोतरांचे पिळे व तांब्या घेऊन स्वारी परत छात्रांत आली. चंद्रगुप्तानें त्याचें साह्य घेण्याचा निश्चय केला होता, तरी त्या संबंधानें अद्याप तो त्याच्याजवळ कांहीं बोलला नव्हता. चाणक्याचें जेवण खाणआटपलें असून या वेळीं तो प्रसन्न आहे, असें पाहून चंद्रगुप्तानें हळूच त्याची हकीकत विचारली. तेव्हां चाणक्यानें आपला वृत्तांत त्याला सांगितला;

पण कुसुमपुरांत येण्याचा खरा उद्देश काय, तें मात्र सांगितलें नाहीं.

जशी चंद्रगुप्तानें चाणक्याची हकीकत विचारली तशीच चंद्रगुप्ताचीही त्याणें विचारली. तेव्हां चंद्रगुप्तानें भुयारांत प्रवेश केला यापर्यंतची सर्व हकीकत सांगितली. पण नंदाच्या विरुद्ध आपण आहें, असें मात्र दाखविलें नाहीं. एखादा सामान्य समजुतीचा मनुष्य असता तर त्याच्या लक्षांत आलें नसतें; पण चाणक्यासारख्या मसलती मनुष्याला त्यांतलें तात्पर्य काय तें तेव्हांच समजलें. त्याशिवाय इतके दिवस तेथें राहून त्याणें जी गुप्त बातमी काढली होती ती-वरून चंद्रगुप्ताचे बंधु व बाप यांला नंदांनीं भुयारांत कोंडून कसे मारले, व कां मारले, ह्या गोष्टी त्याणें ऐकल्या होत्या. व त्यावरून चंद्रगुप्त हा नंदांचा हाडवैरी आहे, असें तो समजला होता. व याच्याच संबंधानें कांहीं उलाढाली करतां येतील असेंही त्याचें अनुमान होतें. तथापि त्याणें या वेळीं आपला कांहींच आशय व्यक्त करून दाखविला नाहीं.

चाणक्यानें आपल्या गोष्टी मुद्दाम विचारल्या व त्या लक्षपूर्वक ऐकून घेतल्या; हें पाहून चंद्रगुप्ताला थोडीशी उमेद आली. व त्या दिवसापासून तो चाणक्याशीं अधिकाधिक संघट्टण ठेवूं लागला. नंतर कधीं कधीं त्या दोघांचे एकांतही होऊं लागले. चंद्रगुप्त नंदांचें वैर साधण्यास फारच उत्सुक होता. तरी उतावळेपणानें आपली सगळी हकीकत एकदम न सांगतां चाणक्याचा रागरंग पाहून हलुहळू त्याणें आपला सर्व वृत्तांत व उद्देश त्याला

कळविले. चंद्रगुप्ताची ती दीन स्थिति पाहून—याला कांहीं साह्य करावें, असें चाणक्याच्या मनांत आलें. व हें कार्य कोणत्या रीतीनें साधावें, याविषयीं तो विचार करूं लागला. चंद्रगुप्तानें त्याच्या मनाप्रमाणें वर्तन करून चाणक्याला आपलें विशेष अगत्य लागेल असें केलें; तरी चाणक्य त्याच्यावर अद्याप पूर्ण विश्वास ठेवूं लागला नव्हता.

महत्त्वाकांक्षी पुरुष सर्वत्र साशंक असतात. ते आपल्या देहाविषयीं शंका बाळगीत नाहीत, हे त्यांचे मोठे उपकारच झणावयाचे. नाहीपेक्षां पुत्र, आप्त, इष्टमित्र किंवा दुसरा कोणी पाहिजे तो असो; त्यांना त्याच्या-विषयीं शंका नाही असें कधीं व्हायचेंच नाही. चंद्रगुप्त सर्व प्रकारें चाणक्याच्या चरणीं लीन झाला होता, तरी—याचें कार्य झालें झणजे हा आपल्या आज्ञेत राहील किंवा नाही, याची त्याला शंका वाटतच होती! चंद्रगुप्तही शहाणाच होता. चाणक्याच्या मनांत कोणता संशय असेल हें तो समजला होता. तरी त्याणें फारशी घाई केली नाही. व आणाशपथा घेऊन चाणक्याचा संशय दूर करण्याचा प्रयत्न न करतां आपल्या वर्तनानेंच त्याणें त्याची खात्री केली.

एके दिवशीं उभयतां याच संबंधाच्या गोष्टी बोलत असतां चाणक्यानें बोलण्याच्या बहरांत—नंदांचें राज्य तुला मिळवून देतों, अशा अर्थाची प्रतिज्ञा केली. ती ऐकून चंद्रगुप्ताला फार आनंद झाला. तरी त्याचा हेतु निराळाच होता, व तो सिद्ध होण्याविषयीं चाणक्याच्या

तोंडांतून हावेळपर्यंत कांहींच उद्गार निघाला नव्हता, झणून नंदांचें राज्य मिळवून देण्याची चाणक्यानें प्रतिज्ञा केली, व त्याप्रमाणें तो आपल्याला राज्य देईल अशी चंद्रगुप्ताची खात्री होती; तरी त्याचें विशेष समाधान झालें नाहीं.

चंद्रगुप्ताला राज्य मिळविण्याची इच्छा नव्हती असें नाहीं; तरीपण आपल्या बापाला आणि भावांला तशा वाईट रीतीनें मारलें, त्याचा बदला घेण्याकरितां नंदांचा समूळ उच्छेद करावा, असा त्याचा विशेष हेतु होता. पण चाणक्यानें हावेळपर्यंत त्याविषयीं कांहींच सांगितलें नव्हतें. उघडच आहे, नंद हे जसे चंद्रगुप्ताचे हाडवैरी झाले होते, तसें बे अद्याप चाणक्याचे झाले नव्हते, हें सांगावयास नको. त्याणें नंदांचें राज्य मिळवून देण्याची प्रतिज्ञा केली ती केवळ चंद्रगुप्ताच्या लोभाला गुंतूनच केली. व कांहीं कारस्थानें करून युक्तिप्रयुक्तीनें चंद्रगुप्ताला राज्य मिळवून द्यावें, असा त्याचा हेतु होता. मग त्यांत तसा प्रसंग आला तर नंदांला मारण्यास तो मागे सरला असता, असें मुळींच नाहीं. तथापि नंदांचा समूळ नाश करावा, ह्याच कामाकडे त्याची अद्याप विशेष प्रवृत्ति झाली नव्हती. चंद्रगुप्ताला राज्य साधून द्यावयाचें हाच काय तो मुख्य उद्देश. त्याला अनुसरून जें काय करावें लागेल, तें करण्यास तो तयार होता.

चंद्रगुप्ताच्या मनांत नंदांचा समूळ उच्छेद करण्याची चाणक्याकडून प्रतिज्ञा करवावी असा हेतु होता; पण उगीच तसें करण्याविषयीं आपण सांगितलें, तरी तो कबूल करील असें मात्र त्याला वाटत नव्हतें. आपण तसें कर-

ण्यास सांगितलें आणि त्याला त्याचा कदाचित् राग आला तर सगळेंच उफस् होईल; झणून तो फार भीत होता. चाणक्य मोठा मानी असून अतिशय तापट आहे, तेव्हां नंदांकडून त्याचा कांहीं तरी अपमान झाला तर हा आपो-आप त्यांच्या नाशाविषयीं प्रवृत्त होईल, व त्यामुळे आपला हेतु आयताच पूर्ण होईल. असा विचार करून चंद्रगुप्त नंदांकडून चाणक्याचा अपमान होण्याचा कांहीं प्रसंग मिळण्याची वाट पहात होता. त्याप्रमाणें लौकरच त्याचा हेतु पूर्ण झाला.

नंदराजाच्या घरीं कांहीं एक मोठा भोजनाचा\* समारंभ होता. त्या दिवशीं मोठमोठ्या विद्वान् ब्राह्मणांलाही आमंत्रण होतें. ही संधि पाहून चंद्रगुप्तानें चाणक्याला जेवणाचें आमंत्रण दिलें व चाणक्यानें तें मान्यही केलें. दोन प्रहरची वेळ झाली हळूहळू सर्व मंडळीही जमली. एकमेकांच्या समोरासमेर दोन रांगांनीं पात्रें मांडलीं होतीं. एका रांगेनें ब्राह्मण व एका रांगेनें क्षत्रिय, बसावे अशी योजना केली होती.

चाणक्य गैर माहीत असल्यामुळे त्याला आपण कोणत्या ठिकाणीं बसावयाचें तें माहीत नव्हतें. तरी तो मोठा अभिमानी व ताट्याचा मनुष्य होता. तो या पंक्तीत-उत्तम प्रकारची ज्या पानावर विशेष तयारी त्याला

\* येथें 'भोजनाचा समारंभ होता,' असें सांगितलें आहे; पण बृहत्कथेत आद्धाचा प्रसंग होता व एक लक्ष रुपये दक्षिणा आणि मुख्य आसन मिळेल असें चाणक्याला शकटालानें कबूल केलें होतें असें सांगितलें आहे. येथें चाणक्याला आणणारा चंद्रगुप्त आहे, त्याबद्दल तेथें शकटाल आहे. आझी केलेला बृहत्कथासागर भाग पहिला पृष्ठ ८१-८२ पहा.

दिसली, त्या पानावर जाऊन बसला. ते पान नंदराजा-  
करितां तयार केलेलें होतें. चंद्रगुप्त तेथला व्यवस्थाप-  
कच होता, झणून त्याला ती गोष्ट समजली ; पण त्याणें  
बुध्याच तिकडे दुर्लक्ष केलें. या निमित्तानें कांहीं तरी  
तंटाबखेडा होऊन चाणक्याला राग आणण्याचें काम  
अनायासें सिद्ध होईल तर पहावें, असाच त्याचा हेतु होता,  
व अखेरीस तेंच सिद्ध झालें.

चाणक्य आधींच त्या पानावर जाऊन बसला होता.  
इतक्यांत नंद व त्यांच्या बरोबरची मंडळी आली. इतर  
चाकर माणसांनीं चाणक्याला तेथून उठविलें असतें;  
पण चंद्रगुप्त तेथला मुख्य अधिकारी असून तो कांहींच  
बोलत नाहीं झणून ते त्याच्या वाटेस गेले नाहींत.  
नंदांसारख्या हिरवट स्वभावाच्या व भाग्यमदानें उन्मत्त  
झालेल्या पुरुषांला ती गोष्ट कशी सहन होणार? ते पाना-  
च्या जवळ येऊन पोहेंचले; तरी चाणक्य ठांसून बस-  
ला होता तो मुळींच उठला नाहीं.—अरे हा येथें कसा  
आला ! याला येथें कोणीं बसविलें ? असें त्याणें विचा-  
रिलें, तेव्हां चाकरमंडळींत एकच गडबड उसळली.\*  
या वेळीं चंद्रगुप्त जवळच होता, त्याला राजानें विचारलें,  
तेव्हां तो झणाला, 'हा मोठा तेजस्वी व विद्वान् ब्राह्मण आहे.  
तो एकदम मुख्य पात्रावर येऊन बसला. त्याला ऊठ झटलें  
तर कदाचित् रागावेल, झणून मी कांहीं बोललों नाहीं.'

\* येथें पात्रावर बसण्याच्या संबंधानें चाणक्याशीं बोलाचाली झाली,  
असें आहे, पण बृहत्कथासागरांत-सुबंधु नांवाचा एक नंद राजाचा आश्रित  
मोठा पंडित होता त्याच्याशीं चाणक्याची भांडाभांडी झाली असें वर्णन  
केलें आहे. बृहत्कथासागर भाग १ पृष्ठ ८२-८३ पहा.



चंद्रगुप्ताचा खरा मतलब काय होता, तो चाणक्याला किंवा नंदांला मुळींच माहीत नव्हता. चाणक्याचें वय अल्प असल्यामुळें हा कोणीतरी यःकश्चित् भटोबाचा मुलगा आहे, असे समजून नंदांनीं त्याला उठविण्यास सांगितलें. पण त्या तेजस्वी पुरुषाला ओढून काढण्याची चाकरांची छाती झाली नाही, हें पाहून नंदांला फारच राग आला. काळ फिरला ह्मणजे बुद्धीला विपर्यास होतो. आपल्या घरीं आमंत्रण देऊन आणलेला ब्राह्मण मुख्य आसनावर बसला ह्मणून त्यांत काय गेलें होतें? नंद हे सार्वभौम राजे होते. चाणक्य मुख्य पात्रावर बसला किंवा त्याच्याहीपेक्षां मोठ्या उंच पात्रावर बसला ह्मणून त्यानें त्यांची योग्यता कांहीं कमी झाली असती काय? त्याणीं आज्ञा केली असती तर चाणक्य बसला त्या पानावर जी तयारी होती, तिच्यापेक्षां शतपट अधिक तयारी दुसऱ्या पानावर झाली असती. मुख्यत्व हें कांहीं त्या निर्जीव भांड्यावर किंवा जाग्यावर अवलंबून असत नाही. मुख्य जो असेल तो ज्या ठिकाणीं बसेल, त्यालाच मुख्यत्व येतें. पण हा विचार काळानें ज्यांची बुद्धि ग्रासली आहे, अशा नंदांच्या मनांत कोठून येणार!

चाकरलोक चाणक्याला ओढून काढण्याला धजत नाहीत व स्वतः त्याला ऊठ ह्मटलें तरी तो उठत नाही, असें पाहून नंदांनीं स्वतःच हाताला धरून त्याला ओढलें. राक्षस इत्यादि प्रधान मंडळी व इतर लोक नको नको ह्मणत होते, पण—ह्या भटाच्या पोराची इतकी प्रतिष्ठा कशाला पाहिजे, ह्मणून नंदांनीं त्याला पानावरून ओढून काढलें. मग

काय विचारावें! निर्जीव दर्भ सहज पायाला लागला झणून त्याचीं पाळेंमुळें खणणाऱ्या चाणक्याच्या अंगाला नंदांचा हात लागतांच तो अग्नीसारखा लाल झाला. आणि क्रोधाच्या आवेशांत त्या जाग्याच्या मध्यभागीं उभा राहून शेंडी मोकळी सोडून व वर हात करून झणाला, 'सर्व लोक हो! माझी प्रतिज्ञा ऐका. मला मुद्दाम बोलावून आणून माझा असा अपमान करणाऱ्या उन्मत्त झालेल्या ह्या नंदाचा मी कुलक्षय केल्यावांचून राहणार नाहीं. ज्या वेळीं नंदाचा निर्वेश करीन त्या वेळींच मी आपली शेंडी बांधीन. तोंपर्यंत ही अशीच मोकळी राहील!'

याप्रमाणें प्रतिज्ञा करून पाय आपटीत व दांतोंठ खात चाणक्य तेथून बाहेर निघाला. नंदाला त्याच्या प्रतिज्ञेविषयीं फारसें कांहीं वाटलें नाहीं. भटाचा मुलगा अचट व अविचारी असून रागाच्या आवेशांत कांहींतरी बडबडतो आहे, असें समजून त्यांनीं त्याची हुय्यो उडविली! विपरीत प्रसंग आला झणजे शहाण्या शहाण्या माणसांला देखील भुरळ पडते. राक्षसासारख्या चतुर व समर्थ प्रधानाच्या देखत अशी अयोग्य गोष्ट व्हावी, हें मोठें चमत्कारिक आहे. पण त्याला देखील या वेळीं भ्रांति पडल्यासारखें झालें.

चंद्रगुप्त मुकाट्यानीं ती मौज पहात होता. कांट्यानें कांटा निघण्याची वेळ आली आहे, हें पाहून त्याला फार आनंद झाला. चाणक्यानें नंदाचें राज्य मिळवून देण्याची प्रतिज्ञा केली होती, तरी चंद्रगुप्ताला त्या संबंधानें विशेष आनंद झाला नव्हता. या वेळीं चाणक्य नंदाचा पूर्ण वैरी

होऊन त्याणें प्रतिज्ञा केली, ती ऐकून चंद्रगुप्त कृतकृत्य झाला. आतां नंदांचीं शंभर वर्षे पुरीं भरलीं, अशी त्याच्या मनाची खात्री झाली. नंदाचा नाश करायचा असा जो त्याचा संकल्प होता, तो अनायासें आपोआप होणार असून त्याचें राज्य आपल्याला मिळणार, हें तर पूर्वीच सिद्ध झालें होतें. तेव्हां आतां त्याचीं दोन्ही कार्ये सिद्ध झालीं. आतां येथें राहिलों तर कदाचित् आपल्यावर कांहींतरी लचांड येईल, असें समजून चंद्रगुप्तानें हळूच तेथून पाय काढला, आणि तो चाणक्याला जाऊन मिळाला.

नंदांनीं चाणक्याची प्रार्थना करून क्षमा मागितली असती तर हें प्रकरण इतक्या विकोपाला गेलें नसतें. पण गतश्रीक झालेल्या नंदांला व त्यांच्या दुर्दैवानें मोहित झालेल्या राक्षसाला तसें करण्याचें सुचलें नाहीं. चाणक्यासारख्या तेजस्वी पुरुषाचा क्रोधाभि चंद्रगुप्तासारख्या अनुकूल वाय्यानें पेटविला असतां नंदकुलरूपी अरण्याला जाळण्याविषयीं प्रसृत झाल्यावांचून कां राहिल?

याप्रमाणें चाणक्य व चंद्रगुप्त दोघेही झटून नंदाचा नाश करण्याच्या तयारीस लागले; पण त्यांच्याजवळ फौजफांटा अथवा द्रव्य यांपैकीं मुळींच कांहीं नव्हतें. चाणक्य मोठा बुद्धिमान् व कारस्थानी होता, तरी पण नंदासारख्या सार्वभौम राजाचा नाश करणें हें कृत्य कांहीं लहानसान नव्हे. फौजेच्या साह्यावांचून आपल्या हातून कांहीं होणार नाहीं. तेव्हां प्रथम कोणातरी नंदाच्या द्वेषी राजाला उत्तेजन देऊन त्याला कांहीं आमिष दाखवून अनुकूल करून घेण्याचा प्रयत्न करावा, असा त्यांनीं विचार केला.

पंजाब देशाचा पर्वतेश नांवाचा एक राजा नंदाच्या राज्याच्या सरहद्दीवर रहात असून तो मनापासून नंदाचा द्वेष करीत होता. तरी नंदाचा प्रधान राक्षस याच्या कारस्थानापुढे त्याचा कांहीं इलाज चालत नव्हता. हा अंतर्गत भेद चंद्रगुप्ताने कळविल्यावरून प्रथम त्याला अनुकूल करून घेण्याकरितां चंद्रगुप्तासहवर्तमान चाणक्य त्याच्याशीं मसलत करण्याकरितां गेला. त्या उभयतांनीं पर्वतराजाची भेट घेऊन अनेक प्रकारें त्याचे मन वळवून त्याला नंदाच्या राज्यापैकीं अर्धा भाग देण्याचे कबूल केल्यावरून तो त्यांच्या तर्फेनें नंदावर स्वारी करण्यास तयार झाला. स्वतः त्याच्याजवळ विशेष फौज नव्हती, तरी त्याच्या सरहद्दीवर पुष्कळ म्लेंच्छ\* लोक रहात होते, व त्यांच्याशीं पर्वतराजाचा विशेष संबंध होता, ह्याणून त्याणें म्लेंच्छांला भर देऊन अनुकूल करून घेतलें आणि लढाईची कडेकोट तयारी केली.

स्वतः पर्वतराजा मोठा बलाढ्य असून शूर होता. त्याला चाणक्यासारख्या मसलती पुरुषाचे पूर्ण साह्य मिळून चंद्रगुप्तासारखा घरचा भेदी मिळाल्यामुळे या स्वारींत

\* 'म्लेंच्छ' या शब्दानें सांप्रतकाळीं मुसलमानांचें ग्रहण करण्याचा संप्रदाय आहे; पण वस्तुतः तसें करण्याला विशेष आधार नाहीं. कारण, मुसलमानी धर्माची स्थापना करणारा महंमद याला होऊन सुमारे १२०० वर्षे झालीं. पण म्लेंच्छ हा शब्द फार प्राचीन आहे. भारती युद्धाला सुमारे ७००० रांवर वर्षे झालीं. त्या लढाईत म्लेंच्छ राजे होते. म्लेंच्छ हा शब्द महाभारतांत पुष्कळ ठिकाणीं आला आहे. यावरून पाहतां मुसलमान हेच म्लेंच्छ नव्हत हें उघड सिद्ध होतें. वैदिकधर्माच्या विरुद्ध अथवा त्याला न मानणारे जे लोक होते त्यांना आर्यलोक म्लेंच्छ म्हणत असत, इतकेंच घेणे आम्हांस योग्य वाटतें.

आपल्याला खरोखर जय येईल, अशी त्याची खात्री झाली होती. चाणक्याच्या सल्ल्याने म्लेंच्छांची मोठी फौज बरोबर घेऊन पर्वतराज कुसुमपुरावर स्वारी करण्याकरितां निघाला. चाणक्याने पर्वतराजाला नंदाचे अर्धे राज्य देण्याचे वचन दिले होते, पण त्यांतला खरा हेतु निराळाच होता. कोणीकडून तरी पर्वतराजाला उमेद येऊन तो लढाईला तयार व्हावा, इतकाच त्याचा मतलब होता. बाकी काम झाल्यावर पर्वतराजाला तरी देवाचे असें मुळीच त्याच्या मनांत नव्हते; पण हा त्याचा हेतु त्या शूर पर्वतराजाच्या मुळीच लक्षांत आला नव्हता!

पर्वतराज लढाईच्याच तयारीने कुसुमपुरावर येणार, ही बातमी नंदाला अगोदर न कळण्याविषयी चाणक्याने विशेष बंदोबस्त ठेवला होता. कारण, पर्वतराजाने कडेकोट तयारी केली होती तरी, फौजेचे आणि द्रव्याचे विशेष बल असल्याकारणाने नंदाचा पराभव होईलच अशी त्याला खात्री वाटत नव्हती. पर्वतराज आपल्यावर येतो आहे, हे वर्तमान आधीच नंदाला समजले तर ते लढाईची विशेष तयारी करतील, व त्या योगाने पर्वतराजाचा त्यांच्यापुढे निभाव लागणार नाही. झणून नंद असावध असतां एकाएकी त्यांच्यावर घाला घालावा, असा चाणक्याचा हेतु होता. आपण कडेकोट बंदोबस्त ठेवला आहे, तरी राक्षसासारख्या कारस्थानी पुरुषाला आपली तयारी असल्याचे वर्तमान कळल्यावांचून राहणार नाही, व तसें झाले झणजे तो लढाईची विशेष तयारी करील. याकरितां चाणक्याने दुसरीच एक योजना केली.

इंदुशर्मा नांवाचा एक ब्राह्मण चाणक्याचा परम मित्र होता. अगदीं लाहानपणापासून त्या उभयतांची गड्डी जमली होती. इंदुशर्म्याने साधारण इतर विद्याभ्यास केला होता, तरी मंत्र तंत्र जारण मारण इत्यादिकांत तो फार प्रवीण होता. कित्येक मंत्रांच्या त्याला सिद्धीही प्राप्त झाल्या होत्या. तो पाहिजे त्या मनुष्याला मंत्रसामर्थ्याने मोहित करित असे. चाणक्याने इंदुशर्म्याला या वेळीं आपल्या मसलतींत घेऊन—काहींतरी जादू करून राक्षसाला मोहित करण्याकरितां, कुसुमपुरांत पाठविलें. इंदुशर्म्याने क्षपणकाचा\* वेष घेऊन राक्षसाची भेट घेतली. आणि बाह्यात्कारें अगदीं निरपेक्षता व वैराग्य दाखवून

\* क्षपणक हा शब्द फार संदिग्ध असून महाराष्ट्र भाषेत क्षपणक कोणाला म्हणतात हे खात्रीपूर्वक सांगतां येत नाहीं, व सांप्रत या पंथाचे लोक आहेत किंवा काय हेही निश्चयानें सांगवत नाहीं. वेदांतशास्त्राच्या मोठमोठ्या ग्रंथांत क्षपणकाच्या मताचा उल्लेख केल्याचें पुष्कळ ठिकाणीं आढळतें. वेदांतवाद्यांनीं त्याचें खंडनही केलें आहे. त्यावरून क्षपणक हे मोठे प्रबल मतवादी होते असें सिद्ध होतें. तरी त्यांच्या मताचे स्वतंत्र ग्रंथ अद्याप उपलब्ध झाल्याचें आढळत नाहीं. आनंदगिरि व माधवाचार्य यांच्या शंकराविजयांत शंकराचार्यांनीं क्षपणकांशीं वाद करून त्याचें खंडन केल्याचें वर्णन केलें आहे. सामान्यतः क्षपणक म्हणजे कानफाटे असें लोक समजतात; पण त्याला काहीं विशेष आधार नाहीं. इंदुशर्म्याने क्षपणकाचा वेष घेऊन जीवसिद्धि असें नांव धारण केलें होतें. त्याचे या ग्रंथांत अनेक ठिकाणीं जे उद्गार निघाले आहेत त्यावरून तो जैन लोकांतला जती झाला होता असें दिसतें व क्षपणक हा जैनांपैकींच एक पंथ असावा. तथापि वेदांतवाद्यांनीं जैन आणि क्षपणक यांचा निरनिराळ्या दोन नांवांनीं उल्लेख केला आहे त्यावरून त्या उभयतांचे सिद्धांत परस्परान्न अगदीं भिन्न असले पाहिजेत हें उघड सिद्ध होतें. आमच्या वाचकांस आम्ही असें सुचवितों कीं त्यांनीं विशेष भानगडींत न पडतां क्षपणक म्हणजे जैनांतला जती अथवा महंत असें समजावें म्हणजे झालें.

राक्षसाचा आपल्यावर विश्वास उत्पन्न करून घेऊन त्याने त्याच्यावर मोहनी मंत्राचा प्रयोग केला. राक्षस आपल्या मंत्रसामर्थ्यात आला असे पाहून नवनंद व मोठमोठे कामदार यांच्या भेटी घेऊन सवडीप्रमाणे त्यांच्यावरही मंत्राचा प्रयोग केला.

एरव्हीं राक्षसासारखा चतुर मंत्री इतका अगदीं गाफल राहिला नसता. चाणक्य प्रतिज्ञा करून गेला आहे, व तंट्याचें मुख्य बीज चंद्रगुप्त हा त्याच्या बरोबर आहे, तेव्हां कांहींतरी उलाढाली झाल्यावांचून रहाणार नाहीत, असें समजून तयारीवर राहिला असता; पण इंदुशर्म्याच्या जादूने मोहित झाल्यामुळे त्याच्या हातून कांहींएक झालें नाहीं. मुख्य प्रधानाची जी अवस्था झाली, तीच इतर प्रधानांचीही झाली होती; झणून त्यांनींही कांहीं प्रयत्न केला नाहीं. राजेसाहेब नंद यांच्याविषयीं तर कांहीं बोलावयासच नको. भर तारुण्य, उत्तम रूप, सार्वभौमसत्ता व अपरंपार द्रव्य यांच्या मदाचे एकावर एक पडदे पडल्यामुळे ते तर केवळ अंधच झाले होते. तशांतून मोठा बलाढ्य व बुद्धिमान् असून आपल्या हिताविषयीं तत्पर अशा राक्षसावर त्यांचा सर्व भारभार असल्यामुळे राजकीय कामाकडे ते मुळींच लक्ष पुरवीत नव्हते. अनेक प्रकारचे नाच रंग तमाशे करून चैनीत सारा वेळ घालवावा, हाच काय तो त्यांचा मुख्य व्यवसाय होता! अशा स्थितीत भटाचा पोरगा चाणक्य किंवा भिकारी चंद्रगुप्त हे त्यांच्या लक्षांत तरी कोठून येणार? तात्पर्य, चाणक्याच्या हालचालीवर नंदाच्या दरबारानें मुळींच लक्ष ठेवलें नाहीं.

ही स्थिति चाणक्याच्या फायद्यावर पडली, हें येथें सांगावयास पाहिजे असें नाहीं. इंदुशर्म्यानें आपल्या मंत्रसामर्थ्यानें नंदाचें दरबार भलत्याच नादांत गुंतविलें होतें, अशा संधीस पर्वतराज मोठ्या तयारीनें नंदावर येऊन त्याणें कुसुमपुराला आपल्या फौजेचा वेढा दिला. इंदुशर्म्याचें इतकेंच कर्तव्य होतें. पर्वतराजाच्या फौजेचा वेढा पडला, हें पाहून इंदुशर्म्यानें आपली जादू काढून घेतली. तेव्हां राक्षस व नंद हे शुद्धीवर आले; पण उपयोग काय? शत्रूंनीं वेढा दिल्यामुळें त्यांना लढाईची तयारी करण्याची विशेष सवड मिळाली नाहीं.

यःकश्चित् पर्वतराजांनें आपल्यावर चाल केली, ही गोष्ट नंदाला मुळींच सहन झाली नाहीं. राक्षस दुसरी कांहीं तजवीज योजण्याच्या विचारांत होता, पण नंदांनीं त्याचें न ऐकतां शत्रूंनीं लढाईच सुरू केली. तेव्हां राक्षसालाही त्यांच्याबरोबर येणें भाग पडलें. राक्षसानें आपल्या शौर्याची व शहाणपणाची कमाल केली; तरी त्याचा कांहीं इलाज चालला नाहीं. क्रोधाच्या आवेशानें अनावर झालेले नंद विशेष विचार न करितां एकदम शत्रूवर तुटून पडले, ते पर्वतराजाच्या सैन्यरूपी वाऱ्यानें पेटविलेल्या चाणक्याच्या क्रोधाग्नींत पतंगासारखे भस्म झाले! जिकडे तिकडे कापाकापी सुरू होऊन शत्रूंनीं मोठमोठे सरदार व मुख्य राजे नवनंद यांना ठार केलें. मुख्य धनी नवनंद तर मेले व आतां शहराचा विनाकारण विध्वंस होत असून प्रजेचा क्षय होत आहे, हें पाहून राक्षसानें निरुपायास्तव शत्रूंनीं सहां करण्याची तजवीज केली.



नंदांला मारतेवेळीं चंद्रगुप्त दंड थोपटून पुढें उभा राहिला होता. आपल्या बापाला व नव्याण्णव बंधूला विश्वासघातानें अन्नपाण्यावांचून कोंडून मारलें त्याचा हा मी सूड घेतों, असें बोलून त्याणें नंदाचा नाश केला. ही गोष्ट राक्षसाला फार असह्य झाली होती. सर्व प्रकारें मोड झाल्यामुळें लढाई पुढें चालविण्याचें त्याचें सामर्थ्य नव्हतें, तथापि त्यांतले त्यांत युक्तिप्रयुक्तीनें चंद्रगुप्ताचा नाश करावा, आणि नंदांच्या वंशापैकीं ह्यातारा सर्वा-र्थसिद्धि बाकी राहिला होता त्याला गादीवर बसवावा असा त्याचा मुख्य हेतु होता.

त्याणें असा विचार केला कीं, स्वतः चंद्रगुप्ताजवळ द्रव्य किंवा फौज मुळींच नाहीं. त्याणें काय तो ह्या पर्वतराजाच्या बळावर एवढा पराक्रम केला आहे. पर्वतराज हा चंद्रगुप्ताचा किंवा चाणक्याचा कोणी संबंधी आहे, असेंही नाहीं. त्याला कांहींतरी आशा दाखवून यांणीं वश करून घेतला असेल. तेव्हां पर्वतराज जसा चंद्रगुप्ताला अनुकूल झाला तसा विशेष आशा दाखविली तर आपल्यालाही कां वश होणार नाहीं ? याकरितां पर्वतराजाला चंद्रगुप्तापेक्षां कांहीं अधिक द्यायचें कबूल करून आपल्या पक्षाला अनुकूल करून घ्यावा, आणि त्याच्या करवीं चंद्रगुप्ताचा नाश करवावा, अशी त्याची मसलत होती.

राक्षसाचा हा विचार खरा झाला. कांहीं एका विवक्षित लाभच्या आशेनें जे लोक कोणाचाही पक्ष धरतात, ते, त्याच्यापेक्षां अधिक देण्याला तिसरा कोणी कबूल

झाला तर, त्यालाही अनुकूल होतात. बोलूनचालून लाभावरच त्यांची दृष्टि असल्यामुळे जिकडून अधिक लाभ होईल तिकडे ते जातात. राक्षसानें पर्वतराजाला चंद्रगुप्तापेक्षां विशेष लोभ दाखविल्यावरून तो राक्षसाच्या पक्षाला अनुकूल झाला, आणि त्यानें तत्काल लढाई बंद केली. तेव्हां अर्थात् चंद्रगुप्ताला त्याचें ह्मणणें मान्य करावें लागलें.

या वेळीं कुसुमपुर अराजक झालें होतें. राज्याचे मुख्य अधिकारी नंद-जे नऊ बंधु होते ते सर्व-मरण पावल्यामुळे राजगादी रिकामी पडून लोक बेदिल झाले होते. घोरोघर, लढाईत मेलेल्या आप्त इष्टमित्रांच्या संबंधानें, रडारड सुरू झाली होती. अशा स्थितीत धोका दिसल्यावरून चाणक्याच्या आज्ञेनें चंद्रगुप्तानें राजवाड्यांत प्रवेश न करतां राज्याधिकाराचा मात्र स्वीकार केला. वस्तुतः यावेळीं तेथें असलेल्या सर्वांत राज्याचा अधिकार विशेषकरून चंद्रगुप्तकडेच पोहोचत होता. कारण, नुकतेच मेलेले जे नवनंद त्यांचा हा पुतण्या असल्यामुळे त्याला विशेष हक्क होता. राक्षसानें, जिकडे तिकडे थारवाथारव करून बाह्यात्कारें चंद्रगुप्ताला अनुकूल झाल्यासारखें दाखवून, शहर त्याच्या हवालीं केलें. तेव्हां चंद्रगुप्तानें चाणक्याच्या कृपेनें प्राप्त झालेल्या यशाचें निशाण कुसुमपुराच्या मुख्य दरवाज्यावर फडकाविलें.

याप्रमाणें बहुत दिवस मनांत धुमसत असलेला वैराग्नि विखरून नंदाचा नाश करून चंद्रगुप्तानें, परलोकस्थ असा जो आपला पिता त्याच्या व बंधूंच्या अंतरात्म्याला

आनंद देणारी आपली प्रतिज्ञा पुरी केली. व चाणक्यानें शरणागत चंद्रगुप्ताला कबूल केल्याप्रमाणें नंदाचें राज्य देऊन, पात्रावरून ओढून काढणाऱ्या नवनंदांना मारून आपली प्रतिज्ञा पूर्ण केली, तरी सर्वासमक्ष इतके दिवस मोकळी टेवलेली शेडी बांधली नाहीं. कारण, पुढें आणखीं पुष्कळ भानगडी करावयाच्या राहिल्या होत्या.

राक्षसानें पर्वतराजाला मोठी आशा दाखवून त्याच्यांशीं सख्य केलें, हें वर सांगितलेंच आहे. राक्षसानें—नंदाचें सर्व राज्य तुला देईन, असें पर्वतराजाला वचन दिलें होतें. त्याप्रमाणें पर्वतराज आशा धरून बसला होता. सर्व शहर चंद्रगुप्ताच्या ताब्यांत गेलें होतें, व राक्षस बाह्यात्कारें चंद्रगुप्ताला अनुकूल झाल्यासारखें दाखवीत होता; तरी आंतून त्याचा निराळाच बेत चालला होता. युक्तिप्रयुक्तीनें पर्वतराजाच्या साह्यानें चंद्रगुप्ताला मारावें व पर्वतराजाला कांहींतरी हुलकावणी दाखवून, ह्यातारा राजा सर्वार्थसिद्धि तपश्चर्या करीत होता, त्याला आणून पुनः गादीवर बसवावा, आणि मग पर्वतराजाला पिटाळून लावावा, अशी त्याची मसलत होती.

राक्षसाची नंदवंशावर विलक्षण भाक्ति होती. इतका सर्व अनर्थ झाला तरी आपल्या यजमानाच्या घराण्याचें हित करण्याविषयीं तो अत्यंत तत्पर होता. ह्या त्याच्या एकनिष्ठ स्वामिभक्तीला प्रजा अनुकूल असल्यामुळें आपली मसलत सिद्धीस जाईल, अशी त्याला उमेद होती. ह्यातारा सर्वार्थसिद्धि कुसुमपुरच्या जवळच एका पवित्र ठिकाणीं हरि हरि करीत बसला होता. त्याच्यावर कदाचित्

शत्रु हल्ला करतील ह्मणून राक्षसानें त्याला तेथून काढून दूर ठिकाणीं नेऊन ठेविलें, व पर्वतराजाशीं त्याचीं कारस्थानें सुरू झालीं.

चंद्रगुप्त मोठ्या बंदोबस्तानें राजवाड्याच्या बाहेर राहिला असून चाणक्य शहराच्या बाहेर रहात होता. कारण, राक्षस मसलती करीत असून शहरांतील लोक बहुतंकरून त्याला अनुकूल आहेत, व नंदाचा नाश करणारा काय तो हाच असें समजून लोक कदाचित् आपला घात करतील, याची त्याला शंका होती. पर्वतराजही शहराच्या बाहेर आपल्या फौजेचा तळ देऊन तेथेंच रहात होता. राक्षस आपल्या मूळच्या ठिकाणींच होता, तरी तेथून पर्वतराजाशीं त्याच्या मसलती चालल्या होत्या. पर्वतराजालाही या वेळीं विलक्षण अभिमान झाला होता. तो चाणक्य व चंद्रगुप्त यांना मुळींच जुमानित नव्हता. त्याला असें वाटलें कीं, जें काय झालें तें सर्व आपल्या पराक्रमानें झालें आहे. त्यांत चाणक्याचें किंवा चंद्रगुप्ताचें कसलें महत्त्व !

पर्वतराज आपणच स्वारी करून चंद्रगुप्ताला व त्याबरोबर चाणक्यालाही मारून टाकण्यास तयार झाला होता; पण राक्षसानें त्याला तसें करूं दिलें नाहीं. कारण, चाणक्यानें काय काय तजविजी केल्या आहेत, त्या त्याला माहीत झाल्या होत्या. व पर्वतराजाला तितका शिरजोर होऊं देऊन घरांत घुसूं देणें हेंही त्याला इष्ट वाटत नव्हतें, ह्मणून त्यानें त्याचा इरादा मोडून काढला. 'लढाई करून चंद्रगुप्त तुला वश होणार नाहीं व त्याचा पराभवही

करतां येणार नाहीं; मी कांहीं कपटाची युक्ति काढून चंद्रगुप्ताला मारून सर्व राज्य तुला देतो,' असें राक्षसानें पर्वतराजाला आश्वासन दिल्यामुळे तो स्वस्थ बसला.

पर्वतराज, चंद्रगुप्ताला आपण सहज मारूं, अशी घमंड वाळगीत होता; पण चंद्रगुप्ताचा पाठराखा चाणक्य या संबंधानें असावध होता असें नाहीं. कारण, आपल्या जवळ स्वतःचा फौज ना फांटा, काय तो पर्वतराजाच्या बळावर सारा व्यूह रचलेला. तेव्हां पर्वतराज कदाचित् आपल्याला प्रतिकूल झाला तर सारा प्रयत्न व्यर्थ जाणार, व तोही आपली बेपरवा करणार, हें जाणून चाणक्यानें आधींच तयारी करून ठेविली होती. राजगादीशीं चंद्रगुप्ताचा बराच संबंध होता. चंद्रगुप्ताच्या बापानें फौजेचा मुख्य अधिकार चालविला असून फौजेतले बहुतेक लोक त्याच्यावर अनुरक्त होते. याशिवाय नंदांनीं मोठ्या क्रूरपणानें चंद्रगुप्ताच्या बापाचा व त्याच्या बंधूंचा नाश केल्यामुळे तो लोकांच्या दयेलाही पात्र झाला होता. यामुळे माजिराजाची अवशेष राहिलेली फौज प्रसंगीं चंद्रगुप्ताला साह्य करण्याविषयीं तयार असून लोकांचा त्याच्याकडे विशेष ओढा होता. याशिवाय आणखीही कित्येक लोकांना व आसपासच्या कित्येक मांडलिक राजांना चाणक्यानें अनुकूल करून घेतलें होतें. यामुळे पर्वतराज प्रतिकूल झाला तरी आपलें कांहीं नुकसान होईल अशी चाणक्याला भीति नव्हती, झणूनच राक्षसानें पर्वतराजाला चंद्रगुप्तावर हल्ला न करण्याची सल्ला दिली आहे हें चाणक्याला समजलें होतें तरी तो धाबरला नव्हता.

राक्षस बाह्यात्कारें चंद्रगुप्ताचा पक्षपात दाखवून आंतून त्याचा घात करण्याचा विचार करित होता. दुसरा कांहीं उपाय योग्य न वाटल्यावरून त्याणें एक विषकन्या\* तयार केली, आणि ती चंद्रगुप्ताकडे पाठवून तिच्या द्वारे त्याचा नाश करण्याचा बेत केला; पण चाणक्य याविषयीं गाफल नव्हता. राक्षस असें असें करणार ह्मणून त्याला आधींच समजलें होतें. राक्षसानें, अतिशय सुंदर व नवयौवना अशी एक मुलगी आपल्याकडे आहे, ती आपण महाराजांला नजर करतों असें सांगून, ती विषकन्या चंद्रगुप्ताकडे पाठविली. चाणक्यानें कन्या येण्यापूर्वीच चंद्रगुप्ताला पुढची व्यवस्था काय करावयाची ती सांगून ठेविली होती.

ती कन्या चंद्रगुप्ताजवळ आली, तेव्हां चंद्रगुप्तानें तिला अनुकूल करून घेऊन, कोणालाही न कळत ती पर्वतराजाकडे, राक्षसानें आपल्याला नजर केली आहे असें सांगून, पाठविली. पर्वतराज फारसा विचारी मनुष्य नव्हता. त्या

\* विषकन्या अर्थात् विषयुक्त कन्या. विष अनेक प्रकारांनीं तयार करतां येतें. पूर्वी शत्रूचा नाश करण्याकरितां जे अनेक उपाय योजीत असत, त्यापैकीं विष हा एक उपाय होता. शत्रु ज्या प्रदेशांतून येत असेल तेथील झाडां शुडपांला व गवताला. वगैरे विष लावायचें, तेथील जलाशय विषानें दूषित करायचे, त्याच्या फौजेत विषकन्या सोडायच्या इत्यादि प्रकार चालत. या संबंधानें आर्षीं केलेला बृहत्कथासागर भाग २ यांत काशीचा राजा ब्रह्मदत्त याच्या प्रधानानें वत्सराजाच्या फौजेवर जे प्रयोग केले आहेत ते पहावे. विषकन्या अशा रीतीनें तयार करित असत कीं,—संभोग करतांच तो करणाऱ्याच्या अंगांत विषाचा संचार होईल अशा रीतीनें एखाद्या सुंदर व तरुण मुलीच्या अवयवांत विष घालावयाचें व त्यावरून स्वतः तिला कांहीं बाधा न होण्याची योजना करावयाची.

कन्येला पाहतांच तिच्या रूपाला मोहित होऊन त्यानें तत्काळ तिच्यावर झडप घातली, व विषाच्या प्रभावानें लवकरच त्याचा बळी पडला ! हें वर्तमान ऐकून चाणक्याला मोठा आनंद झाला. त्याणें पर्वतराजाचें सख्य केलें होतें, तें एका कार्यापुरतेंच होतें. पर्वतराजाला प्रबळ होऊं देणें हें त्याला इष्ट नव्हतें; तथापि तो अखेरपर्यंत चाणक्याच्या पक्षानेंच वागला असता तर त्याचा असा परिणाम झाला नसता. पण त्याचें आयुष्य सरल्यामुळें त्याला ही विपरीत बुद्धि सुचली. लांडग्याचें हृदय अतिशय क्रूर आहे असें झणतात; पण राजकारस्थानी पुरुषांच्या हृदयाइतकें तें क्रूर असेल असें वाटत नाहीं. कारण बाप, भाऊ, मुलगा, व गुरू, कोण पाहिजे तो असो, जो त्यांच्या इच्छेच्या विरुद्ध जाईल तो कारस्थानी पुरुषांला वध्य झाल्याशिवाय रहातच नाहीं. असो. ज्याप्रमाणें कृष्णानें इंद्राच्या शक्तीनें कर्णाकरवीं घटोत्कचाला † मारविलें, त्याप्रमाणें आपल्याच पक्षाच्या पर्वतराजाला विषकन्येकरवीं मारवून चाणक्य विनघोर झाला !

† घटोत्कच हा भीमाचा मुलगा असून राक्षसासारखा उग्र होता तो पांडवांच्या पक्षानें कौरवांशीं लढत होता. त्यानें आपल्या पराक्रमानें पांडवांला मोठें साध्य केलें. कौरवांचा दिवसेंदिवस अधिकाधिक मोड होत चालला; व लौकरच त्यांचा समूळ नाश होण्याची संधि आली हें पाहून पांडवांकडचा मुख्य कारस्थानी श्रीकृष्ण याला घटोत्कचाची गरज नाहींशी झाली. तो बलाढ्य व क्रूर असल्यामुळें कदाचित् प्रतिकूल झाला तर पांडवांला भारी होईल. झणून युक्तीनें त्याचा नाश करावा, असा विचार करून रात्रियुद्धाच्या प्रसंगीं कर्णानें अर्जुनाला मारण्याकरितां झणून जीं अमोघ शक्ति राखून ठेविली होती, तिणें घटोत्कचाचा कृष्णानें नाश करविला. या कृत्यांत त्याचे दोन हेतु सिद्ध झाले. त्या अमोघ शक्तीनें अर्जुनाचा नाश होण्याची जी भीति होती ती नाहींशी होऊन बलाढ्य घटोत्कचाचाही नाश झाला. ही कथा महाभारतांत श्रेणपर्वत आहे.

कारस्थानी पुरुषांना बलाढ्य पुरुषांची विशेष जरूर असते; पण त्याने आपल्या मनाप्रमाणे वागावे असे ते इच्छितात. परंतु बहुतकरून तसे होत नाहीं. कारण बलाढ्य असलेला मनुष्य विशेषेंकरून बेपरवा असतो, व कारस्थानी मनुष्याच्या अंगी विशेष बळ नसतें. अर्थात् तो त्याची परवा ठेवीत नाहीं. यामुळे कारस्थानी पुरुष आपलें काम होईपर्यंत त्याच्या आर्जवानें वागून युक्तिप्रयुक्तीने त्याचा नाश करून टाकतात. चाणक्याला नंदाचा नाश करण्याच्या कामीं पर्वतराजासारख्या बलाढ्य पुरुषांचें साह्य पाहिजे होतें. व तें कार्य सिद्ध होईपर्यंत तो त्याच्याशीं स्नेहानें व आर्जवानें वागला. पण आतां, त्याची विशेष जरूर नाहीं व कदाचित् त्याच्यापासून आपल्याला अपाय होईल झणून त्याणें त्याचा घात करविला.

चंद्रगुप्त नंदाच्या राजगादीवर बसला होता, तरी त्याची स्थिति अद्याप विशेष मजबूत झाली नव्हती. शहरांतील बहुत लोक राक्षसांच्या पक्षाचे असून ते चंद्रगुप्ताचा घात करण्याविषयीं तयार होते. पर्वतराजाला वस्तुतः चाणक्यानेच मारविलें होतें तरी, त्याणें त्या संबंधानें राक्षसांच्या नांवाचा पुकारा केला. चाणक्याने त्याला मारलें असें प्रसिद्ध झालें असतें तर पर्वतराजाची बलाढ्य फौज व त्याचा शूर पुत्र मलयकेतु यांणीं तेव्हांच हाहाकार केला असता. विषकन्या चंद्रगुप्ताचा घात करण्याकरितां राक्षसानें पाठविली होती, यामुळे चाणक्याने खोटी बातमी उठविली, तरी ती लोकांना खरी वाटण्याचा संभव होता. इकडे राक्षसालाही मोठी अडचणच होती. कारण,



विषकन्या चंद्रगुप्ताचा घात करण्याकरिता आपण पाठविली, असें तो जाहीर करता तर तिकडूनही मोठें भय होतें. चंद्रगुप्ताशीं तो उघड वैर करतो, असें सिद्ध होऊन त्याच्यावर आतांच संकट ओढवलें असतें. यामुळें चाणक्यानें, पर्वतराजाला राक्षसानें मारविलें, असा खोटा पुकारा केला, तरी राक्षसाला त्याच्या संबंधानें कांहींच बोलतां आलें नाहीं.

पर्वतराजाचा याप्रमाणें नाश झाला तरी त्याचा पुत्र मलयकेतु ह्याच्या संबंधानें चाणक्याला धास्ती होतीच. कदाचित् तो कांहीं तरी खटपट करील झणून चाणक्यानें आपल्या पक्षाचे लोक त्याच्याकडे पाठवून त्याला मोठी दहशत उत्पन्न केली. मलयकेतु पर्वतराजाइतका प्रबळ नसून कांहींसा भित्रा होता. तेव्हां त्या गरिबाला मारण्यांत काय अर्थ आहे असें समजून चाणक्यानें त्याला पिटाळून लावण्याची तजवीज केली. 'राक्षसानें विश्वासघात करून तुझ्या बापाला तर मारलेंच; आणि तो आतां पुढें काय करील, याचा नेम नाहीं. तो तुला देखील मारण्याच्या तयारींत आहे,' इत्यादि प्रकारें त्याला भय घातल्यामुळें व नुकताच बापाचा घात झाल्याचें त्याच्या डोळ्यांपुढें असल्यामुळें मलयकेतु घाबरून गेला, आणि आपला फौजफांटा वगैरे बरोबर घेऊन त्याणें आपल्या राजधानीकडे पळ काढला. नंदाचें राज्य नको आणि कांहीं नको. प्राण वांचले तर पुरे, असें त्याला झालें होतें.

याप्रमाणें प्रबळ पर्वतराजाचा घात करून व भेकड मलयकेतूला पळवून लावून चाणक्यानें राक्षसाचा एक प्रयत्न

हाणून पाडला ; तथापि तो स्वस्थ बसला नाही. चंद्र-  
केतूला मारण्याविषयी तो दुसऱ्या अनेक योजना करीत  
होता. राक्षसाचे दारुवर्मा, विजयकेतु, शकटार, इ-  
त्यादि अनेक मित्र होते, त्यांच्या साहाय्याने तो कांहीं खटपटी  
करीत होता. त्याने चंद्रगुप्ताला फसवून एका खळग्यांत  
पाडण्याची तजवीज करून ठेविली होती.

मलयकेतु पळून गेला, हें पाहून राक्षसाला कुसुमपुरांत  
राहण्याचें धैर्य नाहींसें झालें. चाणक्याने खोटीच बातमी  
उठवून मलयकेतूला पळविलें; तथापि आपण पुनः त्याला  
मसलत देऊन चंद्रगुप्तावर स्वारी करण्याची भर द्यावी,  
असा विचार करून राक्षस मलयकेतूच्या पाठोपाठ निघून  
गेला. मलयकेतु आपल्या नगरांत पोहोचतो आहे तो  
राक्षसही त्याला येऊन भेटला. राक्षसानें मलयकेतूचा  
बाप पर्वतराज याला नंदाचें राज्य मिळवून देण्याचें वचन  
दिलें होतें, त्यावरून मलयकेतु राक्षसाला आपला पूर्ण  
हितकर्ता असें समजत होता. यद्यपि पर्वतराजाला रा-  
क्षसानेंच विषकन्येकरवीं मारविलें, असें चाणक्यानें  
त्याच्या मनांत भरून दिलें होतें; तथापि राक्षसानें त्याव-  
द्दल खरी हकीकत सांगून मलयकेतूचा संशय दूर केल्या-  
वरून तो राक्षसावर पूर्ण विश्वास ठेवूं लागला.

याप्रमाणें चाणक्य आणि राक्षस हे दोघे अचाट बुद्धीचे  
व मोठे कारस्थानी पुरुष दोन शहरांत राहिले. ह्मणजे  
चाणक्य कुसुमपुरांत व राक्षस मलयकेतूच्या नगरांत  
राहिला. दोघांनींही दोघां राजपुत्रांना आपल्या बगलेंत  
मारलें. चाणक्यानें चंद्रगुप्ताला घेतलें व राक्षसानें मल-

यकेतूला घेतलें, आणि एकमेकांवर निरनिराळे मसलतीचे प्रयोग चालविले. या उभयतांच्या हेतूंत मात्र मोठें अंतर होतें. राक्षस, चंद्रगुप्ताला मारून, चाणक्याचा मोड करून, साधेल तर सर्वार्थसिद्धीला नाहीं तर मलयकेतूला तरी राज्य देऊन, आपण पूर्वाप्रमाणें कारभार चालविण्याची इच्छा करीत होता; पण चाणक्याचा हेतु याहून निराळा होता. त्याला कारभार वगैरे चालविण्याची बिलकूल आशा नव्हती. नंदाचा नाश करून चंद्रगुप्ताला राज्य देण्याची त्यानें प्रतिज्ञा केली होती, ती तर पूर्ण झालीच. चंद्रगुप्ताला सार्वभौम पद मिळालें. पण चतुर व स्वामिभक्त असून दूर, असा मंत्री मिळाल्यावांचून तें त्याचें ऐश्वर्य स्थिर राहणार नाहीं; तेव्हां कोणी तरी योग्य मनुष्य पाहून त्याच्या गळ्यांत कारभाराची माळ घालून आपण मोकळें व्हावें, असा त्याचा इरादा होता. राक्षसाची, आपले यजमान नंद, यांच्या ठिकाणीं किती एकनिष्ठ भक्ति आहे, ती त्यानें प्रत्यक्ष पाहिली होती. व राक्षसाचें चातुर्य आणि शौर्य हेंही त्याला माहीत होतें; ह्मणून राक्षसालाच चंद्रगुप्ताचा प्रधान करून द्यावा, आणि आपण या खटल्यांतून अलग व्हावें, असा त्याचा संकल्प झाला होता.

याप्रमाणें राक्षसाला चंद्रगुप्ताचा दिवाण करावा, असा चाणक्यानें संकल्प केला होता, तरी तसा योग येणें फार कठीण होतें. कारण चाणक्यानें नंदाचा नाश करविल्यामुळे, राक्षस चाणक्याला व चंद्रगुप्ताला आपले वैरी समजत असून होईल त्या रीतीनें त्यांचा सूड घेण्याविषयीं

प्रयत्न करीत होता. याशिवाय नंदाच्या कुळांतला ह्यातारा सर्वार्थसिद्धि अद्याप जिवंत होता, व चंद्रगुप्ताचा नाश करून त्याला पुनः राज्यावर बसवावा, असा राक्षसाचा हेतु होता. ह्मणून चाणक्याच्या हेतूप्रमाणें राक्षस चंद्रगुप्ताचा दिवाण होण्याचा संभव नव्हता. आणि या सर्वांहीपेक्षां मुख्य अडचण निराळीच होती. ती अशी कीं, चाणक्य हा मोठा अभिमानी असल्यामुळे, त्याला, तूं अमुक काम कर, असें आर्जवानें सांगणें बिलकुल आवडत नव्हतें. वर सांगितल्याप्रमाणें अडचणी होत्या, तरी चाणक्यानें राक्षसाला विनयपूर्वक सांगितलें असतें तर त्याणें चंद्रगुप्ताची दिवाणगिरी अगदींच नाकारली असती, असें नाहीं. तथापि त्या मानी चाणक्याला तसें करणें इष्ट नव्हतें. राक्षसाच्या सर्व मसलती हाणून पाडून त्याला अगदीं दीनवाणा करून तो शरण येई असें करावें, व नंतर त्याच्याशीं सख्य करून चंद्रगुप्ताचें राज्य त्याच्या हातीं द्यावें, असा त्याचा इरादा होता; व ह्मणूनच त्याणें अनेक मसलती चालविल्या.

याप्रमाणें केवळ अभिमानास पेटलेल्या दोघां मसलती पुरुषांनीं एकमेकांचीं कारस्थानें हाणून पाडण्याचा प्रयत्न करून त्या पार्यां हजारों मनुष्यांचा बळी घेतला. तो प्रकार अनुक्रमानें पुढें येईल.

राक्षसाचा नंदवंशावर विशेष पक्षपात असून ह्यातारा सर्वार्थसिद्धि जिवंत होता, व त्याला पुनः राज्यावर बसविण्याचा त्याचा इरादा होता, हें वर सांगितलेंच आहे. नंदाच्या वंशापैकीं काय तो एक हा सर्वार्थसिद्धिच राहिला

होता. त्याला मारून टाकलें ह्मणजे नंदाचा अगदीं निर्वंश होईल. तेव्हां अर्थात् राक्षसाचा जो त्याच्या वंशावर इतका पक्षपात आहे, तो आपोआपच नाहींसा होईल, असा विचार करून चाणक्यानें प्रथम त्या ह्याताऱ्यावर हत्यार धरलें. तो विचारा सवार्थसिद्धि सर्वसंगपरित्याग करून कुसुमपुराच्या जवळच एकांतस्थळीं हरिहर करीत बसला होता. त्याला राज्याची किंवा दुसऱ्या कशाचीच इच्छा नव्हती. चाणक्य कदाचित् त्याच्यावर शस्त्र धरील, ह्मणून राक्षसानें त्याला दूर गुप्त ठिकाणीं नेऊन ठेविलें होतें, हें पूर्वी सांगितलेंच आहे.

चाणक्यानें सवार्थसिद्धीला मारण्याचा इरादा करून कांहीं लोक त्याच्या शोधाकरितां पाठविले. जंगली लोकांना अनुकूल करून घेऊन जिकडे तिकडे दऱ्याखोऱ्यांतून त्याचा शोध करीत करीत शेवटीं ते चित्रकूट पर्वतावर येऊन पोहोंचले. दुर्दैवी सवार्थसिद्धि त्याच पर्वतावर एका गुहेंत राहिला होता. जंगली लोकांनीं त्याला शोधून काढलें, तेव्हां चाणक्याच्या सरदारांनीं त्याच्या भोंवतीं बघा दिला.

या वेळीं सवार्थसिद्धीची स्थिति फार शोचनीय होती. त्याच्याजवळ थोड्याशा चाकरमाणसांवांचून दुसरें कोणीच नव्हतें. आपण सर्वसंगपरित्याग केला असून आतां आपल्यावर हें संकट कां आलें याचें त्याला मोठें आश्चर्य वाटलें. राक्षसानें मुळच्या ठिकाणाहून काढून त्याला या ठिकाणीं आणलें, तेव्हां, चाणक्यानें आपले पुत्र (नवनंद) मारले व चंद्रगुप्ताला राज्य मिळालें, हें वर्त-

मान त्याला माहीत होतें. पुत्रांच्या मरणाबद्दल त्याला दुःख झालें, तरी चंद्रगुप्ताला राज्य मिळालें, याबद्दल त्याला वाईट वाटलें नव्हतें. कारण त्याची धाकटी राणी मुरा ही विशेष आवडती असल्यामुळें तिचा पुत्र मौर्य याच्यावर त्याचें विशेष प्रेम होतें.

नवनंदांनीं मौर्य व त्याचे पुत्र यांना मोठ्या क्रूरपणानें मारलें, हें सर्वार्थसिद्धीला मुळींच आवडलें नव्हतें. तरी त्याच्या हातीं सत्ता नसून मुलगे आपलें ऐकणार नाहींत, असें समजून तो त्या संबंधानें त्यावेळीं कांहींच बोलला नाहीं. एकंदरींत चंद्रगुप्ताला राज्य मिळालें, याचा त्याला कांहीं अंशीं संतोषच झाला होता. आपण कांहीं खटपट करित नाहीं, व चंद्रगुप्ताविषयीं आपली अनुकूलता आहे, तेव्हां चाणक्य कितीही क्रूर असला तरी तो आपल्यावर कांहीं संकट आणील, असें त्याला वाटलें नव्हतें.

अशा स्थितींत शस्त्रधारी पुरुषांचा आपल्या भोंवतीं एका-एकीं गराडा पडलेला पाहून भयभीत होऊन 'अरे, हें काय? असें कां?' झणून तो त्यांस विचारूं लागला. तेव्हां त्याच्या-शीं विशेष कांहीं न बोलतां—हें सर्व तुझा अत्यंत विश्वासु व हितकर्ता झणविणाऱ्या राक्षसाच्या पक्षपाताचें फल आहे; हूं, बैस खालीं, पुरे कर आतां बडबड, वे देवाचें नांव, आणि जा आपल्या पुत्रांच्या शोधाला, असें बोलून एका क्रूर मनुष्यानें त्या हाताऱ्याचें डोकें चेंडूसारखें उडविलें! हरहर! या कृत्याला काय झणावें तें कळत नाहीं. प्रत्यक्ष राक्षस देखील निरुपद्रवी प्राण्याला खात नाहींत; पण महत्त्वाकांक्षी चाणक्याला गरीब सर्वार्थसिद्धीचा घात करणें कांहींच

कठीण वाटलें नाहीं! वस्तुतः त्या ह्याताज्यापासून कोणत्याही प्रकारचा अपकार होण्याचा संभव नव्हता. केवळ चाणक्यानं आपली ईर्ष्या पूर्ण करण्याकरतांच त्याचा घात केला !

याप्रमाणें राक्षसाचा नंदवंशावरचा पक्षपात समूळ नाहींसा करण्याकरितां निरपराधी सर्वार्थसिद्धीचा नाश करून चाणक्य संतुष्ट झाला. चाणक्याला असें वाटलें कीं, नंदाच्या सरळ वंशापैकीं झणून आतां कोणीच राहिलें नाहीं; तेव्हां अर्थात् राक्षसाची त्याच्या वंशावरची भक्ति शिथिल होईलच, व तिचा ओष चंद्रगुप्ताकडेच वळेल. कारण, चंद्रगुप्त हा नंदाच्या कुळपैकीं सवर्णस्त्रीचा वंश नसला तरी तद्वंशीयच असल्यामुळें राक्षसाला लागलें तर त्याचेंच अगत्य लागेल, असें चाणक्याचें अनुमान होत व शेवटीं तेंच खरें झालें. चाणक्य चंद्रगुप्ताविषयीं रात्रंदिवस डोळ्यांत तेल घालून जपत होता. तो किती जपत होता हें पुढील गोष्टीवरून व्यक्त होईल.

एके दिवशीं एका गृहस्थानें दुसऱ्या एका गृहस्थाच्या बायकोला, आज चंद्राला ग्रहण लागणार, असें सांगितल्यावरून, ती त्यावेळीं ब्राह्मणांला भोजन देण्याकरितां स्वयंपाकाच्या तयारीस लागली होती, इतक्यांत तिचा नवरा घरीं आला. त्याणें विशेष प्रकारची तयारी पाहून, हें काय ? झणून बायकोला विचारलें, तेव्हां तिणें, ग्रहणपर्वणीच्या निमित्तानें ही तयारी केली आहे, असें सांगितलें.

तें ऐकून त्या गृहस्थाला मोठें वाईट वाटलें. त्याला ज्योतिषशास्त्राची चांगली माहिती होती. तो बायकोला

म्हणाला, 'अग, मला ज्योतिषशास्त्राचीं चौसष्ट अंगें\* पूर्णपणें माहीत आहेत. तूं केवळ ब्राह्मणांच्या उद्देशानें भोजनाची तयारी करीत असशील तर खुशाल कर; पण आज चंद्रग्रहण आहे, असें ज्यानें तुला सांगितलें, त्यानें मात्र तुला फसविलें असावें असें वाटतें. केतूसहवर्तमान राहु चंद्राचें पूर्णमंडळ ग्रासण्याविषयीं मोठ्या आवेशानें त्याच्यावर चाल करीत आहे, तरी'—

त्या गृहस्थाचें वाक्य अद्याप पुरें झालें नव्हतें, इतक्यांत चाणक्य, गुप्तरातीनें नगरांत संचार करीत होता, तो, त्या गृहस्थाच्या दरवाज्यांत येऊन पोहोंचला. चाणक्य रात्रंदिवस चंद्रगुप्ताचें रक्षण करण्याविषयीं किती जपत होता, हें निराळें सांगावयासच नको. 'केतूसहवर्तमान क्रूर ग्रह (राहु) चंद्रावर चाल करीत आहे.' हे त्या गृहस्थाच्या तोंडचे शब्द कानीं पडतांच, चाणक्य कावराबावरा होऊन झणाला, 'काय! मी असतांना † चंद्रावर (चंद्रगुप्तावर) दुसरा कोण चाल करणार?'

इतक्यांत तो गृहस्थ आपलें वाक्य पुरें करण्याकरितां

\* येथें 'चौसष्ट अंगें' असें झटलें आहे; तरी चौसष्ट हीं मुख्य अंगें नसून त्यांत २४ अंगें व ४० उपांगें आहेत. दोनही मिळून चौसष्ट होतात, झणून त्यांचा असा उल्लेख केला आहे. हीं ज्योतिःशास्त्राचीं चौसष्ट अंगें व उपांगें गर्गऋषीनें विस्तारपूर्वक वर्णन केलीं आहेत. थोडक्यांत त्यांची येथें माहिती देतां येणार नाहीं म्हणून आम्हीं त्याची उपेक्षा केली.

† त्या गृहस्थाच्या वाक्याचा चाणक्यानें दुसराच अर्थ घेतला होता. 'केतु' म्हणजे मलयकेतु व 'क्रूर ग्रह' म्हणजे राक्षस असें समजून तो 'चंद्रावर' झणजे चंद्रगुप्तावर चाल करणार असें तो गृहस्थ म्हणतो, असें चाणक्याला वाटलें.



झणाला,—‘पण बुध \* त्याच्या जवळ असल्यामुळे तो त्याचे रक्षण करित आहे.’

त्याच्या स्त्रीने चाणक्याच्या तोंडचे शब्द ऐकले; पण तो घराच्या बाहेर असल्यामुळे, हे कोण बोलला, ते तिला समजले नाही. झणून ती झणाली, ‘अहो, बाहेर कोणां बोललेसे वाटते; ‘आपण असतां चंद्रावर कोण चाल करणार!’ असे त्याने झटले. पण पृथ्वीवर राहून आकाशांतल्या चंद्राचे रक्षण करण्याविषयी इच्छा करणारा असा हा कोण असावा बरे?’

तो गृहस्थ झणाला, ‘होहो, खरे खरे. बाहेर कोणसा बोलला खरा; पण माझे तिकडे लक्ष गेले नाही. पूर्वी बोललो तेच पुनः बोलतो, म्हणजे जवळ कोणी असला तर तो पुनः बोलेल.’ असे सांगून तो गृहस्थ पहिल्याप्रमाणेच ग्रहणाच्या संवधाने बोलला.

ते ऐकून चाणक्य रागाने झणाला, ‘अरे ! मी असतांना चंद्रावर चाल करण्याची इच्छा करणारा दुष्ट कोण आहे!’

चाणक्याचा स्वर ओळखून, तो गृहस्थ आपल्या बायकोला झणाला, ‘हो आतां समजलों. हा चाणक्य आहे. हा मोठा कुटिलबुद्धीचा असून ज्याने आपल्या क्रोधाग्नीत नंदाचा वंश बलात्काराने जाळला, तोच ही स्वारी!—‘चं-

\* बहुतेकरून पांच ग्रहांचा योग आल्यावांचून ग्रहण येत नाही. तथापि त्या पांचांत जर बुध हा ग्रह जवळ असेल तर मुळीच ग्रहण लागत नाही. कारण बुध चंद्राचे रक्षण करतो. याविषयीं गगर्गाने सांगितले आहे कीं, “केवळ पांच ग्रह एकत्र जमले एवढ्यावरूनच ग्रहण सांगूं नये, तर त्यांत जर बुध नसेल व त्यांचे युद्ध होत असेल तरच ग्रहण आहे असे सांगावे.”

द्रावर ग्रह चाल करतो' हे माझ्या तोंडचे शब्द ऐकून नां-  
वाच्या सादृश्यावरून—चंद्रगुप्तावर शत्रु चाल करीत  
आहे, असें समजून स्वारी रागावली आहे. असो. आतां  
आर्पण ही गोष्ट सोडून देऊं यां झणजे झालें.' असें बोलून  
तीं उभयतां नवराबायको मुकाट्यानीं बसलीं.

इकडे रागावलेला चाणक्य, आपली मोकळी सोडले-  
ली शेंडी हातांत धरून, बरोबर असलेल्या शार्ङ्गरव  
नांवाच्या शिष्याला झणाला, 'कायरे, मी जिवंत असतां  
चंद्रगुप्तावर कोण स्वारी करण्याची इच्छा करीत आहे?  
हत्तीचें गंडस्थळ फोडल्यामुळें त्याच्या रक्तानें,—सायंका-  
ळच्या आरक्त झालेल्या चंद्रमंडलाप्रमाणें लाल दिसणारी  
व जांभई देत असतां जबडा उघडल्यामुळें बाहेर दिसणारी,  
सिंहाची दाढ उपटण्याविषयीं कोण मूर्ख प्रयत्न करीत आहे!  
तसेंच नंदकुलाचा नाश करणारी केवळ नागीणच असून  
कोपाग्नीच्या धुरानें काळी झालेली अशी ही माझी शेंडी, मीं  
बांधूं नये अशी कोण इच्छा करीत आहे? अरे, पण नंदकुल-  
रूपी अरण्याला जाळणारा वणवा, असा जो मी, त्या माझ्या  
रागाचा प्रताप न जाणून आपलें आणि दुसऱ्याचें बळ न सम-  
जणारा मूर्ख, चंद्रगुप्तावर स्वारी करून टोळासारखा माझ्या  
क्रोधाग्नींत जळण्याची इच्छा करणारा पुरुष कोण आहे बरें?'

'अरे शार्ङ्गरवा, मला बसावेंसें वाटतें. तर आतां  
कोठें बसावें बरें?'

चाणक्य राहत होता ती जागा जवळच होती; झणून  
शार्ङ्गरव झणाला, 'गुरुमहाराज, ही आपली मठी जव-  
ळच आहे. तेथें चलावें झणजे झालें.'

शार्ङ्गरवानें जवळ आहे असें सांगितल्यावरून, चाणक्य त्याच्या बरोबर आपल्या घरांत गेला. चंद्रावर चाल करणार, ही गोष्ट ऐकून तो रागानें लाल झाला होता. बराच वेळ त्याची स्थिति मोठी चमत्कारिक झाली होती.

सर्वार्थसिद्धीचा नाश केला, तेव्हां आतां राक्षस निरुत्साह होऊन आपल्या कचाट्यांत सांपडेल, असें समजून चाणक्यानें, सर्वार्थसिद्धि मेल्याचें वर्तमान राक्षसाच्या कानावर जाईल, अशी तजवीज केली; तरी तो निरुत्साह झाला नाही. नंदाचा अगदीं निर्वंश झाला याबद्दल त्याला अतिशय दुःख झालें. तरी पर्वतराजाला आपण वचन दिलें होतें, तें पुरें करण्याला आतां कांहीं हरकत नाही, असें समजून तो विशेषच झटून तयारी करूं लागला. त्याणें मलयकेतूला उत्तेजन देऊन चंद्रगुप्तावर स्वारी करण्याची तयारी केली होती. मलयकेतूच्या आसपास मोठे पराक्रमी म्लेंच्छ राजे होते, त्यांना अनुकूल करून घेऊन मलयकेतूनें चंद्रगुप्तावर स्वारी करण्याचा बेत केला.

नंदाचें नांव देखील राहिलें नव्हतें, व कुसुमपुरांत चंद्रगुप्त राज्याधिकार चालवीत होता, तरी शहरांतील लोक पूर्णपणें त्यावर अनुरक्त झाले नव्हते. अद्याप ते कांहीं तरी गडबड करतील अशी चाणक्याला भीति होती. मलयकेतु कुसुमपुरावर स्वारी करणार, ही बातमी राक्षसाच्या पक्षाच्या लोकांनीं साऱ्या शहरभर पसरली. बहुत दिवसांच्या सहवासामुळें व त्याच्या उत्तम गुणांमुळें राक्षसावर लोकांची विशेष भक्ति होती. मलयकेतूला राक्षसाचें पूर्ण साह्य असून तो मोठ्या तयारीनें स्वारी

करणार, हें ऐकून त्याला फार आनंद झाला. राक्षसाच्या पक्षाचे लोक प्रत्येक दिवशीं नव्यानव्या कांहीं तरी कंड्या पिकवीत होते, त्यामुळें नगरवासी लोक बिथरण्याचा संभव दिसूं लागला.

बापाला ( पर्वतराजाला ) चाणक्यानें मारविलें यामु-  
ळें मलयकेतु फारच रागावला आहे, व राक्षसाच्या सा-  
ह्यानें तो चंद्रकेतूला मारून बापाचा सूड उगविणार, हें  
वर्तमान कुसुमपुरांत जिकडे तिकडे पसरल्यामुळें, चाण-  
क्याला काळजी उत्पन्न झाली. आतां याविषयीं काय  
उपाय करावा, अशी त्याच्या मनांत विवंचना उत्पन्न  
झाली; पण पुनः त्याला वाटलें कीं, त्याच्याविषयीं इतकी  
काळजी करण्याचें कांहीं कारण नाहीं. आपल्या पक्षाला  
एका चंद्रगुप्तावांचून कोणी देखील मनुष्य अनुकूल  
नव्हता. अशा वेळीं नंदवंशाचा नाश करण्याविषयीं  
प्रतिज्ञा करून आपण ती पूर्णही केली, तेव्हां आतां मलय-  
केतु चंद्रगुप्तावर स्वारी करणार, ही बातमी लोकांत  
पसरली तरी तिचा बंदोबस्त करणें मला मोठेंसें कठीण  
आहे, असें नाहीं.

कारण, शत्रूच्या स्त्रिया ह्याच कोणी एक दिशा त्यां-  
चे मुखचंद्र शोकरूपी धुरांनीं काळे ठिकर करून, मंत्रिरूप  
वृक्षावर गूढमसलतरूपी वाऱ्यानें मोहरूपी राखाडी वि-  
खरून, नगरवासिजन व ब्राह्मण इत्यादिकांला वर्ज करून  
नंदवंशाचे अंकुर समूळ जाळून टाकले व आतां जाळण्याला  
कांहीं राहिलें नाहीं, झणूनच माझा क्रोध—जंगल जाळून  
आपोआप शांत होणाऱ्या वणव्यासारखा हळुहळू शांत

होत आहे. तसेंच मी नंदाच्या घरीं भोजनाकरितां येऊन अग्रासनावर बसलों तेव्हां ते दुष्ट नंद माझ्या हाताला धरून ओढीत असतां,—ती गोष्ट ज्यांला सहन झाली नाही, पण निरुपायास्तव खालीं मान घालून, दुःखित होऊन ज्यांनीं दीनमुद्रेनें माझ्याकडे पाहिले होते; तेच लोक—परिवारासह पर्वतशिखरावरून सिंहानें गजेंद्राला ओढावें, तसा परिवारासह मी नंदाला सिंहासनावरून खालीं पाडलेला पाहून, आतां काय म्हणत असतील बरें? वस्तुतः माझी प्रतिज्ञा तर पूर्ण झालीच आहे, तथापि केवळ चंद्रगुप्ताकरितांच मी शस्त्र हातांत धरलें आहे.

पृथ्वीच्या हृदयाचे केवळ रोगच असे नवनंद मी समूळ नाहीसे केले. मौर्य अर्थात् चंद्रगुप्त याच्या ठिकाणीं,—सरोवरांत कमलिनीला स्थिर करावी त्याप्रमाणें, राजलक्ष्मीला स्थिर केली. माझा राग आणि प्रीति या दोहोंचीही फलें माझे शत्रु नंद यांच्या ठिकाणीं व मित्र चंद्रगुप्त याच्या ठिकाणीं अनुक्रमें मी समसमान विभागून दिलीं.

हो. इतकें सगळें केलें खरें; पण जोंपर्यंत राक्षसाला मीं आपल्या कक्षांत आणून ठेवलें नाहीं, तोंपर्यंत नंदाचा वंश निर्मूळ केला किंवा चंद्रगुप्ताची राजलक्ष्मी स्थिर केली, असें मुळींच ह्मणतां येत नाहीं. अंमळ विचार करून ह्मणाला, नंदवंशावर राक्षसाची निरतिशय भक्ति आहे. नंदाच्या वंशापैकीं कोणीही जिवंत असेल तर तो स्वस्थ बसावयाचा नाही, व माझ्या मनांत त्याला चंद्रगुप्ताचा प्रधान करावयाचा आहे, तेव्हां ती गोष्ट मुळींच सिद्धीला जावयाची नाही. नंदवंशीयाला राज्य मिळवून देण्याच्या

प्रयत्नाविषयीं निरुत्साह झाला, तर मग तो आमच्या हातीं लागेल, असें समजूनच तपोवनांत राहणाऱ्या नंदवंशीय दुर्दैवी स्वार्थसिद्धीला मी मारविलें. नंदवंश नाहींसा झाल्यामुळे वस्तुतः आतां त्यानें ह्या खटपटीचा नाद सोडावा. पण स्वार्थसिद्धि मेला तरी मलयकेतूला बगलेंत मारून तो आमच्या नाशविषयीं विशेष प्रयत्न करीत आहे, असें समजतें.

राक्षसाच्या ह्या निरतिशय स्वामिभक्तीविषयीं संतुष्ट होऊन आकाशाकडे लक्ष लावून राक्षसाला उद्देशून ह्मणाला, 'शाबास, अमात्या राक्षसा शाबास, मांत्रिबृहस्पते शाबास ! ह्या जगांत पुष्कळ लोक सेवा करीत आहेत; पण तुझ्यासारखा कोणीच आढळत नाही. धनी ऐश्वर्यावर असतां जे लोक त्याची सेवा करतात, ते केवळ त्याच्यापासून लाभ होण्याच्या इच्छेनेंच करितात. कोणी ऐश्वर्यापासून भ्रष्ट झालेल्या धन्याचीही सेवा करतात; पण ते तरी, तो धनी पुनः आपल्या ऐश्वर्यावर आरूढ होईल, व त्याच्यापासून आपलें विशेष कल्याण होईल, ह्याच आशेनें करितात. पण धन्याचा अगदीं निर्वश झाला असतांही—त्यानें पूर्वीं केलेल्या उपकारांचें स्मरण करून, जे त्याच्याविषयीं तुझ्यासारखे स्वामिभक्त प्रयत्न करतात, ते परम धन्य होत, व ह्मणूनच तुला चंद्रगुप्ताचा दिवाण करण्याविषयीं मी प्रयत्न करीत आहे.

खरोखर तुझ्यासारखा सर्वगुणसंपन्न दिवाण असेल तरच उपयोग. नाहीं तर, धन्यावर एकनिष्ठपणें भक्ति ठेवणारा आहे, पण अडाणी असून मि-

त्रा आहे, तर त्याचा काय उपयोग? बरें, बुद्धिमान असून पराक्रमीही आहे; पण तो जर स्वामिभक्त नसला तर त्याचा तरी काय उपयोग? प्रज्ञा, पराक्रम, आणि स्वामिभक्ति, हे तिन्ही गुण ज्याच्या अंगी असतील, असेच पुरुष राजकार्याचा भार वाहण्याला योग्य होतात. अन्यप्रकारचे सेवक हे राजांच्या केवळ बायका होत असून झटले तरी चालेल. झणजे बायको बरी वाईट कसली असली, तरी जसें तिचें पोषण करावयाचें, तसेंच गुणहीन सेवकांचें केवळ मेहरबागीखातर पोषण करावयाचें असतें. त्यापासून उपयोग झटला तर कांहींच होत नाहीं.

असें आहे झणूनच मीही या गोष्टीच्या संबंधानें असावध राहिलों नाहीं. राक्षसाला आपल्या हातांत घेण्याविषयीं आमचा प्रयत्न चाललाच आहे. चंद्रगुप्त आणि पर्वतराज हे दोघेही मला सारखेच आहेत, असें लोक मानीत असत. कारण, पर्वतराजालाही मी अर्धे राज्य द्यावयाचें कबूल केलें होतें. तेव्हां दोहोंतून कोणाचाही नाश झाला तरी माझा अपकार केल्यासारखेंच होणार, व असें समजूनच—विषकन्येकरवीं आमचा नाश करण्याच्या बुद्धीनें राक्षसानें पर्वतराजाला मारविलें, अशी मी कंडी पिकविली, आणि ही गोष्ट लोकांना खरी वाटावी झणून भागुरायणाकरवीं पर्वतराजाचा पुत्र मलयकेतु याला गुप्त रीतीनें—राक्षसानें तुझा बाप मारविला, व तुझ्यावरही त्याचा डोळा आहे, अशी दहशत घालून—येथून पळवून लावला.

सांप्रत राक्षसानें त्याच्या मनाची खात्री केल्यावरून, पर्वतराजाला मीच मारविलें अशा समजुती-

नें मलयकेतु राक्षसावर पूर्ण विश्वास ठेवून त्याच्या तंत्रानें वागत आहे, असें समजतें. यद्यपि राक्षसानें त्याला आपलासा करून घेतला आहे, व पर्वतराजाला मारण्याच्या संबधानें आपल्यावरचा अपवाद त्याणें घालविल्यासारखा केला आहे, तथापि मी त्याला आतांच नाहींसा करून टाकीन. राक्षस त्याचें रक्षण करीत आहे, तरी मलयकेतूला मारणें मला फारसें कठीण नाहीं, व मलयकेतु मेला झणजे राक्षस आपोआप निरुत्साह होईल; तथापि आपल्याला तसें कर्तव्य नाहीं. आणि तसें केले झणजे पर्वतराजाच्या मृत्यूच्या संबधाचें अपेक्ष मी राक्षसाच्या माथीं मारलें आहे, तें आपोआप नाहींसें होईल. कारण राक्षसासारखा स्वामिभक्त, आपण होऊन मलयकेतूचा—झणजे आपल्या धन्याचा, घात करील ही गोष्ट कोणालाही खरी वाटणार नाहीं. पर्वतराजाचा आणि राक्षसाचा त्यावेळीं विशेष संबंध नव्हता, झणून आहीं जी कंडी उठविली ती लोकांना खरी वाटली; पण आतां मलयकेतूच्या संबधानें तसें होणार नाहीं. त्याला मीच मारविला असें लोक समजतील व त्यावरून पर्वतराजालाही मीच मारवून बळेंच राक्षसाच्या नांवाचा पुकारा केला, असें होईल. तेव्हां तसें करतां उपयोगाचें नाहीं.

राक्षसाला आपल्या कर्हेत आणायचा तो दुसऱ्याच रीतीनें आणला पाहिजे. मलयकेतूचें आणि त्याचें भांडण लावून द्यावें, आणि मलयकेतूचे साह्यकर्ते जे बलाढ्य राजपुत्र आहेत, त्यांना त्याच्याच करवीं युक्तीनें मारवून मग मलयकेतूला कैद करावा, झणजे हें कार्य आपोआप होईल.



यावषयीं मी सगळी योजना तर करून ठेवलीच आहे. आपल्या आणि शत्रूच्या पक्षावर कोण कोण अनुरक्त आहेत, कोणकोण नाहीत, हें समजून घेण्याकरितां अनेक देशभाषा जाणणारे, नानाप्रकारचा वेष धारण करणारे, निरनिराळ्या देशांतील लोकांचे आचार विचार जाणणारे व अनेक निमित्तांनीं लोकांत संचार करणारे, असे पुष्कळ हेर मीं जिकडे तिकडे पाठविले आहेत. ह्या कुसुमपुरांतील शत्रुपक्षाकडच्या लोकांच्या वर्तनावर सारखी नजर ठेविली आहे. ज्यांनीं ज्यांनीं चंद्रगुप्ताला साह्य केलें, त्यांना त्यांना, त्यांचे मनोरथ पूर्ण करून, संतुष्ट केलें आहे. भद्रभट्ट इत्यादिकांना आर्क्षी मोठमोठ्या देणग्या दिल्या, तरा त्या उगीच दिल्या नसून काहीं तरी कामगिरीचें निमित्त लावूनच दिल्या आहेत; तेव्हां ते आमच्या हिताविषयीं तत्पर आहेतच. शत्रुपक्षाकडचे लोक कोणत्याही निमित्तांनें चंद्रगुप्ताचा घात करतील, झणून त्यांवर नजर ठेवण्याकरितां, परम विश्वासू पुरुष चंद्रगुप्ताच्या जवळ ठेविले आहेत. शत्रूंनीं काहीं दगा फटका योजला असेल तर ते तो चालूं देणार नाहीत.

माझा सहाध्यायी ईदुशर्मा याला तर पूर्वीच एका मोठ्या कामगिरीवर नेमला आहे. त्यानें नंदाच्या साज्या मंत्र्यांना मोहित करून टाकल्यामुळें, नंदाचा नाश करण्याच्या कामीं त्याचा आझांस मोठा उपयोग झाला. नंदाच्या दरबारांतले सारे कामदारलोक त्याचे विश्वासू मित्र झाले आहेत. विशेषतः राक्षसाचा त्याच्यावर अधिक विश्वास बसला असल्यामुळें त्यापासून आपलें मोठें

कार्य होणार आहे. यावरून पाहतां एकंदरीत आमच्या कडून कोणतीही गोष्ट गेली आहे, असें कांहीं नाहीं.

हे सारें ठीक आहे; पण चंद्रगुप्त, राजकार्याचा सारा भार आमच्यावर घालून, आपण नेहमीं निष्काळजी व बेपरवा असतो, याचें कारण काय तें समजत नाहीं. नीट विचार करून झणाला, पण याविषयीं विशेष विचार करावयास नको. स्वतः फारसें दुःख कष्ट भोगल्यावांचून जें राज्य मिळतें तेंच सुखकारक होतें. चंद्रगुप्ताला एवढे मोठे राज्य मिळविण्याच्या संबंधानें कांहींच श्रम पडले नाहीत. लढाईची मेहनत करावी लागली, ती त्या दुर्दैवी पर्वतराज्यानें केली. मसलती करायच्या त्या मीं केल्या, तेव्हां चंद्रगुप्ताला त्या संबंधानें काळजीचें वारें देखील लागलें नाहीं. याप्रमाणें राज्य मिळविण्याच्या संबंधानें त्याला श्रम पडले नाहीत ते नाहीत; पण त्याच्या रक्षणाची तरी त्याला कोठें काळजी आहे! हा मी रात्रंदिवस त्याच्या कार्याविषयीं डोळ्यांत तेल घालून बसलों आहे, व झणूनच तो खुशाल चैनीत राहतो आहे. उघडच आहे, स्वभावतः बलाढ्य असला तरी जसा हत्ती आपल्या पाठीवरून आणलेला चारा आपणच खातो, व यामुळें जसा त्याला संतोष होत नाहीं, तसें स्वतः कष्ट सोसून संपादन केलेल्या राज्याच्या उपभोगानें फारसें सुख होत नाहीं.

चंद्रगुप्ताला उद्देशून झणाला, 'वत्सा चंद्रगुप्ता! तूं खुशाल ऐषआराम भोग. राज्याविषयीं कांहीं काळजी करूं नकोस. जसा अर्जुनाच्या हिताविषयीं भगवान् श्रीकृष्ण जपत होता, तसा मी तुझ्या हिताविषयीं तत्पर आहे.'

याप्रमाणें चाणक्य विचार करीत आहे इतक्यांत त्यानें दरबारांतील लोकांचें गुप्तवर्तन समजून घेण्याकरितां निपुणक नांवाचा एक हुषार हेर नेमला होता, तो \*यमपट दाखविणाऱ्याचें सोंग घेऊन लोकांच्या घरो-घर फिरून गुप्तवर्तमान काय होतें, तें समजून घेऊन परत चाणक्याच्या दरवाज्यांत आला, आणि लोकांना उद्देशून म्हणाला, 'अहो, सर्व तुझी यमराजाच्या पायां पडा. दुसऱ्या देवतांला घेऊन काय करावयाचें आहे? हा यमराज मोठा क्रूर आहे. दुसऱ्याला भजणाऱ्या मनुष्यांच्या शरीरांत कुरकुरणारा जीव हा तेव्हांच काढून घेतो. आणि खरें विचाराल तर, तो आपल्या विरुद्ध कां असेना, पण भक्तिपूर्वक त्याचे पाय धरले तर त्यापासून आपले प्राण वांचतात. याविषयीं दुसरें उदाहरण नको. माझ्याकडेच पहा झणजे झालें. हा यम झटला म्हणजे साऱ्या लोकांला मारणारा आहे; पण आम्ही त्याच्याच आश्रयानें 'प्राणांचें रक्षण करीत आहों.' असें बोलून चाणक्याच्या घरांत जाऊन, हा यमपट दाखवून, कांहीं गीतें गावीं असा विचार करून, निपुणक त्याच्या दरवाज्याच्या आंत आला.

\* यमपट ही एक पेटी असते. तींत अनेक पडदे असून प्रत्येकावर निरनिराळ्या देवांचीं वगैरे चित्रें काढलेलीं असतात. मोरांच्या पिसांचा एक कुंआ हातांत घेऊन तीं चित्रें दाखवून त्यांचें वर्णन करून लोकांपासून पैसे घेऊन त्यावर निर्वाह करणारे कांहीं लोक असतात. निपुणकानें लोकांला आपली ओळख पदं नये म्हणून त्या प्रकारचें सोंग घेतलें होतें.

† निपुणकाचें हें सामान्यतः सर्व लोकांला उद्देशून भाषण आहे; तरी यांत श्लेष आहे. त्यानें यमशब्दानें चाणक्य घेतला आहे. आणि खरोखर कुसुमपुरांतले लोक चाणक्याला यमच समजत होते. निपुणकाच्या

तेथे चाणक्याचा एक शिष्य दरवज्रा राखीत बसला होता. त्या बिचाऱ्या गरीब मुलाला चाणक्याची कारस्थानें काय ठाऊक? 'माझ्या परवानगीवांचून कोणाला आंत सोडूं नकोस,' अशी चाणक्याची त्याला आज्ञा होती ह्याणून तो निपुणकाला ह्याणाला, 'अरे बाबा, आंत येऊं नकोस.'

निपुणक ह्याणाला, 'अहो भटजी, मला तुझी नको ह्याणतां, तर हें कोणाचें घर आहे!'

शिष्य ह्याणाला, 'अरे, कोणाचें ह्याणजे काय! आमचे गुरुजी प्रसिद्ध आर्य चाणक्य यांचें हें घर आहे.'

हें ऐकून हंसून निपुणक ह्याणाला, "अहो भटजी, तर मग हें माझ्या \*धर्मबंधूचें अर्थात् माझेंच घर आहे, हटलें तरी चालेल. तर मला आंत येऊंदा. मी तुमच्या गुरुजीला हा यमपट उघडून दाखवून थोडासा धर्माचा उपदेश करीन.'

'धर्मोपदेश करितों,' हे शब्द ऐकून शिष्याला मोठा राग आला. निपुणकाच्या भाषणांतली खुबी त्याला मा-

बोलण्याचा हेतु असा कीं, लोकहो! तुम्ही यमाला म्हणजे चाणक्याला शरण जा. दुसऱ्या देवता अर्थात् राक्षस व त्याच्या पक्षाचे लोक यांचा आश्रय करूं नका; आणि तसें कराल तर हा तुमचे प्राण घेईल. चाणक्य मोठा क्रूर आहे, असें कदाचित् तुम्हांला वाटेल, पण एकनिष्ठपणें त्याच्या पक्षाला अनुसराल तर तो तुमचें रक्षण करील, व मीही तुमच्याच सारखा नंदाच्या पक्षाचा असून सांप्रत त्याच्या पक्षाला अनुसरलों आहे, म्हणून खुशाल कैरीत आहे, असें त्यानें सुचविलें आहे.

\*निपुणकाचें चाणक्याला 'आपला धर्मबंधु' म्हटलें, यांतही श्रेष्ठ आहे. जसा हा यमपट दाखवून आपण दुसऱ्याच्या जेवण्यांत धुक दाकलों, तसा तसा गुरुही बाह्यत्कारे निहाळें सोंप दाखवून लोकांना फसवीत आहे. या पक्षाने त्याचा आणि आपला धर्म सारखाच आहे, असें त्याचें सुचविलें.

हीत नव्हती. तो डोळे लाल करून निपुणकाला ह्मणाला,  
'च्छत्! मूर्ख कुठला. अरे गाढवा, आमच्या गुरुपक्षांही तूं  
मोठा धर्मज्ञ आहेस का?'

निपुणक ह्मणाला, 'हो हो! असे रागाऊं नका. प्रत्येक  
मनुष्याला सगळेंच कांहीं समजतें, आणि सारेच सर्वज्ञ  
आहेत, असें नाहीं. कांहीं गोष्टी तुमच्या गुरुजीला ठा-  
ऊक असतील, व कांहीं आमच्यासारख्यालाही ठाऊक  
असतील.'

शिष्य ह्मणाला, 'अरे मूर्खा, तूं मोठा लबाड आहेस  
असें वाटतें. आमच्या गुरुजींच्या सर्वज्ञतेवर पांघरून  
घालण्याचा हा तुझा प्रयत्न आहे, दुसरें कांहीं नाहीं.'

आपलें बोलणें शिष्य कबूल करीत नाहीं, असें पाहून  
निपुणक ह्मणाला, 'बरें, तुझी ह्मणतां त्याप्रमाणें तुमचे गुरुजी  
जर सर्वज्ञ आहेत तर चंद्र कोणाला इष्ट वाटत नाहीं हें  
त्याला माहीत आहे का?'

निपुणकानें काय झटलें, तें शिष्याला मुळींच समजलें  
नाहीं. तो ह्मणाला, 'अरे मूर्खा, तूं आपल्या मते मोठा गूढ  
ह्मणून प्रश्न घातलास, पण त्यांत कांहींच अर्थ नाहीं. चंद्र

‡ निपुणकानें केवळ चंद्र इतकेंच झटलें आहे; पण तेवढ्यावरून  
चंद्रगुप्तानें ग्रहण केलें आहे. त्याच्या बोलण्याचा अभिप्राय असा कीं,  
तुझा गुरुजी जर सर्वज्ञ आहे, तर चंद्रगुप्ताला न चाहणारे लोक कोण कोण  
आहेत, हें त्याला ठाऊक नाहीं. व हें त्याला ठाऊक असतें तर त्या का-  
मावर तो मला कशाला नेमता? अर्थात् राक्षस प्रतिकूल आहे वगैरे गोष्टी  
तुझ्या गुरूला ठाऊक आहेत; पण बाह्यात्कारें चंद्रगुप्तावर अनुराग आहे  
असें दाखवून त्याच्या नाशाविषयीं प्रयत्न करणारे लोक तुझ्या गुरूला मुळीं-  
च माहीत नाहींत, असा अभिप्राय.

कोणाला इष्ट आहे, हें समजलें आणि न समजलें दोन्ही सारखीच. त्यापासून काय व्हायचें आहे?’

हें ऐकून त्या शिष्याच्या भोळेपणाचें निपुणकाला हसूं आलें. तो झणाला, ‘भटजिबुवा, ह्या गोष्टी तुझाला समजायच्या नाहीत. चंद्र कोणाला इष्ट वाटत नाही, हें समजून घेतल्यापासून काय होणार, तें तुमचे गुरुजी समजतील. तुझाला फार झालें तर इतकेंच समजेल कीं, (सूर्यविकासी) \*कमलांना चंद्र इष्ट नाही. पण असें प्रहा कीं, तीं कमलें दिसतांना मोठीं मनोहर दिसतात, तरी त्यांचा स्वभाव मोठा क्रूर आहे. रूपाचा आणि स्वभावाचा मुळींच मेळ नाही. कारण चंद्राचें पूर्ण मंडल उदय पावलें असूनही तीं त्याच्या विरुद्ध वागतात.’

शिष्य आणि निपुणक यांचा संवाद चालला होता, तेथून चाणक्य जवळच होता. त्याला निपुणकानें काय सांगितलें, तें सर्व ऐकूं आलें; व त्याच्या बोलण्याचा मतलबही त्याला समजला. पण त्यानें पुष्कळ हेर पाठविले असून निपुणकानें वेषांतर केलें होतें, तें इतकें बेमालूम होतें कीं, त्यामुळें त्याची ओळख पटणें फार कठीण होतें. त्यावरून हा अमुकच आहे, असें चाणक्याच्या लक्षांत आलें

\* कमल हा सामान्य शब्द आहे. त्यांत सूर्यविकासी आणि चंद्रविकासी अशीं दोन प्रकारचीं कमलें आहेत. संस्कृत भाषेंत सूर्यविकाशांला, ‘कमलें’ व चंद्रविकाशांला ‘कुसुदे’ अशीं निरनिराळीं नांवे आहेत. निपुणकानें कमलशब्दानें नंदाचा उत्कर्ष इच्छिणारे अर्थांत राक्षसाच्या पक्षाचे लोक यांचें ग्रहण करून असें सुचविलें कीं, ते लोक चंद्रगुप्ताचा द्वेष करितात. व ते बाह्यात्कारें सौम्य दिसतात तरी त्यांची अंतर्गत स्थिति चंद्रगुप्ताच्या विरुद्ध आहे. व असे लोक कोणकोण आहेत, तें आपल्याला ठाऊक आहे.

नाहीं. तरी हा आपल्या हेरांपैकीं कोणीतरी आहे, असें समजून तो काय बोलतो तें ऐकत उभा राहिला.

इकडे निपुणकानें कमलाचें रूपक सांगितलें, तें शिष्याला मुळींच समजलें नाहीं. हा उगीच कांहीं तरी बडबडत आहे, असें समजून तो कंटाळून झगला, 'हा कुठला गाढव येथें आला आहे कोणास ठाऊक! हा भलतेंच काय बडबडत आहे तें कांहीं समजत नाहीं. याचें बोलणें येथून तेथून सारेंच असंबद्ध!'

यावर निपुणक म्हणाला, 'अहो भटजी, अहो माझ्यावर असे रागाऊं नका, माझें बोलणें असंबद्ध नसून तें सुसंबद्धच होईल.'

शिष्य झगला, 'अरे, तें सुसंबद्ध झालें तरी काय होणार?'

निपुणक म्हणाला, 'जर हें ऐकून माझ्या बोलण्याचा अर्थ जाणणारा कोणी भेटेल तर काय होईल तें समजेल.'

हे त्याच्या तोंडचे शब्द ऐकून कुसुमपुरांतील दरबारी व इतर लोक चंद्रगुप्तावर अनुरक्त आहेत किंवा नाहींत, हें जाणण्याकरितां पाठविलेला निपुणक तो हाच असें समजून चाणक्य आंतून त्याला झगला, 'बाबा, खुशाल आंत ये. तुला ऐकणारा आणि समजणारा पाहिजे आहे तो अवश्य येथें भेटेल.'

हें ऐकून निपुणक, 'हा आलों,' असें बोलून एकदम आंत शिरला आणि चाणक्याजवळ जाऊन—आर्याचा जयजयकार असो! असें बोलून त्याला नमस्कार करून

पुढें उभा राहिला. चाणक्यानें त्याचें स्वागत करून खालीं बसायला सांगितलें तेव्हां निपुणक भुयीवर बसला.

चाणक्य त्याचें गौरव करून झणाला, 'बाबा, काय खबरवात आणलीस ती सांग. चंद्रगुप्तावर प्रजा अनुरक्त आहे किंवा नाहीं तें सांग पाहूं.'

निपुणक झणाला, 'हो हो, यांत काय संशय? आपण प्रजेचा असंतोष होण्याचीं सर्व कारणें नाहींशीं केल्यामुळें, महाराज चंद्रगुप्तावर प्रजा विशेष अनुरक्त झाली आहे. या शहरांत, माजी प्रधान राक्षस, याच्याशीं ज्यांचें विशेष सख्य असून—त्याणें केलेल्या बहुमानांनें आभारी झाल्या-मुळें महाराज चंद्रगुप्त यांचा उत्कर्ष न सहन करणारे, असे काय ते तिघेच पुरुष आहेत.'

हे ऐकून रागांनें दांत ओंठ चावून चाणक्य झणाला, 'चंद्रगुप्ताचें ऐश्वर्य सहन करीत नाहींत, असें कां झणतोस! आपले प्राण सहन करीत नाहींत असें झण. बरें पण, त्यांचीं नांवें तुला माहीत आहेत?'

निपुणक झणाला, 'झणजे! नांवें समजून घेतल्याशिवाय ते प्रतिकूल आहेत झणून मी आपल्याला कसें सांगेन?'

चाणक्य झणाला, 'तर सांग पाहूं त्यांचीं नांवें! मृत्यूच्या तोंडांत पडण्याची कोणाला इच्छा झाली आहे, तें एकदां ऐकूं दे.'

निपुणक झणाला, 'एकाचें महाराज. आपल्या शत्रुपक्षाकडे विशेष पक्षपातांनें वागणारा जीवसिद्धि नांवाचा जती हा एक त्या तिघांपैकीं मुख्य आहे. ज्यानें, अमात्य राक्षसानें पाठविलेली विषकन्या पर्वतराजावर



घालून, त्याचा नाश केला, तोच हा जीवसिद्धि ! हा जती महाराजांची फारच निंदा करतो.'

निपुणकानें ज्या जतीचें नांव घेतलें, तो कोण हें वाचकांच्या ध्यानांत आलेंच असेल. चाणक्याचा सहाध्यायी इंदुशर्मा—ज्याला त्याणें, प्रधानमंडळीची वंचना करण्याकरितां, मुद्दाम त्या कामावर नेमला होता, तोच हा जती त्यानें जीवसिद्धि हें नांव धारण केलें होतें. राक्षस व इतर नंदपक्षीय लोक यांचा आपल्यावर पूर्ण विश्वास बसावा ह्मणून, तो चाणक्य व चंद्रगुप्त यांची अतिशय निंदा करीत असून, त्यांच्या विरुद्ध मसलती करण्याविषयीं नंदपक्षाला उत्तेजन देऊन तिकडची सारी हकीकत वेळोवेळीं चाणक्याला कळवीत होता. निपुणक अगदीं गुप्त बातमी काढण्यास गेला होता, तरी चाणक्याचें कारस्थानच असें कांहीं विलक्षण होतें कीं, त्यानें जे जे हेर पाठविले होते, त्यांना कोणाची गोष्ट कोणाला माहीत नसावी, असाच बंदोबस्त ठेविला होता. निपुणक आणि इंदुशर्मा (जीवसिद्धि) हे दोघेही चाणक्याचेच हेर होते, तरी त्यांना एकमेकांविषयीं कांहींएक माहिती नव्हती. जीवसिद्धीनें चाणक्याच्या व चंद्रगुप्ताच्या विरुद्ध जें जें कांहीं भाषण केलें तें ऐकून निपुणकाला तो चाणक्याचा वैरी आहे, असें वाटल्यावरून त्याणें त्याचें नांव सांगितलें.

जीवसिद्धि काय करतो हें चाणक्याला माहीतच होतें. निपुणकानें त्याची विरुद्धपक्षांत गणना केलेली पाहून चाणक्य मनांत ह्मणाला, हा बेढा वेडा आहे. अरे, जीवसिद्धि तर आमचाच हेर आहे. बरें असो. ही गोष्ट या मूर्खाला

सांगून काय करायचें आहे? निपुणकाला म्हणाला,  
'बरें, हा एक झाला, आणि दुसरा कोण?'

निपुणक झणाला, 'आर्या, अमात्य राक्षसाचा प्रिय-  
मित्र शकटदास नांवाचा कायस्थ, हा एक विरुद्धपक्षाचा  
मनुष्य आहे.'

शकटदासाचें नांव ऐकून चाणक्याला हंसूं आलें.  
निपुणकानें त्याला कायस्थ असें म्हटलें, त्याबद्दल चाणक्य  
मनांत झणाला, ऊं: ! त्यांत काय अर्थ आहे ? \* कायस्थ  
झटला झणजे त्याची कांहीं गणना नाही. किती झालें  
तरी तो आपल्या लेखणीच्या जोरावर कायत्या उड्या  
मारणार. असें आहे, तरी तो आपला शत्रु आहे यांत

\* सांप्रत उत्तर, मध्य व दक्षिण हिंदुस्थानांत कायस्थ या नांवाचे पु-  
ष्कळ लोक आहेत. व कायस्थ हा एक स्वतंत्र वर्गाच मानला जात आहे. पण  
वस्तुतः कायस्थशब्द, लेखकीचा धंदा करणाऱ्या मनुष्याचा वाचक आहे.  
मराठींत आपण ज्याला कारकून म्हणतो त्यालाच पूर्वकालीं कायस्थ म्हणत  
असत. सांप्रत कायस्थ नांवाची एक जात आहे, असें लोक समजतात  
तरी ते सर्व एक नाहीत. एकाच देशांत राहणाऱ्या कायस्थांत अनेक भेद  
असून त्यांचे आचारविचार देखील अतिशय भिन्न आहेत. यावरून असें  
वाटतें कीं, ब्राह्मणादि चारी वर्णांतून ज्यांनीं ज्यांनीं कारकुनांचा धंदा पतकर-  
ला, व पिढ्यान्पिढ्या तोच धंदा करीत आले ते कायस्थ या नांवानें प्रसिद्द  
झाले असून त्यांचे पूर्वापार चालत आलेले आचारविचार तसेच कायम  
राहिल्यामुळे परस्परांच्या वागणुकींत विशेष भेद दिसून येतो. स्कंदपुरा-  
णांत कायस्थांची उत्पत्ति सांगितली आहे, व चंद्रसेनवंशी कायस्थ अस-  
ल्याचें वर्णन केलें आहे. तसेंच वर्णसंकरापासूनही कायस्थांची उत्पत्ति  
वर्णन केली आहे. तथापि व्यवहारांत त्याचा नाटसां मेळ बसत नाही.  
त्या प्रेयाला प्रमाण मानलें तर चांद्रसेनी कायस्थ, चित्रगुप्त कायस्थ व  
संकरज कायस्थ असे तीनच भेद असावे. पण सांप्रत अनेक भेद  
असल्याचें दिसून येतें.

काहीं संशय नाही. शत्रु सामान्य असला तरी त्याची उपेक्षा करतां कामा नये. अग्नीची लहानशी कीट असली तरी तिला इंधन मिळालें असतां ती तेव्हांच भडका उडवून देते; ह्मणूनच मी त्याच्याविषयीं उदासीन राहिलों नाहीं. त्याचा समाचार घेण्याकरितां सिद्धार्थकाला आपण नेमलाच आहे. निपुणकाला म्हणाला, 'बरें आतां तिसरा कोण तो सांग.'

निपुणक ह्मणाला, 'तिसरा देखील अमात्य राक्षसाचें केवळ हृदयच असा आहे. पुष्पपुरांत राहणारा प्रसिद्ध जवाहिऱ्या ज्याला चंदनदासशेट ह्मणतात, तोच तो होय. राक्षसानें त्याच्या घरीं आपलें कुटुंब ठेवून येथून पलायन केलें.'

हें ऐकून चाणक्य मनांत ह्मणाला, बरें बरें. यावरून चंदनदास हा राक्षसाचा परममित्र असलाच पाहिजे. तसें नसतें तर त्यानें आपलें कुटुंब त्याच्या घरीं कधींही ठेवलें नसतें. ठीक आहे. राक्षसाला खेंचून आणण्याविषयीं हें एक उत्तम साधन आहे. निपुणकाला ह्मणाला, 'अरे पण राक्षसानें त्याच्या घरीं आपलें कुटुंब ठेवलें आहे हें तुला कसें समजलें?'

निपुणक ह्मणाला, 'आर्या, ही आंगठी या संबंधानें आपली खात्री करील.' असें सांगून कंबरेला बांधलेल्या एका लकतराच्या पदराची गांठ सोडून निपुणकानें राक्षसाच्या नांवाची आंगठी चाणक्याच्या हातांत दिली.

राक्षस कुसुमपुरांतून पळून गेला, तेव्हां त्याणें आपलें कुटुंब कोणातरी मित्राच्या घरीं ठेवलें असेल, असें सम-

जून चाणक्याने त्याविषयीं विशेष शोध केला. व त्यावरून चंदनदासाच्या घरीं त्याचें कुटुंब आहे, असें चाणक्याला समजलें होतें, तरी खात्री नव्हती. राक्षसाच्या कुटुंबाला त्रास द्यावा, किंवा त्यांचा नाश करावा, असा त्याचा मुळींच इरादा नव्हता. तथापि कोणत्याही उपायांनीं राक्षसाला, नाउमेद व पराधीन करून आपल्या हातांत आणावा, असा त्याचा मुख्य इरादा होता. व त्याविषयीं त्यानें जे उपाय योजून ठेविले होते, त्यांपैकीं, राक्षसाचें कुटुंब आपल्या हवालीं करीत नाहीं, हें निमित्त लावून राक्षसाचा परममित्र चंदनदासशेट याला त्रास द्यावा, हा एक होता.

चंदनदासाच्या घरीं राक्षसाचें कुटुंब आहे, हें पूर्वीच चाणक्याला समजलें होतें; तरी चंदनदास ती गोष्ट कबूल करणार नाहीं, व त्याच्याविषयीं चाणक्याजवळ विशेष कांहीं आधारही नव्हता. चंदनदास हा एक मोठा नामांकित सावकार असून लोकांत त्याचें विशेष वजन होतें. विशेष पुराव्यावांचून त्यावर राक्षसाच्या कुटुंबाच्या संबंधानें सक्ती केली, तर कदाचित् लोक नाराज होतील. व एकंदरीत लोकांना नाराज न करणें हें त्याला विशेष इष्ट होतें, ह्मणून चंदनदासावर त्यानें हावेळपर्यंत सक्ती केली नाहीं. निपुणकानें आंगठी दिली, ती हातांत घेऊन तीवर राक्षसाचें नांव खोदलेलें होतें, तें वाचून हर्षानें ती आंगठी आपल्या बोटांत घालून चाणक्य मनांत ह्मणाला, केवळ ही निर्जीव आंगठीच आमच्या बोटांत आली असें नाहीं, तर हिच्या निमित्तानें राक्षसच आमच्या बोटांत आला असें

झटलें पाहिजे. ही आंगठी आमचीं पुष्कळ कामें करणार आहे. निपुणकाला झणाला, 'बाबा, आंगठी आणलीस हें फार चांगलें केलेंस; पण ती तुझ्या हातीं कशी लागली, तें सविस्तर ऐकण्याची मला फार इच्छा आहे.'

हें ऐकून निपुणकाला झणाला, 'ऐकावें महाराज. शहरांतील लोकांची हालचाल समजून घेण्याविषयीं मला आपण आज्ञा केली. तेव्हां कोणालाही शंका येऊं नये झणून मी असा भिकाऱ्याचा वेष घेतला, आणि हा यमपट दाखवून भिक्षा मागत मागत घरोघर फिरूं लागलों. फिरतां फिरतां सहज तो जव्हरी चंदनदासशेट, याच्या घरीं गेलों. तेथें हा यमपट उघडून गीतें गात गात एकएक चित्र दाखवूं लागलों.

त्या शेटजीचे नोकर चाकर व इतर मंडळी चित्रवत् माझ्याकडे पहात उभी राहिली होती. इतक्यांत एक लहानशी खिडकी उघडून तेथून सुमारे पांच वर्षांच्या वयाचा एक गोजिरवाणा मुलगा बालचेष्टा करीत करीत बाहेर येण्याचा प्रयत्न करूं लागला. तों—अरे हा बाहेर गेला ! अरे हा बाहेर गेला ! असा साशंकपणा सुचविणारा, त्याच खिडकीच्या आंत असलेल्या स्त्रियांचा गलबला झाला. नंतर त्या खिडकीच्या दारांतून अम्मळ बाहेर डोकावून पाहणाऱ्या एका स्त्रीनें त्या मुलाला दटावून आपल्या कोमल बाहुलतेनें आवरून धरिलें. माझा यमपट पाहण्याकरितां बाहेर येण्याविषयीं हट्ट घेणाऱ्या त्या मुलाशीं तिची थोडीशी झटपट झाली. त्या गडबडींत ही आंगठी तिच्या हातांतून खालीं आंगणांत पडली !

उंचावरून पडल्यामुळे जमिनीचा स्पर्श करून उटल खाऊन ती घरंगळत माझ्या पायांजवळ येऊन—भक्तिपूर्वक नमस्कार करायाला आलेल्या कुलवधूसारखी तेथेच निश्चल झाली. मुलाला आवरण्याच्या गडबडीत त्या स्त्रीला आंगठी पडल्याचे भान राहिले नाही. मीही तत्काळ ती पायांखाली दडवून ठेवली, आणि तेथून निघ-तेवेळीं हळूच उचलून घेऊन मग नीट पाहिली; तों ती अमात्य राक्षसाच्या नांवाची आहे, असे समजून आणली व ती आतां आपल्याला अर्पण केली. मुलगा बाहेर येऊ लागला, त्या संबधाने जो गलबला झाला, त्यावरून व मुलाला आवरून धरणाऱ्या बाईच्या हातूनच ही आंगठी पडली, त्यावरून तो मुलगा राक्षसाचाच असावा, व ती स्त्री त्याची आई असावी असे मी ताडले.'

हा वृत्तांत ऐकून चाणक्याला फार आनंद झाला. तो निपुणकाला झणाला, 'शाबास! तूं मोठी कामगिरी केलीस. लवकरच हिच्या योग्य तुला बक्षीस मिळेल. मला काय ऐकायचे होतें, तें ऐकलें. आतां तू येथून जाऊन खुशाल विश्रांति घे.'

हें ऐकून आपल्या आज्ञेप्रमाणें करतो, असें झणून निपुणक त्याला नमस्कार करून तेथून निघाला. राक्षसाच्या नांवाची आंगठी चाणक्याच्या हातांत आली, ती त्याला एक मोठी मंत्रसिद्धिच मिळाल्यासारखें झालें. राक्षसाच्या नांवाचा शिक्षा ठेकून एक बनावट पत्र करण्याचा त्यानें विचार केला. राक्षसाचा प्रियमित्र चंदनदास याला छळून राक्षसाला वश करून घ्यायचा हा एक

त्याणें उपाय योजलेला होता; पण तो एव्हांशींच अमलांत आणायचा नव्हता. प्रथम, ज्या मलयकेतूला बगलेंत मारून त्याच्या बळावर राक्षसानें चंद्रगुप्तावर स्वारी करण्याची तयारी केली होती, त्या मलयकेतूचा आणि राक्षसाचा बेबनाव करून, मलयकेतूनें राक्षसाला आपल्यापासून घालवून द्यावा, अशी तजवीज करण्याचें चाणक्यानें योजलें होतें.

मलयकेतूला विशेष साह्य करण्याविषयीं तयार झालेले पांच म्लेंच्छ जातीचे राजपुत्र होते. ते त्याच्यावर विशेष अनुरक्त असून मोठे बलाढ्य होते, व त्यांच्या संबंधानें मलयकेतूला फार आशा होती. केवळ राक्षसाचा आणि मलयकेतूचा बेबनाव झाल्यानेंच चाणक्याचें काम भागत नव्हतें; तर ज्यांच्या बळावर मलयकेतु लढाईला तयार झाला होता, त्या पांच राजपुत्रांला मारून मलयकेतूला निःशक्त करून, कैद करून आणावयाचा होता. हीं दोनही कार्ये सिद्धीला जाण्याच्या कामीं ती राक्षसाची आंगठी त्याला विशेष उपयोगीं पडली, हें पुढें दिसून येईल.

बनावट पत्र तयार करण्याचें योजून त्यानें आपला शिष्य शार्ङ्गरव यास दऊत, लेखणी व कागद आणण्यास सांगितलें. शार्ङ्गरवानें लिहिण्याचें साहित्य हाजर करतांच, पुढें काय मजकूर लिहायचा तो योजून, चाणक्य पत्र लिहावयास लागला. वरती श्रीकार काढून तो आतां ओळ काढणार इतक्यांत चंद्रगुप्ताची शोणोत्तरा नांवाची चोपदारीण अकस्मात् तेंथें येऊन 'आर्याचा जयजयकार असो' ! असें झणाली.

कोणत्याही कामाला आरंभ करतेवेळीं अकस्मात् आपल्या हेतूला अनुकूल असे शब्द ऐकू आले, तर तो कार्यसिद्धीचा सूचक एक शुभ \*शकुनच आहे असें वाटतें. चाणक्य खालीं दृष्टि लावून पत्र लिहीत होता. अकस्मात् जयशब्द कांणीं पडल्यावरून त्याला फार हर्ष झाला. बस, आपण हा जयशब्द घेतला. असें मनांत बोलून शोणोत्तरेला झणाला, 'अग कां आलीस तें सांग.'

शोणोत्तरा झणाली, 'महाराज, चंद्रश्री ( चंद्रगुप्त ) शिरसा नमस्कार करून आपणाला विनंती करीत आहेत कीं, जर आपली आज्ञा होईल तर, परलोकवासी राजा पर्वतेश्वर याची उत्तरक्रिया करून त्याच्या देहाचें सार्थक करीन. आणि त्यानें आपल्या अंगावर जे अलंकार वगैरे धारण केले होते ते ब्राह्मणांला दान करीन. यावर जशी आपली आज्ञा होईल तसें.'

पर्वतराजाला चाणक्यानेंच मुद्दाम म्हरविलें असून राक्षसाने मारविल्याचा जिकडे तिकडे पुकारा केला होता हें पूर्वी सांगितलेंच आहे. तेव्हां कोणत्याही रीतीनें लोकांच्या मनांत आपल्याविषयीं संशय येऊं नये, याबद्दल चाण-

\* शकुनशास्त्रांत अनेकप्रकारचे शकुन वर्णन केले आहेत. त्यांत चांगले अथवा वाईट शब्द कांणीं पडणें हा एक शकुन मानला आहे. याला उपश्रुति असें म्हणतात. नहुषाच्या भयानें मानस सरोवरांतील कमळाच्या देठांत लपून बसलेल्या इंद्राचा शोध लावण्याच्या कामीं प्रयत्न करणाऱ्या इंद्राणीला या उपश्रुतीनें मोठें साध केल्याचें महाभारताचें उद्योगपर्व यांत वर्णन केले आहे. व या उपश्रुतीला एक देवी मानली आहे. आपण काहीं काम मनांत योजीत असतां अकस्मात् अनुकूल अथवा प्रतिकूल जे शब्द ऐकू येतील त्यालाच उपश्रुति झणतात, व तिच्यावरून भावी कार्य-विषयीं अनुमान करतात.



क्याचा सतत प्रयत्न चालला होता. चंद्रगुप्ताही मोठा चतुर असून चाणक्य काय काय मसलती करीत आहे ते सर्व जाणत होता व त्याच्या इच्छेप्रमाणे वागण्याविषयी त्याचा सतत प्रयत्न चालला होता. पर्वतराजाची उत्तर-क्रिया करण्याचें जें निमित्त यावेळीं पुढें आलें आहे, तें तरी लोकांच्या डोळ्यांला पाणी लावण्याकरितांच होतें.

आपल्या मनांत जी गोष्ट कर्तव्य होती तीच चंद्रगुप्ताच्याही मनांत आली, हें पाहून चाणक्याला फार आनंद झाला. तो मनांत ह्मणाला, शाबास ! चंद्रगुप्ता शाबास ! यावेळीं तूं जी गोष्ट काढलीस ती जणुं काय माझ्या हृदयाशीं मसलत करूनच काढलीस असें वाटतें. शोणोत्तरेला ह्मणाला, 'अग, माझ्या आज्ञेनें चंद्रगुप्ताला असें जाऊन सांग कीं, तुझी विनंती मला मनापासून मान्य झाली, व तूं ही गोष्ट मनांत आणलीस हें फार चांगलें केलेंस. यावरून लौकिकांत कसें वागावें हें तूं चांगलें समजतोस, याचा मला फार संतोष वाटतो. आतां, तूं आपल्या मनांत असेल त्याप्रमाणें पर्वतराजाची यथासांग क्रिया करीव. पण त्या पर्वतराजानें अंगावर धारण केलेले बहुमोल अलंकार घ्यावे, ते अशा तशा ब्राह्मणांला देणें मात्र योग्य नाहीं. चांगल्या विद्वान् व गुणी ब्राह्मणांलाच दिले पाहिजेत; तेव्हां योग्य ब्राह्मणांची परीक्षा करून मी तुझ्याकडे ज्यांना पाठवीन त्यांना ते दे. '

चाणक्याचा निरोप ऐकून चोपदारीण शोणोत्तरा त्याची आज्ञा घेऊन परत चंद्रगुप्ताकडे गेली.

इकडे चाणक्य आपला शिष्य शार्ङ्गरव याला हाक

मारून झणाला, 'अरे, विश्वावसु, प्रमिति आणि ब्रह्म-  
दत्त या नांवाच्या तिघां बंधूंना माझ्या आज्ञेनें असा नि-  
रोप सांग कीं, तुझी राजा चंद्रगुप्त याच्या भेटीला जा.  
तो तुम्हांला बहुमोल एकएक दागिना देईल. ते दागिने घे-  
ऊन परत मला भेटून मग घरीं जावें.'

चाणक्यानें ब्राह्मणांची निवड आपण केली याचें कारण  
फार निराळें होतें. हे जे तीन दागिने चंद्रगुप्ताकडून त्या  
ब्राह्मणांला मिळणार आहेत तेच राक्षसाला वश करून घे-  
ण्याला मुख्य साधन होणार आहेत. व हेच दागिने, ज्या म-  
लयकेतूचा आश्रय करून राक्षस राहिला होता त्याच्याशीं  
त्याचें पुरतें वैर होण्यास कारणीभूत होणार आहेत ! असो.

चाणक्य पत्राचा मसुदा करीत होता हें वर सांगित-  
लेंच आहे. त्यांतला थोडासा भाग लिहून तो आपल्या-  
शींच झणाला, होहो ! हें जें मीं आतां लिहिलें आहे, हें  
त्या पत्राचें उत्तरार्ध झालें; पण त्याचा पहिला भाग क-  
सा लिहावा हें कांहीं सुचत नाहीं. कांहीं वेळ विचार करून  
झणाला, बरोबर, आतां माझ्या लक्षांत आलें. आमच्या  
हेरांनीं मलयकेतूच्या सैन्यांत पांच राजपुत्र मुख्य असून  
ते राक्षसाचे परम मित्र आहेत असें कळविलें आहे.  
कौलूत देशाचा राजा चित्रवर्मा, तसाच मलय देशाचा  
राजा सिंहनाद, काश्मीर देशाचा राजा पुष्कराक्ष, शत्रू-  
चा बडेजाव नाहींसा करणारा सिंधदेशचा राजा सिंधुसे-  
न, ज्याचे स्वार बहुत आहेत असा पारसीक देशाचा राजा  
मेघ हा पांचवा, असे एकंदर हे पांच राजे आहेत. त्या पां-  
चांचीही नांवें लिहितों. खरोखर हे बिचारे पांचही, या

माझ्या पत्रांत त्यांचीं नांवे आलीं कीं, प्रत्यक्ष मृत्यूच्या-  
ज मुखांत पडले असें झटलें पाहिजे. मग कदाचित्  
त्यांचें आयुष्य बाकी असलें तर चित्रगुप्तानें त्यांचीं नांवे  
पुसून टाकलीं तर टाकावीं, वस्तुतः दुसरा कांहीं मार्ग नाही!

कांहीं वेळ विचार करून झणाला, मला बरी आठव-  
ण झाली. यांचीं नांवे लिहितां उपयोगीं नाहीं. हा पत्राचा  
मसुदा आधीं मोघमच असूं द्यावा. कारण, यांत नांवे लि-  
हिलीं तर, याची नकल शकटदासाच्या हातून करवून  
ध्यावयाची आहे, तें काम सिद्धीला जाणार नाहीं. त्याला  
कदाचित् संशय येईल. याकरितां मोघमच असलेलें  
बरें. असा विचार करून चाणक्यानें, कित्येक मोठमो-  
ठ्या पुरुषांचा ज्याच्या योगानें घात होणार, असें तें भय-  
कर पत्र पुरें केलें आणि तो शार्ङ्गरवाला झणाला, 'शार्ङ्ग-  
रवा, बाबा, वैदिक ब्राह्मणांचें अक्षर बहुतकरून चांगलें  
नसतें. किती जरी त्यांनीं रेखून लिहिलें तरी अक्षर  
स्पष्ट येत नाहीं. तेव्हां माझ्या आज्ञेनें सिद्धार्थकाला  
जाऊन सांग कीं, हा मसुदा घेऊन शकटदासाजवळ  
जा, आणि त्याच्या कडून याची चांगली प्रत करवून मा-  
झ्याकडे घेऊन ये. आणि त्याला झणावें, हें पत्र चाण-  
क्यानें लिहविलें आहे, असें त्या शकटदासाला कळवूं  
नको.'

चाणक्याची आज्ञा हेतांच शार्ङ्गरव तो मसुदा घे-  
ऊन सिद्धार्थकाकडे गेला. इकडे चाणक्य आपल्याशींच  
झणाला, वाहवा! आतां आमचें काम फत्ते झालें! ह्या म-  
सलतीनें मलयकेतूला जिकलाच, यांत कांहीं संशय नाहीं.

शार्ङ्गरवानें तो मसुदा सिद्धार्थकाजवळ देऊन त्या-  
ला चाणक्याचा निरोप सांगितला. या गोष्टीला चार स-  
हा घटका झाल्या नाहीत तोंच, शकटदासाकडून त्या  
पत्राची नकल करवून सिद्धार्थक तें घेऊन चाणक्याजव-  
ळ येऊन झणाला, 'महाराज, हा शकटदासाच्या हातचा  
लेख आहे. पाहून घ्यावा.'

चाणक्यानें तें पत्र हातांत घेऊन पाहिलें. शकटदासा-  
चें अक्षर फारच चांगलें होतें, तें पाहून चाणक्याला सं-  
तोष झाला. पत्र वाचून पाहून तो सिद्धार्थकाला झणा-  
ला, 'शाबास! चांगलें काम केलेंस; आतां ही आंगठी घे  
आणि या पत्रावर मोहोर कर.' असें सांगून राक्षसाच्या  
नांवाची जी आंगठी निपुणकानें त्याच्याजवळ आणून दिली  
होती ती त्याणें सिद्धार्थकाजवळ दिली.

याप्रमाणें चाणक्याची आज्ञा होतांच सिद्धार्थकानें तें पत्र  
मोहोरबंद करून त्याच्या हातांत देऊन झणाला, 'दुसरी  
कांहीं आज्ञा असेल तर सांगा.'

चाणक्य झणाला, 'अरे, अत्यंत विश्वासू मनुष्यानें क-  
रण्याला योग्य, असें एक काम तुला सांगावयाचें आहे.'

हें ऐकून सिद्धार्थक आनंदानें म्हणाला, 'महाराज,  
असें होईल तर तो मजवर मोठा अनुग्रह असें मी सम-  
जेन. ह्या दासानें काय सेवा केली पाहिजे तिची आज्ञा  
व्हावी महाराज.'

चाणक्य म्हणाला, 'दुसरें कांहीं नाही. आधीं अप-  
राधांला सुळीं चढविण्याच्या जागीं जा, आणि तेथें सु-  
ळावर चढविण्याच्या कामावर नेमलेल्या मांगांला डोळ्यां-

चा इशारा समजून देऊन, त्याला कांहीं संकेत देऊन ठेव. तो असा कीं, समय येतांच त्यांनीं त्याप्रमाणें वागावें. या पत्राची नकल करणारा शकटदास, याला मी सुळावर चढविण्याचा हुकूम केला आहे. त्याप्रमाणें आमचे शिपाई त्याला त्या ठिकाणीं घेऊन येतील. आणि त्याला सुळावर चढविण्याची सर्व तयारी होऊन—आतां सुळावर चढविणार, अशा समयीं तूं तेथें जाऊन मांगांला दरडावून भिवीव आणि एका-एकीं भ्याल्यासारखें होऊन तेथून पळून जाण्याचा त्याला इशारा कर.

ते पळून गेले ह्मणजे शकटदासाला दोन गोष्टी सांगून युक्तीनें राक्षसाजवळ तुला आपण पोंहचवितों असें सांगून त्याला तिकडे घेऊन जा. शकटदास हा राक्षसाचा परममित्र आहे. तू त्याला प्राणसंकटांतून वाचवून आपल्याला भेटविलास याबद्दल राक्षस मोठा उपकारी होईल. तेव्हां त्याच्याकडून कांहींतरी बक्षीस घे, आणि त्याच्याच जवळ कांहीं दिवस चाकरीला रहा. याप्रमाणें व्यवस्था झाली ह्मणजे तुला तेथील सर्व हकीकत समजेल. राक्षस मलयकेतूची उठावणी करून मोठें सैन्य घेऊन आमच्यावर स्वारी करणार आहे. त्या स्वारींत तूंही त्याच्याबरोबर ऐस. त्याचें सैन्य आमच्या शहराच्या जवळ येऊन पोंचलें, ह्मणजे पुढें असें कर. असें बोलून चाणक्यानें त्याच्या कानांत कांहीं गोष्ट सांगितली.

याप्रमाणें चाणक्यानें त्याला काय सांगावयाचें तें सांगितलें तेव्हां सिद्धार्थक हात जोडून—आपल्या आज्ञे-

प्रमाणें सर्व करितों,' असें बोलून त्याची आज्ञा घेऊन तो तेथून निघून गेला.

इकडे चाणक्य शाङ्करवाला हाक मारून झणाला, 'अरे, कालपाशिक आणि हंडपाशिक या दोघां जमादारांना असें सांग कीं, महाराज चंद्रगुप्त यांनीं तुम्हांला अशी आज्ञा केली आहे कीं, जीवसिद्धि नांवाचा क्षपणक येथें राहतो तो तुम्हांला माहीतच असेल. राक्षसाच्या सांगण्यावरून त्यानें विषकन्येकरवीं पर्वतराजाला मारलें. तर हा जो त्यानें मोठा अपराध केला, त्या अपराधाबद्दल सरकारांतून त्याला देहांत शिक्षा झाली आहे. तर, हाच त्याचा अपराध सर्व शहरभर लोकांना जाहीर करून त्याचे पांच पाट काढून त्याला शहरांतून त्वरित बाहेर घालवून द्यावा.'

याप्रमाणें आज्ञा होतांच शाङ्कर—'आज्ञेप्रमाणें करितों' असें सांगून जाऊं लागला, इतक्यांत त्याला पुनः हाक मारून चाणक्य झणाला, 'वत्सा शाङ्करवा, अंमळ उभारहा. अरे, त्याला आणखी असें सांग कीं, दुसरा एक अपराधी शकटदास नांवाचा कायस्थ, हा राक्षसाचा पक्षपाती असून त्याच्या सांगण्यावरून तो नेहमीं आमचा द्वेष करितो व तो केव्हां घात करील याचा कांहीं नेम नाही. तर त्यालाही शिक्षा केली पाहिजे. त्याचा हाच अपराध सर्व शहरभर जाहीर करून त्याला सुळावर चढवावा, असें सांग; आणि त्याच्या बायकापोरांला बंदिशाळेंत ठेवावे, असा हुकूम झाला आहे, असेंही त्याला सांग.'

प्रमाणें चाणक्यानें आपली मसलत सिद्ध करून तिकडे पाठविलें. त्याची मसलत अर्धकच्ची

नव्हती, व ती कधीं फसेल, याचा त्याला संशय देखील नव्हता; पण इतकेंही करून राक्षस हातीं येईल किंवा नाहीं याची त्याला मोठी काळजीच होती. तो आपल्या ठिकाणीं चिंता करित असून मनांत झणाला, 'मी इतका हा सर्व प्रयत्न केला आहे, पण हा सफल होऊन राक्षस माझ्या हातीं येईल काय!'

सिद्धार्थक चाणक्याची आज्ञा घेऊन पुढची तयारी करण्यास गेला होता. नुकतेंच शकटदासाच्या हातून ज्या पत्राची नकल करवून आणविली होती, तें सिद्धार्थकाजवळच द्यावयाचें होतें, झणून तो जाण्याची तयारी करून परत चाणक्याकडे आला, व चाणक्य, राक्षस माझ्या हातीं येईल काय, असें आपल्या मनांत झणत आहे तों, सिद्धार्थक अकस्मात् येऊन झणाला, 'महाराज, घेतला.'

आपल्या विचाराला अनुकूल असा अकस्मात् निघालेला शब्द ऐकून चाणक्य आनंदित होऊन मनांत झणाला, वाहवा! खरोखर या शब्दावरून राक्षसाला मी हातांत घेतला असेंच झटलें पाहिजे!

सिद्धार्थकाला म्हणाला, 'अरे, तूं घेतला झणतोस तो कोण!'

सिद्धार्थक झणाला, 'आपला निरोप मीं समजून घेतला. तर आतां मी जातो, मला आज्ञा असावी.'

हें ऐकून चाणक्यानें मोहोर केलेला लखोटा त्याच्या हातांत देऊन, 'जा तुझी कार्यसिद्धि होवो!' असें झणून त्याला निरोप दिला. लखोटा देते वेळीं पुढें त्याचें काय करावयाचें तें उघड सांगितलें नव्हतें; तरी त्याच्या कानांत

जी कांहीं गोष्ट सांगितली होती ती त्याच्याच संबंधाची होती. झणून सिद्धार्थक आणखी कांहीं न बोलतां मुकाट्यानें चाणक्याला नमस्कार करून निघून गेला.

कालपाशिक आणि हांडपाशिक यांना निरोप सांगण्याकरितां शार्ङ्गरव गेला होता, तो इतक्यांत परत येऊन चाणक्याला झणाला, 'गुरुमहाराज, आपली आज्ञा त्या दोघांनाही कळविली. त्यांनीं, 'महाराज, चंद्रगुप्ताच्या हुकुमाप्रमाणें आतांच करितों, असें सांगितलें आहे.'

हे ऐकून चाणक्य झणाला, 'फार चांगलें. आतां तूं आणखी एक काम कर. ह्या आपल्या शहरांत चंदनदास नांवाचा प्रसिद्ध जवाहिन्या आहे, तो तुला माहीतच असेल. मला यावेळीं त्याची भेट घ्यावयाची आहे, तर त्याला लवकर बोलावून घेऊन ये.'

याप्रमाणें गुरुजींची आज्ञा होतांच शार्ङ्गरव चंदनदासाच्या घरीं जाऊन त्याला घेऊन आला. चंदनदास हा मोठा प्रतिष्ठित सावकार होता, व नंदाचा मुख्य प्रधान राक्षस, याच्याशीं त्याची विशेष मैत्री असल्याकारणानें त्याचें पूर्वीच्या दरबारांत मोठें वजन होतें. वस्तुतः त्याला असें बोलावणें पाठविणें योग्य नसून त्यानें त्याला मानही दिला नसता; पण विचारा करतो काय! चाणक्याचा भसा कांहीं दरारा बसला होता कीं, त्याचा हकूम अमान्य करण्याची तेथें कोणाचीच छाती नव्हती. तेव्हां त्या गरीब चंदनदासाची कथा काय!

शार्ङ्गरवासहवर्तमान तो जव्हेरी चाणक्याच्या घराजवळ येऊन पोचला. चाणक्यानें बोलाविलें आहे, हे ऐकू-



नच त्याच्या छातींत धडकी बसली होती. तो मनांत झणाला, ह्या निर्दय चाणक्याचें नांव ऐकलें असतां निरपराधी मनुष्याला देखील मोठी शंका उत्पन्न होते; मग मी तर बोलूनचालून. अपराधीच आहे. आतां काय होईल कोणास ठाऊक ! एकंदरीत परिणाम चांगला होईल असें वाटत नाही. ही पुढची गोष्ट मनांत आणूनच मी धनसेनादि आपल्या घराच्या मंडळीला सांगून आलों आहे. मला आपल्या घरीं बसवून घेऊन कदाचित् माझ्या पश्चात् तो आमच्या घराचा झाडा घेईल तर नीट बंदोबस्त ठेवा आणि राक्षसाचें कुटुंब आपल्या येथें आहे, तें त्यांच्या हातीं न लागे असें करा, असें मीं त्यांला सांगितलें आहे, कोणत्याही रीतीनें राक्षसाचें कुटुंब त्यांच्या हातीं न मिळालें झणजे झालें. माझे तो काय करणार असेल तें खुशाल करो ! त्याविषयीं मी मुळींच पर्वा करीत नाहीं.

याप्रमाणें संचित झालेला चंदनदास हळुहळू चाणक्याच्या घराला येऊन पोचला, व शार्ङ्गरवाणें त्याला चाणक्याला भेटविला. तेव्हां चंदनदासानें मोठ्या नम्रतेनें, 'आर्याचा जयजयकार असो !' असें झटलें.

चंदनदास आपल्या जवळ आला आहे हें चाणक्यानें पाहिलें होतें, तरी मुद्दाम एकीकडे दृष्टि लावून तो आपल्या मनांत कांहीं गहन विचार करीत होता. त्या जव्हाहिन्यानें नमस्कार केला, तेव्हां त्याच्याकडे पाहून—'याचें शेटजी, या, हें येथें आसन आहे यावर बसा,' असें झणाला.

हें ऐकून चंदनदास नमस्कार करून झणाला, 'नको, नको, आसन कशाला पाहिजे ? मनांत अपमान करावया-

ची इच्छा असून बाह्यात्कारीं पुष्कळ आदरसत्कार केला, तर त्यापासून कांहीं संतोष होत नाही, ही गोष्ट आपल्याला विदित नसेल असें नाही. मी आपला येथे जमिनीवरच बसतो.'

चाणक्य म्हणाला, 'नाहीं नाही, तसें कसें होईल? तुमचा असा सत्कार करावयाचा, हें आह्मीं आधींच योजून ठेविलें आहे. तर ह्या आसनावरच तुम्ही बसलें पाहिजे.'

चाणक्यासारखा क्रूर, आणि तो आपला एवढा सत्कार करित आहे, तेव्हां यांत कांहीं तरी हेतु असला पाहिजे, असें चंदनदासाच्या मनांत आलें. तथापि त्याच्या म्हणण्याप्रमाणें केलें पाहिजे म्हणून तो आसनावर बसला.

परस्परांचा कुशलसमाचार विचारणें झाल्यावर चाणक्य म्हणाला, 'शेटजी, आतांशा तुमचा व्यापारधंदा बरोबर चालला आहे ना? व्यापारांत चांगला नफा होत आहे कीं नाही?'

चाणक्याकडून इतकें बहुमानाचें व अगत्याचें भाषण कधीं कोणाच्या कानीं पडेल असें मुळींच व्हायचें नाही, असें असून आज त्यानें इतकी साखर पेरली आहे, तेव्हां कांहीं तरी आपल्यावर अरिष्ट येणार, अशी चंदनदासाला शंका आली. तो झणाला, 'आपल्या कृपेनें आमचा व्यापार यथास्थित चालला आहे.'

चाणक्य झणाला, 'बरें पण, शेटजी, चंद्रगुप्ताच्या कारकिर्दींत कांहीं अन्याय घडत असून, तीमुळे पूर्वीच्या राजांच्या कारकिर्दीची लोकांना आठवण तर होत नाहीना?'

चाणक्याचा हा प्रश्न मोठा भयंकर होता. कारण, चंदनदास हा चंद्रगुप्ताच्या विरुद्ध पक्षाचा असून, पूर्वीचे राजे नंद यांचा पूर्ण पक्षपाती होता. तो वरचेवर चंद्रगुप्ताच्या कारकिर्दीला दोष देऊन नंदाच्या कारकिर्दीची तारीफ करीत असल्याचें चाणक्याच्या कानावर आलें होतें; ह्मणून त्यानें मुद्दाम त्याला हा प्रश्न केला. तेव्हां चाणक्याचा हेतु जाणून, चंदनदास घाबरल्यासारखा होऊन, कानावर हात ठेवून ह्मणाला, 'शिवशिव ! तसें कोण ह्मणेल ! शरद्वृत्तंतुल्या रात्रीं उदय पावलेल्या पूर्णचंद्राप्रमाणें आनंद देणाऱ्या महाराज चंद्रगुप्ताला पाहून सर्व प्रजा अधिकच आनंदित होतात.'

बिचारा चंदनदास चतुर होता, तरी तें त्याचें बनियाशाही शहाणपण ! कारकुनी कावा त्याला मुळींच माहीत नव्हता. त्यानें चंद्रगुप्ताच्या कारकिर्दीची जी तारीफ केली, ती केवळ चाणक्याच्या संतोषाकरितांच. अंतर्गत हेतु निराळाच होता. पण चाणक्यानें तेंच त्याचें वाक्य जमेस धरलें. तो ह्मणाला, 'शेटजी, तुमच्या ह्मणण्याप्रमाणें जर सर्व प्रजा चंद्रगुप्तावर प्रीति करीत आहेत, तर त्या प्रीतीचा राजाला कांहींतरी फायदा होणें अवश्य आहे कीं नाहीं !'

चंदनदासाला याचें उत्तर देणें कठीण पडलें; पण त्या काळाजवळ नाहीं होय कांहींच म्हणतां येत नाहीं, म्हणून तो म्हणाला, 'महाराज, आज्ञा करा. ह्या लोकांपासून काय व किती आपण इच्छितां तें सांगा. जेवढें पाहिजे तेवढें मिळण्यास कांहीं हरकत नाहीं.'

नंदराजाच्या कारकिर्दीत सावकार लोकांकडून वरचेवर मोठमोठाल्या रकमा घेण्याची चाल होती. तेव्हां चाणक्याने प्रीतीचा फायदा मागितला तो कदाचित् द्रव्यरूपाचा असेल, असें चंदनदासाच्या मनांत आले होते. तो त्याचा हेतु समजून, चाणक्य ठांसून झणाला, 'शेटजी, हे चंद्रगुप्ताचें राज्य आहे, नंदाचें नव्हे. याची तुम्हांला चांगली आठवण आहेना ? नंद द्रव्याचे लोभी होते; म्हणून द्रव्य दिलें झणजे त्यांची बहाल मर्जी होत असे; पण सांप्रतच्या कारकिर्दीत त्याचा कांहींच उपयोग नाही. सांप्रतचा तुमचा राजा चंद्रगुप्त, याला तुम्ही सुखासमाधानानें व संतोषानें राहिलां झणजे झालें. तुम्हांला कोणत्याही प्रकारचे क्लेश न व्हावे एवढीच त्याची इच्छा आहे. त्याला द्रव्याची अपेक्षा नाही.'

हे ऐकून चंदनदासाला मोठा आनंद झाला. आपल्या वर कांहीं तरी घाला येणार, असें जें त्याच्या मनांत आलें होतें, तें चाणक्याच्या या बोलण्यानें नाहीसें झालें. तो झणाला, 'असें असेल तर आम्हां रयत लोकांवर सरकारचा मोठा अनुग्रहच झाला असें द्घटलें पाहिजे.'

चाणक्य झणाला, 'शेटजी, तुम्हांला क्लेश होऊं नयेत असें जें मीं म्हटलें, त्याविषयीं तुम्हीं कांहीं प्रश्न केला नाही. प्रजाजनांला क्लेश न होण्याचा मार्ग कोणता, हें तुम्ही मला विचारावयाचें होतें.'

चंदनदास झणाला, 'तर मग काय ती आज्ञा करा.'

चाणक्य झणाला, 'थोडक्यांतच सांगतों. लोकांनीं राजाच्या विरुद्ध बागूं नये झणजे झालें. राजाला प्रजेच्या प्रीतीचा बदला पाहिजे तो हाच.'

चंदनदास झणाला, 'महाराज, असें काय झणतां? राजाच्या विरुद्ध वागणारा असा कोण दुष्ट मनुष्य आपल्या लक्षांत यतो?'

चाणक्य झणाला. 'दुसरे तिसरे कशाला! त्यांपैकीं पहिले तुझीच एक आहां, असें झटलें तरी चालेल.'

हें ऐकून चंदनदास घामाघूम होऊन त्यानें कानांवर हात ठेविले. तो झणाला, 'शिवशिव ! या गोष्टीचा संभव देखील नाही. गवताचा अग्नीबरोबर विरोध तो कसला ?

चाणक्य झणाला, 'होहो, नाही कसा! तूं कसा विरोध करतोस तें सांगतो. राक्षस हा राजाचा अपराधी आहे हें तुला ठाऊक आहेना? असें असून तूं अद्यापि त्याच्या कुटुंबाला आपल्या घरीं बाळगलें आहेस, तेव्हां तूं विरोधी नव्हेस तर कोण?'

चंदनदास घाबरा होऊन झणाला, 'महाराज, हें तुझाला कोणीं अजाणत्या मनुष्यानें अगदीं खोटें वर्तमान सांगितलें असेल.'

चाणक्य झणाला, 'शेटजी, याविषयीं शंका घेऊं नका. हा संप्रदायच आहे. राज्यक्रांति झाली झणजे पहिल्या राजाचे आप्तसंबंधी वगैरे लोक—त्यांच्या मनांत नसलें तरी—आपल्या स्नेह्यांच्या येथें आपलीं मुलेंमाणसें ठेवून, देशांतराला जातात ही नेहमींचीच रीत आहे. आणि अशा गोष्टी झाल्या झणजे त्यापासून केव्हां केव्हां मोठे अनर्थ होतात.'

चंदनदास झणाला, 'आपण झणतां तसें करीत असतील; पण तें मला ठाऊक नाही. अमात्य राक्षसाचें

कुटुंब त्यावेळीं (राज्यक्रांतीच्या वेळीं) आमच्या येथें होतें;—'

चाणक्य ह्मणाला, 'तुमच्या बोलण्यांत कांहीं ताल नाही. आधीं तुझीं ती गोष्ट खोटी म्हणालां, आणि आतां म्हणतां कीं, राक्षसांचें कुटुंब आमच्या येथें होतें. तेव्हां ह्या दोन्ही वाक्यांचा परस्पर विरोध येत नाही काय?'

चंदनदास म्हणाला, 'एवढेंच कायतें. माझ्या बोलण्यांत कपट आहे असें आपणांला वाटतें ना?'

हें ऐकून चाणक्य ह्मणाला, 'चंद्रगुप्त राजा असतां कपटाचें नांव देखील घेऊं नका. मुकाट्यानें राक्षसांचें कुटुंब आमचे हवालीं करा आणि आपण निष्कपटी व्हा कसे!'

चंदनदास पुन्हा मोठ्या नम्रतेनें ह्मणाला, 'महाराज, अशी काय आज्ञा करतां बरें? राक्षसांचें कुटुंब आमचे घरीं होतें; पण—'

चाणक्य ह्मणाला, 'बरें, तसें कां होईना! तुमच्या घरीं होतें, तर तें सांप्रत कोठें गेलें?'

चंदनदास ह्मणाला, 'मला काय ठाऊक?'

हें ऐकून चाणक्य हंसून म्हणाला, 'हं हं, तुझांला ठाऊक नाही काय? तें कसें ठाऊक नसेल बरें? शेटजी, नीट विचार करा. भय तर तुमच्या अगदीं मस्तकावर येऊन बसलें आहे, आणि अशा उडवाउडवीनें त्यापासून तुमची सुटका हो -- ही गोष्ट मनांत देखील आणू नका.'

चंदनदास मनांत ह्मणाला, 'मस्तकावर मेघां-

वा कडकडाट होतो आहे, आणि प्रिय मनुष्य\* तर दूरच राहिले, तेव्हां हे काय संकट प्राप्त झाले ! विषाचा परिहार करणाऱ्या औषधि राहिल्या दूर हिमाचलावर, आणि सर्पा येऊन बसला आहे डोक्यावर, अशा प्रकारची यावेळीं माझी अवस्था झाली आहे.'

चाणक्य पुन्हा डोळे वटारून झणाला, 'आणखी दुसरें असें आहे कीं, विष्णुगुप्तानें ( आपण ) जसा नंदाचा उच्छेद केला, तसाच राक्षस चंद्रगुप्ताचा उच्छेद करील असें समजूं नकोस हं. दुसरें असें पहा, मोठे पराक्रमी, तसेच नीतिकुशल असे वक्रनासादि प्रधान यत्न करित असून राजा नंद जिवंत असतांही, जी राज्यलक्ष्मी त्यांच्यानें स्थिर करवली नाही, व जिचे तुकडे तुकडे झाले, ती सर्व आज एककटून चंद्रिकेसारखी सर्व जगाला प्रकाश करणारी चंद्रगुप्तराजापासून निराळी करण्याला कोण समर्थ होणार आहे ! शेटजी, फार काय सांगावें ! हत्तीच्या गंडस्थलाचा आस्वाद घेतल्यामुळे संध्याकाळच्या चंद्राच्या कांतीसारखी आरक्त दिसणारी, व सहज जांभई देत असतां उघडलेल्या मुखांतून बाहेर स्फुरण पावणारी, अशी सिं-

\* हे वाक्य अंमळ गूढ आहे. प्रियविरहित असलेल्या स्त्रीला मेघगर्जना फारच असह्य होऊन तिला आपल्यावर हें एक मोठें अरिष्टच कोसळले, असें वाटतें. त्या अरिष्टाचा परिहार प्रियजनाच्या दर्शनावांचून होत नाही. प्रकृतस्थळीं चंद्रनदास हाच कोणी एक विरहिणी स्त्री, चाणक्याची आज्ञा ही मेघगर्जना व राक्षस हा प्रियजन असें ध्यावें. चाणक्याच्या आज्ञारूप मेघगर्जनेपासून ओढवणारें अरिष्ट राक्षसरूपी प्रियजनाच्या दर्शनानें निवृत्त झालें असतें; पण तो दूर राहिल्यामुळे निरुपाय झाला, असा अभिप्राय.

† या वाक्यांतही औषधि झणजे राक्षस व सर्प झणजे चाणक्य असें ध्यावें.

हाची दाढ उपटून काढण्याचा प्रयत्न करण्याला यावेळीं कोणरे बाबा तयार झाला आहे!'

चंदनदास हाही, जुनापुराणा व अनेक राजकीय घाल-मेली पाहिलेला, मनुष्य होता. चाणक्याने मोठ्या ता-ठ्याचे भाषण केले ते त्याला सहन झाले नाही. तो मनांत ह्मणाला, याची ही बडबड अगदीं असह्य आहे; पण एका अर्थी पाहिले तर, दुर्दैवाने, हा ह्मणतो त्याप्रमाणे, मोष्टी झाल्या आहेत खऱ्या. तेव्हां याची ही गर्जना यावेळीं आपल्याला ऐकून घेतली पाहिजे.

चंदनदासाशीं चाणक्याचे याप्रमाणे बोलणे चालले आहे तेंच, कालपाशिक आणि दंडपाशिक यांनी, जीवसिद्धि नांवाच्या क्षणकाला चाणक्याच्या आज्ञेप्रमाणे मुसक्या बांधून शहरभर फिरविण्यास बाहेर काढले. जीवसिद्धि हा कोण होता, हे वाचकांस ठाऊक असेलच. हा चाणक्याचा परम मित्र इंदुशर्मा नांवाचा जो ब्राह्मण होता, तोच होय. चाणक्याच्या सांगण्यावरून तो मुद्दाम राक्षसाच्या पक्षाला अनुसरून त्याच्या तर्फेने लोकांची उठावणी करण्याचा प्रयत्न करित होता. पण हे सर्व त्याचे कृत्य बाह्यात्कारी होतें. चंद्रगुप्ताच्या व चाणक्याच्या विरुद्ध मसलती केल्याने राक्षसाच्या पक्षाची मंडळी त्याच्यावर अधिक विश्वास ठेवीत होती, व त्या निमित्ताने त्याला अंतर्गत भेद कळून येत असत; व ती सर्व हकीकत तो वरचेवर चाणक्याला कळवीत असे. सांप्रत चाणक्याने त्याला शहरांतून हाकून देण्याचा हुकूम दिला, त्यांत तरी विशेष प्रकारचा कांहीं मतलब आहे, व तो पुढे योग्यवेळीं व्यक्त होईल.



जीवसिद्धि हा विशेष लोकप्रिय झाला असल्याकारणाने, त्याच्या मुसक्या बांधून त्याला शहरांतून हाकून देत आहेत हे पाहून, जिकडे तिकडे मोठी गडबड उडाली. शेंकडो मनुष्य त्याच्याबरोबर आरडत ओरडत निघाले. तो गलबला ऐकून चाणक्य घाबरल्यासारखा होऊन, त्याने शार्ङ्गरवाला, 'हे काय आहे ते, पाहून ये असे सांगितले. शार्ङ्गरव बाहेर जाऊन पुनः आंत येऊन झणाला, 'गुरुम-हाराज, चंद्रगुप्ताच्या आज्ञेने राजद्रोह करणारा क्षपणक जीवसिद्धि याचे पांच पाट काढून त्याला शहरांतून हाकून देत आहेत; दुसरे काहीं नाहीं.'

चाणक्याला सर्व माहीतच होतें, पण चंदनदासाला द-हशत बसण्याकरितां जणुं काय आपल्याला त्यांतील कांहींच माहीत नाहीं असे दाखवून तो झणाला, 'अरेरे ! क्षपणका, तुझी आणि अशी अवस्था व्हावी काय ! बरे बरे, राजद्रोहाचे फळ कसे असते त्याचा तुला चांगला अनुभव येऊं दे.' इकडे चंदनदासाला झणाला, 'अहो शेटजी, पाहिलेंतना ! हा राजा चंद्रगुप्त असा मोठा कठोर आहे. त्याचा अपराध कर-णारे जे कोणी असतील त्यांना तो अशी जबर शिक्षा करतो. मी तुमच्या हिताची गोष्ट सांगतों. मित्रांचे सांगणे अवश्य ऐका, आणि मुकाट्याने राक्षसांचे कुटुंब माझ्या हवालीं करा. असें केलेंत झणजे चिरकालपर्यंत तुमच्यावर रा-जाची मेहरबानी होऊन सुखाचा अनुभव घ्याल.'

चंदनदास हा मोठा दृढनिश्चयी मनुष्य होता, व राक्षसाशीं त्याची विशेष मैत्री होती. चाणक्याने त्याला अशी दहशत घातली तरी तो मुळींच घाबरला नाहीं.

तो झणाला, 'राक्षसाचें कुटुंब माझ्या घरीं मुळींच नाही; तें मी देऊं कोटून!'

जीवसिद्धि हा राक्षसाच्या पक्षाचा आहे, असें चंदन-दास समजत होता. तेव्हां त्याची शहरांतून धिंड काढून त्याला हाकलून दिलें हें पाहून चंदनदासाला खेद होऊन, त्याच्यावर दहशत बसेल असें चाणक्याला वाटलें होतें, झणूनच त्यानें अशी कांहीं योजना करून ठेविली होती कीं, आपण चंदनदासाशीं अशा गोष्टी करित असतां जीवसिद्धीला हांकलून दिल्याचें वर्तमान त्याला समजावें. तथापि त्याचा कांहींएक उपयोग झाला नाही.

जीवसिद्धीची धिंड निघाली, इतक्यांत शकटदासाविषयीं जो चाणक्यानें हुकूम केला होता, तो अमलांत आणण्याची तयारी झाली. शकटदास हा त्या दरबारांतला नंदाच्या वेळचा मुख्य चिटणीस होता. अर्थात् तो मोठा कामदार असल्यामुळें पुष्कळ लोकांशीं त्याचा स्नेहसंबंध होता. चाणक्याच्या हुकुमावरून कालपाशिक आणि दंडपाशिक या दोघांनीं त्याच्या मुसक्या बांधून, सुळावर देण्याच्या ठिकाणाकडे ते त्याला घेऊन जाऊं लागले. या-मुळें त्याच्या बरोबरही पुष्कळ लोकांचा घोळका निघाला. पुनः गलबल झालेली ऐकून चाणक्यानें, हें काय आहे तें पाहून येण्याविषयीं सांगितल्यावरून शाङ्गरव बाहेर जाऊन पुन्हा आंत येऊन झणाला, 'गुरुमहाराज, राजद्रोह करणारा तो शकटदास नांवाचा कायस्थ, त्याला सुळावर चढविण्याकरितां नेत आहेत. त्याचा हा गलबला आहे.'

चाणक्य झणाला, 'असें काय! ठीक आहे. आपल्या वाईट कर्मांचें फळ त्याला चांगलें अनुभवूं दे.' पुनः चंदनदासाला झणाला, 'शेटजी, हा राजा चंद्रगुप्त आपला अपराध करणाऱ्याच्या संबंधानें किती कडक आहे हें तुझाला समजलें ना? तुझी राक्षसाच्या कुटुंबाला छेपवून ठेविलें ही गोष्ट तो कधीही सहन करणार नाही, तेव्हां दुसऱ्याची बायको देऊन आपल्या बायकोचें रक्षण करा व प्राणही वांचवा.'

चंदनदास झणाला, 'महाराज, मला काय आपण भय दाखवितां? राक्षसाचें कुटुंब माझ्या घरीं असेल तर मी देऊं, का नसलें तरी देखील दिलें पाहिजे! राजा उग्र शासन करणार, तो अपराध्याला करील, कीं निरपराध्याला करील!'

चाणक्य झणाला, 'चंदनदासा, अद्याप विचार कर. तूं झणतोस त्याप्रमाणें खरोखरच तुझा निश्चय आहे!'

चंदनदास झणाला, 'होहो, खरेंच. माझा हा पक्का निश्चय आहे.'

चाणक्याला, युक्तिप्रयुक्तीनें राक्षसाचें कुटुंब चंदनदास आपल्या हस्तगत करतो किंवा नाही, हें पहावयाचें होतें. त्याला मारावें किंवा दुसरें काहीं करावें, असा त्याचा मुळींच इरादा नव्हता. तथापि बाह्यात्कारें त्यानें जें भाषण केलें, त्यावरून चंदनदासावर काहींतरी भयंकर प्रसंग येणार, हें अगदीं उघड दिसत होतें. असें असूनही चंदनदासानें दृढ निश्चय दाखविला हें पाहून चाणक्याला मनापासून फार आनंद झाला. तो मनांत झणाला, शाबास

चंदनदासा, तुझी धन्य आहे! दुसऱ्याची वस्तु (वायको) समर्पण केली असतां, तीपासून सहज मोठा लाभ होणार, व ती न समर्पण केल्यास प्राणांतिक संकट येणार, अशा प्रसंगीं ती वस्तु न देतां, आपले प्राण संकटांत पडले तरी चिंता नाही, असें ह्मणणारा एका \*शिबिराजावांचून दुसरा कोण आहे? चंदनदासाला ह्मणाला, 'शेदजी, पुनः विचार करा. हा तुमचा निश्चयच आहे?'

चंदनदास ह्मणाला, 'होहो, वरचेवर काय सांगावें?'

हे ऐकून डोळे लाल करून चाणक्य म्हणाला, 'दुष्ट वाणगटा, थांब, राजाचा राग कसा असतो याचा अनुभव घे.'

चंदनदास म्हणाला, 'होहो, त्याविषयीं मी तयारच आहे. तुमच्या अधिकारांत जेवढी कांहीं शिक्षा द्यावयाची असेल तेवढी खुशाल द्या.'

हे ऐकून चाणक्य शाङ्करवाला हांक मारून म्हणाला, 'अरे, माझ्या आज्ञेनें कालपाशिक आणि दंडपाशिक

\* उद्दीनर नांवाच्या देशांत शिबिनामक प्रसिद्ध राजा होता. तो मोठा उदार व दयाळू आहे अशी चवूकडे विशेष प्रसिद्धि होती. एके दिवशीं त्याची परीक्षा पाहण्याकरितां कवडा आणि ससाणा यांचीं रूपे धारण करून अनुक्रमेण आग्नि व इंद्र त्याच्याजवळ प्राप्त झाले. कवडा हें ससाण्याचें भक्ष्य असल्यामुळे तो त्याच्यावर झडप घालण्यास तयार झाला असून कवडा भयभीत होउन शिबिराजाच्या मांडीवर येउन बसला. ससाण्यानें तें आपलें भक्ष्य देण्याविषयीं राजाची पुष्कळ प्रार्थना केली; पण राजानें तें दिलें नाहीं. शेवटीं त्या कवड्याबद्दल पाहिजे तें देण्यास तयार झाला असतांही ससाण्यानें तें कबूल केलें नाहीं, व कवड्याच्या भारंभार आपल्या अंगाचें मांस देखील तर आपण राजी होईन, असें सांगितल्यावरून राजानें आपलें मांस काढून दिलें! त्याचें तें सत्त्व पाहून इंद्र व आग्नि फार संतुष्ट होउन स्वात्का वरदान देतें झाले, अशी कथा महाभारत आदिपर्वत सांगितली आहे.

यांना सांग कीं, ह्या दुष्ट वाण्याला लवकर योग्य शिक्षा द्या. अथवा, इतक्यांत कशाला? तूर्त असूं दे. दुर्गपालक आणि विजयपालक यांना सांग कीं, याचें सारें घरदार लुटून पोराबाळांसह वर्तमान याला सक्त कैदेत ठेवा. मी चंद्रगुप्ताला याच्या संबंधानें काय सांगावयाचें तें सांगेन. आणि मग तोच ह्याला प्राणांतिक शिक्षा देण्याविषयीं हुकूम करील.

गुरुजींची आज्ञा ऐकून शाङ्गरव चंदनदासाला ह्मणाला, 'शेटजी, चला. असे इकडून या.'

हें ऐकून चंदनदास तत्काळ उठला, आणि चाणक्याला येतो म्हणून सांगून, शाङ्गरवाबरोबर निघाला. यावेळीं त्याचा सर्वस्वीं नाश होण्याचा प्रसंग आला होता, तरी त्याला त्याबद्दल फारसें वाईट वाटलें नाहीं. आपल्या स्वतःच्या अन्यायाबद्दल आपल्याला शिक्षा झालेली नसून मित्राच्या कार्याकरितां झाली आहे, याबद्दल त्याला एके प्रकारें समाधानच वाटलें.

चंदनदास निघून गेल्यावर चाणक्य आनंदित होऊन आपल्याशींच ह्मणाला, होहो, आतां मात्र खरोखरच राक्षस माझ्या हातीं आला. कारण, हा चंदनदास त्याचा अत्यंत प्रियमित्र आहे. राक्षसाकरितां त्याच्या आपत्कालीं जसा हा प्राणत्याग करण्याविषयीं तयार झाला आहे, तसाच त्याचे प्राण गेले असें समजून, राक्षसालाही आपण जिवंत रहावें असें वाटणार नाहीं.

शकटदासाला सुळावर चढविण्याविषयीं हुकूम झाला असून सिद्धार्थकाला आंतून काय सूचना झाली होती तें पूर्वी सांगितलेंच आहे. त्याप्रमाणें सर्व तयारी करून सिद्धार्थ-

कानें शकटदासाला तेथून पळवून नेलें, यामुळें बरीच गडबड उडाली. शाईरवानें हें वर्तमान चाणक्याला सांगितलें, तेव्हां चाणक्य मनांत म्हणाला, शाबास सिद्धार्थका, मीं योजलेल्या कामाला आज तूं आरंभ केलास.

शकटदासाला पळवून नेऊन राक्षसाकडे पोहचवावा असें चाणक्यानें सिद्धार्थकाला सांगितलेंच होतें; पण ही गोष्ट त्याला प्रसिद्ध करावयाची नव्हती. बाह्यात्कारें त्याचा हुकूम निराळ्याच प्रकारचा होता. त्याप्रमाणें शाईरवानें, शकटदासाला सिद्धार्थकानें पळवून नेलें, हें वर्तमान सांगतांच तो आपल्याला राग आल्यासारखें दाखवून झणाला, 'एकूण आमच्या हातावर तुरी देऊन शकटदास पळालाना! ते कालपाशिक आणि दंडपाशिक यांच्या सुस्तीमुळें असें झालें असावें. बरें, वत्सा शाईरवा, लवकर जाऊन त्या भागुरायणाला सांग कीं, तूं होईल त्या रीतीनें शकटदासाला पकडून आणण्याची तजवीज कर.'

हें ऐकून शाईरव भागुरायणाला चाणक्याचा हुकूम कळवावयास गेला, तो भागुरायणही पळून गेल्याचें त्याला समजलें. तेव्हां दुःखित होऊन परत येऊन त्यानें तें वर्तमान चाणक्याला कळविलें.

भागुरायण पळाला, तो देखील चाणक्याच्या सांगण्यावरूनच. शाईरवानें तो गेला हें वर्तमान सांगतांच, चाणक्य मनांत झणाला, जाऊं दे, खुशाल जाऊन कार्यसिद्धि करून येऊं दे. बाह्यात्कारें राग आल्यासारखें दाखवून शाईरवाला झणाला, 'वत्सा शाईरवा, पहातोस काय? माझ्या आज्ञेनें भद्रभट, पुरुषदत्त, दिंगरात, बलगुप्त, राजसेन, रोहिताक्ष आणि विजयवर्मा यांना सांग कीं,

लवकर पाठलाग करून त्या दुष्ट भागुरायणाला पकडून माझ्या समोर घेऊन या.

विचाऱ्या भोळ्या शार्ङ्गरवाला ह्या कारस्थानी गुरुजींचें कुल्य काय माहीत! तो त्याची आज्ञा होतांच भद्रभट इत्यादिकांना त्याचा हुकूम सांगण्यास बेला, आणि शोध करून पहातो तो तेही गेले असें समजलें. तेव्हां घाबरा होऊन परत गुरुजीजवळ येऊन झणाला, 'छे! सारेंच विपरीत झालें आहे. आपण सांगितलेले ते भद्रभट इत्यादिकही आज पहाटेसच पळून गेले!'

हे ऐकून चाणक्याला मनापासून आनंद झाला. तो मनांत झणाला, जाऊंदेत. त्यांचा मार्ग त्यांना सुखकर होवो! शार्ङ्गरवाला म्हणाला, 'वत्सा, एकूण ते सारे पळून गेलेना! जाऊंदेत बेटें. त्यांच्याबद्दल विषाद बाळगण्याचें कांहीं कारण नाही. असें पहा, जे मनांत कांहीं हेतु धरून गेले असतील ते खुशाल जावोत. आतां जे बाकी राहिले असतील तेही जाण्याविषयीं कडेकोट तयारी करणार तर करोत बापडे. शेंकडों शूर सरदारांपेक्षांही अधिक बळकट व नंदाचा उच्छेद केल्यानें जिचा महिमा सर्व लोकांला विदित झाला आहे, अशी माझी बुद्धि गेली नाहीं झणजे बस आहे! दुसऱ्या कोणाचीही मला जरूर नाही.'

आसनावरून उठून आकाशाकडे दृष्टि लावून झणाला, 'त्या दुष्ट भद्रभट इत्यादिकांना मी आतां परत आणवितों.' मनांत झणाला, दुरात्म्या राक्षसा! आतां कोठें जाशील बरें! लवकरच—आपल्या इच्छेप्रमाणें संचार करणारा, व ज्याची दान (मद) शक्ति मोठी उज्ज्वल आहे, असा मदेनमत्त होऊन स्वैर फिरणाऱ्या जंगली हत्तीप्रमाणें, उ-

न्मत्त झालेला जो तूं त्या तुला आपल्या बुद्धीच्या योगानें मीं जखडून टाकून चंद्रगुप्ताकरितां मी तुझ्या पायांला फांस लावीन यांत कांहीं संशय नाही.

चाणक्यानें, ज्या मलयकेतूचा राक्षसानें आश्रय केला होता, त्याचें सर्व सैन्य नाहीसें करून, राक्षसाला अगदीं गोगलगाईसारखा करून आपलें म्हणणें त्याच्याकडून कबूल करवावें, असा विचार केला होता. या कार्मीं आपले विश्वासू मनुष्य मलयकेतु व राक्षस यांच्याजवळ त्याला ठेवावयाचे होते. कुसुमपुरांत राहणाऱ्या आपल्या पक्षाच्या लोकांवर राक्षस बहुतकरून विश्वास ठेवण्यास संशय घेणार नाही, झणून त्यानें ही मुद्दाम मसलत केली होती. वर सांगितलेल्या मंडळींत शकटदास मात्र चाणक्याचा मनापासून द्वेष करणारा होता. बाकी, सिद्धार्थक, जीवसिद्धि, भागुरायण, भद्रभट इत्यादि मंडळी चाणक्याची पूर्ण पक्षपाती असून, ते त्याच्या कामाकरितांच झटत होते. तरी बाह्यात्कारें चंद्रगुप्ताच्या विरुद्ध बडबड करावयाची व त्याच्या विरुद्ध नेहमीं कांहीं मसलती करावयाच्या, असा त्यांनीं क्रम चालविला होता. यामुळे अर्थात् ते राक्षसाच्या पक्षाचे आहेत असें जिकडे तिकडे प्रसिद्ध झालें होतें.

राक्षसाच्या पक्षाचे जे कोणी असतील त्यांना आतां कुसुमपुरांत राहणें हें मोठें धोक्याचें आहे असें, शकटदासाला सुळावर देण्याचा हुकूम दिला यावरून, सर्व लोकांस माहित झालें. व हेंच निमित्त करून, आह्मांस रक्षण करणारा तिकडे कोणी नाही असें सांगायला लावून भद्रभटादिकांना चाणक्यानें पळवून लावले. तेव्हां अर्थात् ते राक्षसाच्या विश्वासाला पात्र झाले! हा प्रकार पुढें येईलच.



## भाग दुसरा.

कुसुमपुरांत काय काय मसलती चालल्या आहेत ते समजून घेत्याकरितां राक्षसांनै विराधगुप्त नांवाचा एक आपला विश्वासू हेर तिकडे पाठविला होता. तो कुसुमपुरांत जाऊन तिकडील हकीकत समजून घेऊन परत राक्षसाकडे आला. आपली कोणाला ओळख पटूं नये, झणून त्यानें गारुड्याचा वेष घेतला होता. दोहोंकडे दोन वेळूंचे करंडे शिंक्यांत घालून ती कावड त्यानें आपल्या खांद्यावर घेतली होती. सर्वांगाला राख लावली असून कंबरेला कांचा गुंडाळला होता, व डोक्याला एक भगवी चिंधी बांधली होती. हातांत पुंगी व हाडें घेतलीं होती. या प्रकारचा सर्प खेळवून पोट भरणाऱ्यांचा वेष घेऊन तो फिरत फिरत राक्षसाच्या घराजवळ आला. तो आपल्याशींच झगाला, जे तंत्राची युक्ति जाणून यथास्थित मंडल लिहितात, व जे आपला मंत्र गुप्त राखतात, ते सर्पराजाची सेवा योग्य प्रकारें करूं \*जाणतात.

विराधगुप्त राक्षसाच्या घराजवळ येत आहे इतक्यांत त्याला वाटेत एक गृहस्थ भेटला. त्याला याचा विचित्र वेष पाहून मोठें कौतुक वाटल्यावरून, तूं कोण झणून त्यानें त्याला विचारलें.

विराधगुप्त झगाला, 'भल्या गृहस्था, मी सर्प खेळविणारा गारुडी आहे. माझे नांव जीर्णविष.' कसलेंही जलाल

\*या वाक्यांतील तंत्र, मंडल आणि मंत्र या शब्दांत श्लेष आहे. विराधगुप्तानें साप खेळविणाऱ्याचें सोंग घेतलें होतें त्याला अनुसरून अर्थ करावयाचा तो वर दिलाच आहे. पण हेंच वाक्य राजाकडेही लागतें. तंत्र म्हणजे राजाचे कामदार वगैरे लोक, मंडल म्हणजे राज्य, मंत्र म्हणजे मसलत हिचें योग्य रक्षण झालें असतां राजाचें रक्षण होतें, असा अभिप्राय.

विष असलें तरी त्याचा वेग मी जिरवितों, झणून लोकां-  
नीं माझे हें नांव ठेविलें आहे.'

तो गृहस्थ झणाला, 'माझीही सर्पाशीं खेळण्याची इ-  
च्छा आहे.'

विराधगुप्त झणाला, 'तर मग तुझी येथें कोणता धंदा  
करीत असतां?'

गृहस्थ झणाला, 'मी राजदरबारांत चाकरी करीत  
असतां.'

विराधगुप्त झणाला, 'तर मग तुझी सर्पाशीं खेळतच  
आहां!'

गृहस्थ झणाला, 'तें कसें?'

विराधगुप्त म्हणाला, 'अहो, असें सांगतात कीं, विषारी  
माणि, मंत्र, औषधि इत्यादिकांत कुशल असणारा, सर्पांला  
खेळविणारा, उन्मत्त हत्तीवर बसणारा, राजदरबारांत  
सेवा करणारा, आणि लढाईत आपल्याला जय मिळाला  
म्हणून बेफाम वागणारा; हे कधींना कधीं तरी नाश पाव-  
ल्यावांचून रहात नाहीत.'

तो गृहस्थ झणाला, 'बरें, पण तुझ्या या पेटान्यांत काय  
काय जिनसा आहेत?'

विराधगुप्त झणाला, 'माझे पोट भरण्याचें साधन सर्प,  
तसेंच काहीं विषापहारी औषधें, हीं यांत भरलीं आहेत,  
दुसरे काहीं नाहीं.'

गृहस्थ झणाला, 'तर मग तीं पहावीं अशी माझी इच्छा आहे.'

विराधगुप्त झणाला, 'तें खरें; पण तीं दाखविण्यासारखी  
ही जागा नाही, हा जवळच मोठा वाडा दिसतो आहे,  
तेथें चला झणजे दाखवितों.'

गृहस्थ झणाला, 'अरे बापरे ! तें घर कोणाचें तें सम-जलास का ? तें अमात्य राक्षसाचें घर. तेथें आमच्या सार-ख्याचा प्रवेश देखील होणें कठीण.'

हें ऐकून विराधगुप्त झणाला, 'तर मग तुम्ही आपले आल्या वाटेनें खुशाल जा. मी घरोघर भिक्षा मागणारा असल्यामुळें मला ह्या वाड्यांत जाण्याला कांहीं अटकाव होणार नाहीं.'

विराधगुप्ताचें हें वाक्य ऐकून तो गृहस्थ तडक पुढें चालता झाला. इकडे विराधगुप्तही तोंडांनें कांहीं म्हणत झणत, राक्षसाच्या वाड्याच्या दरवाज्यांत आला, आणि मनांत म्हणाला, पुढें काय होईल कोणास ठाऊक ? चंद्रगुप्त आर्य चाणक्याच्या मसलतीनें वागतो आहे हें पाहून मला आमचे प्रधान राक्षस यांचा प्रयत्न अगदीं व्यर्थ आहे असें वाटतें. आणि इकडे राक्षसाच्या सल्लामसलतीनें वागणाऱ्या मलयकेतुकडे पाहिलें झणजे, चंद्रगुप्त सार्वभौम पदवीपा-सून चळला असेंच वाटतें. यामुळें एकंदरीत कांहीं निश्चय करितां येत नाहीं. चाणक्याची बुद्धि हीच कोणी एक दोरी तिनें जिवें अंग घट्ट बांधलें आहे अशी, मौर्य राजा चंद्रगुप्त, याची लक्ष्मी एक वेळ स्थिर आहे असें वाटतें. पण पुनः उपायरूपी हातांनीं राक्षसांनीं तिला ओढून घेतलें आहे असेंही वाटतें. एकंदरीत ह्या दोघां बुद्धिशाली उत्तम प्रधानांचा विरोध पडल्यामुळें नंदाची कुलपरंपरा-गत राज्यलक्ष्मी संशयांत पडली आहे यांत कांहीं संशय नाही. कारण, परस्परांचा विरोध करणारे हे राक्षस आणि चाणक्यरूपी दोघे मदोन्मत्त जंगली हत्ती लढत असून, या दोघांच्या मध्ये भयभीत झालेल्या हत्तिणी-सारखी ती राजलक्ष्मी खिन्न होत आहे. असो. ते

दोघेही समर्थच आहेत. कोणाची सरशी होईल तें पुढें दृष्टीस पडेलच. आपण आपला धनी राक्षस याची भेट घेऊन त्यानें सांगितलेल्या कामाचें काय झालें तें त्याला कळवावें म्हणजे झालें. असा विचार करून विराधगुप्त आंत आला.

यावेळीं राक्षस एका मऊ रुजाभ्यावर चिंताक्रांत होऊन बसला होता. त्याच्याजवळ एक हुजऱ्या मात्र उभा होता. राक्षसाला किती दुःखें प्राप्त झालीं होती, व चितेंनें त्याचें अंतःकरण किती व्यग्र झालें होतें, याचें वर्णन देखील करतां येत नाहीं. तो आपले यजमान नंद याचें स्मरण करून डोळ्यांत अश्रु आणून झणाला, हाय हाय! यापरतें आणखी दुःख तें कोणतें? न्याय, पराक्रम, उत्तम गुण यांच्या योगानें शत्रूचा समूळ उच्छेद करून सर्वांला अजिंक्य झालेले यादव जसे आपल्या कृतीनें नाश पावले, तसें नंदाचें एवढें मोठें कुल निर्दय दैवानें नाहींसें करून टाकल्यामुळें रात्रंदिवस चिंता आणि शोक यांनीं व्याकूळ होऊन मी आपल्या धन्याच्या शत्रूचा सूड उगंविण्याचा प्रयत्न करीत आहे. परंतु त्याचा काय उपयोग? त्यांच्यापैकीं कोणी तरी जिवंत असता, तर माझ्या या कृत्याचें सार्थक झालें असतें. सांप्रत, भित नसतां चित्रें काढण्याचा प्रयत्न करावा, त्याप्रमाणें हें माझें कृत्य आहे. सांप्रत मी आपल्या यजमानांवांचून अगदीं परकी अशा ह्या मलयकेतूची चाकरी पतकरली आहे. ती पाहिल्या स्वामीवरची माझी भक्ति कमी झाली म्हणून, किंवा आपली चैन यथेच्छ चालावी झणून, अथवा प्राण जातील या भयानें, किंवा आपली प्रतिष्ठा वाढावी झणून, पतकरली आहे, असें

नाहीं; तर, माझा मुख्य हेतु असा आहे कीं, शत्रूचा वध करून, परलोकांत असणाऱ्या आपल्या नंदमहाराजांच्या आत्म्याला हें वर्तमान ऐकून संतोष व्हावा !

आकाशाकडे पाहून डोक्यांत अश्रु आणून पुनः झणाला, 'भगवति, कमलालये लक्ष्मि, खरोखर तुला गुणांची म्हणून पारखच नाहीं असें वाटतें; कारण, तुला नेहमीं आनंद देणारा असा महाराज नंद, याला सोडून, त्याचा शत्रु मौर्य चंद्रगुप्त, याचा काय झणून तूं आश्रय केलास तें सांग बरें? मदोन्मत्त हत्ती मरण पावला असतां त्याच्या गंडस्थलांतून वाहणारी मदाची धारा जशी तेथल्या तेथेंच नाहींशी होते, तशी तूं नंदाबरोबर कां नाहींशी झाली नाहींस ?'

'खरोखर तूं अकुलीन आहेस असें वाटतें. कारण, ज्यांचीं कुलें विशेष प्रसिद्ध आहेत असे ह्या पृथ्वीवरील सर्व राजे काय जळून नाहींसे झाले, म्हणून तूं ह्या नीच कुळांतल्या चंद्रगुप्ताला वरलेंस? अथवा तुझ्याकडे तरी काय दोष आहे! मोहोळाच्या फुलासारखी अत्यंत चपल अशी नागरिक स्त्रियांची बुद्धि, पुरुषाचे गुणावगुण पहाण्याचे कामीं अगदीं चळल्यासारखी होते. तेव्हां तुझीही तशीच अवस्था झाली असेल !'

अंमळ राग आल्यासारखें करून म्हणाला, 'दांडगे लक्ष्मि, आतां तुझी मी खोड मोडतो. तूं त्या दुष्ट चंद्रगुप्ताचा आश्रय केला आहेस, नाहीं? त्यालाच मी नाहींसा करतो, झणजे तूं निराश्रित कोठें राहशील ती पाहूंया.'

पुनः कांहीं विचार करून झणाला, माझा प्रियमित्र चंदनदास याच्या घरीं मी आपलें कुटुंब ठेवून आलों हें फार

योग्य केलें. कारण, कुसुमपुर शत्रूपासून सोडवून घेण्याच्या कामीं राक्षस उदासीन झाला नाही, असें त्यावरून लोक अनुमान करतील. माझीं बायकापोरेंच तेथें आहेत तेव्हां मला तिकडचें अगत्य आहे हें सहजच उघड होतें.

आणि यावरून तेथें आमच्या पक्षाचे जे लोक आहेत ते आपला उद्योग मंद पडूं देणार नाहीत. चंद्रगुप्ताचा घात करण्याविषयीं जे विचारी भयंकर उपचार करणारे लोक तेथें ठेवले आहेत, व शत्रूचीं कृत्यें हाणून पाडण्याचें ज्यांना काम सांगितलें आहे, त्यांत शकटदास हा मुख्य आहे. त्याच्याकडे पुष्कळ द्रव्य दिलें असून, तो नेहमीं माझ्या इच्छेप्रमाणें उद्योग करित आहे. तसेंच घरोघरीं शत्रूकडील बातमी समजण्याकरितां व त्यांच्या गुप्त मसलती फोडण्याकरितां जीवसिद्धि इत्यादि मित्र तेथें ठेविले आहेत. तेव्हां एकंदरीत कार्यसिद्धि होण्याविषयीं फारसा संशय आहे असें नाही. आपले पुत्र, तसेंच सेवक, आप्त, इष्टमित्र, यांसह वर्तमान आमचे महाराज नंद, यांनीं ज्याला, वाघाच्या छाव्याला घरांत पोसावा त्याप्रमाणें पोसून, लहानाचा थोर केला, व शेवटीं ज्यानें आपल्या त्या दयाळू पोशिंध्याचा नाश केला, त्या चंद्रगुप्ताच्या वर्मावर बुद्धिरूप बाणानें प्रहार करून मी त्याचा शेवट करीन. पण जर दैव मला प्रतिकूल न होईल तरच ही गोष्ट घडणार आहे. कारण, तें प्रतिकूल झालें तर पुष्कळ प्रयत्न करून देखील कांहीं उपयोग नाही !

राक्षस याप्रमाणें आपल्याशींच विचार करित बसला आहे इतक्यांत, मलयकेतुकडून जाजली नांवाचा झतारा चोपदार कांहीं दागिने घेऊन त्याच्या भेटीस आला.

तो आपल्याशीच झणाला, जरा (म्हातारपण) हीच कोणी एक चाणक्याची मसलत, हिने नंदराजाप्रमाणें माझे ताहण्य नाहीसें करून, जशी कुसुमपुरांत चंद्रगुप्ताची स्थापना केली, तशी विषयाची इच्छा दूर करून, सांप्रत माझ्या शरीरांत धर्माची स्थापना केली आहे. सध्या मलयकेतूचा आश्रय करून—दिवसें दिवस ज्याचें ऐश्वर्य वाढत आहे, अशा चंद्रगुप्ताला जिंकण्याविषयीं राक्षस प्रयत्न करीत आहे; पण जिंकण्यास जसा समर्थ होत नाही, तसा कुलपरंपरेनें प्राप्त झालेली ही राजसेवा हिच्या संबंधीं जो माझा लोभ, तो धर्माला जिंकण्याविषयीं इच्छा करतो, पण तसें करण्याला समर्थ मात्र होत नाहीं! राक्षसाच्या जवळ येऊन म्हणाला, 'अमात्यांचें कुशल असो!'

जाजली हा वयोवृद्ध असून त्याची योग्यताही मोठी होती; यामुळे राक्षस त्याला विशेष मान देत होता. तो त्याला नमस्कार करून तत्काल उठून उभा राहिला, आणि आपल्या प्रियवदक नांवाच्या हुजऱ्याला त्यानें आसन आणावयास सांगितलें. तें त्यानें आणून दिल्यावर दोघेही आपापल्या आसनावर बसले.

नंतर जाजली झणाला, 'कुमार मलयकेतु याची आपल्याला एक विनंती आहे. त्याचें झणणें असें आहे कीं, अलीकडे फार दिवस आपण कांहीं अलंकार वगैरे मुळींच धारण करीत नाहीं, हें पाहून मला फार वाईट वाटतें. आतां हें खरें आहे कीं, आपल्याला आपले पूर्वीचे यजमान, महाराज नंद, यांच्या गुणांचा एकाएकीं विसर पडावयाचा नाही, व त्यामुळे आपलें मन उदास राहिल.

तथापि माझ्या विनंतीला आपण मान द्यावा अशी माझी प्रार्थना आहे.'

असें बोलून जाजलीनें कांहीं दागिने आणिले होते, ते राक्षसाच्या पुढें ठेविले, आणि हात जोडून झणाला, 'कुमार मलयकेतूनें हे दागिने दिले आहेत, यांचा स्वीकार करण्याचा अनुग्रह करावा.'

त्यावर राक्षस म्हणाला, 'आर्या जाजले, माझ्या सांगण्यावरून कुमाराला अशी विनंती कर कीं, तुझ्या गुणांनीं आमचें मन आपल्याकडे ओढून घेतल्यामुळें आम्हांस आमच्या पहिल्या धन्याच्या गुणांचें अगदीं विस्मरण झालें. मी अलंकार धारण केले असते; पण ज्यांनीं अद्याप आपला पराक्रम दाखविला नाहीं, व शत्रूनें केलेल्या अपमानाचा कलंक ज्यांच्यावरून अद्याप गेला नाहीं, अशा या माझ्या अवयवांना अलंकार घालावे, असें मला वाटत नाहीं; जोंपर्यंत शत्रूचें सर्व सैन्य मारून, त्याला अगदीं पादाक्रांत करून कुसुमपुरांतल्या सुगांग नांवाच्या चौकांतल्या सुवर्णमय सिंहासनावर तुला बसविलें नाहीं, तोंपर्यंत हे अलंकार धारण करण्यांत काय अर्थ आहे?'

हे ऐकून जाजलि म्हणाला, 'प्रधानजी, आपल्यासारखे कार्यकर्ते असल्यावर मलयकेतूला तें सिंहासन मिळणें फारसें कठीण नाहीं! ईश्वरकृपेनें त्या सर्व गोष्टी होतीलच. तर सांप्रत मलयकेतूची एवढी प्रार्थना मान्य करून आपण हे अलंकार धारण करावेत.'

हे ऐकून राक्षस झणाला, 'आर्य जाजले, कुमार मलयकेतूप्रमाणें तुझेही सांगणें मला मोडतां येत नाहीं, झणून मलयकेतूच्या झणण्याप्रमाणें करतो.' असें बोलून



राक्षसांनं ते अलंकार आपल्या अंगावर घातले.

ज्या कामाकरितां आपण आलों होतो तें काम झालें असें पाहून, जाजलीनं राक्षसाचा निरोप घेतला. तो बाहेर निघून गेल्यावर राक्षस, आपला हुजऱ्या प्रियंवदक, याला झणाला, 'अरे, बाहेर कोणी आमच्या भेटीची इच्छा करून बसला आहे असें वाटतें. तर तो कोण आहे तें पहा.'

त्याची आज्ञा होतांच प्रियंवदक बाहेर आला, आणि चौकांत विराधगुप्त बसला होता, त्याला झणाला, 'बाबा, तूं कोण आहेस ? आणि कशाकरितां आलास ?'

हें ऐकून विराधगुप्त झणाला, 'दादा, मी सर्प खेळविणारा गारुडी आहे. माझें नांव जीर्णविष. दिवाणजींच्या पुढें सर्पाचा खेळ करावा अशी माझी इच्छा आहे.'

प्रियंवदक म्हणाला, 'अमळ थांब तर मी यजमानांला विचारून येतों,' असें सांगून त्यानें राक्षसाला त्याची इच्छा कळविली.

याच वेळीं राक्षसाचा डावा डोळा लवूं लागला, तें पाहून तो मनांत म्हणाला, काय आहे कोणास ठाऊक ! माझा हा डावा डोळा लवतो आहे आणि याच वेळीं सर्पाचें दर्शन होणार, तेव्हां एकंदरीत कांहीं चांगलेंसें वाटत नाही. प्रियंवदकाला म्हणाला, 'अरे, त्या गारुड्याला सांग की, आम्हांला सापांच्या खेळांत कांहीं विशेष मौज वाटत नाही. त्याला कांहीं तरी देऊन खुष करून घालीव झणजे झालें.'

राक्षसाच्या हुकुमाप्रमाणें प्रियंवदक बाहेर येऊन त्या गारुड्याला कांहीं देऊन झणाला, 'दिवाणजींची भेट घेऊन तुला जें कांहीं मिळायचें होतें तें हें दिलें आहे. आतां उगीच सर्प खेळविण्याची मेहनत तरी कशाला करतोस ?

दिवाणसाहेबांला यावेळीं कांहीं काम आहे. सापाच्या खेळाची त्यांना कांहीं विशेष मौज वाटत नाही. तर तू आपला जा.

हे ऐकून विराधगुप्त काकुळतीस येऊन प्रियंवदकाला झणाला, 'दादा, माझ्याकरितां पुनः एकदां दिवाणजींना विनंती करा. त्यांना सांगा, मी केवळ साप खेळवूनच पोटा भरणारा आहे असें नाही. मी प्राकृत भाषेत उत्तम कविता करणारा आहे. तथापि त्यांच्या मनांत दर्शनाचा लाभ घ्याव्याचा नसेलच, तर माझे एवढे हे पत्र तरी वाचून पहावे, अशी विनंती करा.' असें बोलून विराधगुप्ताने कागदावर एक आर्या लिहून प्रियंवदकाच्या हातांत दिली.

प्रियंवदक हा मला माणूस होता. श्रीमंतांच्या येथील जाकर उद्धट असतात, तसा त्याचा स्वभाव नव्हता. तो इतका काकुळतीस येऊन सांगतो आहे तर आपलें काय गेलें, असा विचार करून त्यानें तें पत्र राक्षसाच्या हातीं आणून दिलें, व त्याचें काय झणणें होतें तेंही सांगितलें.

राक्षसाने तें पत्र घेऊन आर्या वाचली तीत—'आपल्या चातुर्यानें कुसुमांतला सर्व रस प्राशन करून भ्रमर जें कांहीं बोलतो तें ऐकिलें असतां त्यापासून दुसऱ्याचें मोठें कार्य होतें,' असें लिहिलें होतें.

राक्षसाला ती आर्या वाचतांच पूर्वीच्या गोष्टीचें स्मरण झालें. तो मनांत झणाला, ओहो ! कुसुमपुरांतला सर्व वृत्तांत जाणणारा असा मी तुमचा हेर आहे, असें ह्या आर्येंत सूचविलें आहे. दुसऱ्या कामाकडे लक्ष्य गेल्यामुळे व मनांत अनेक विचार घोळत असल्यामुळे मला आपल्या हेराचें देखील स्मरण राहिलें नाही. याची ही

आर्या वाचल्यावरून मला आठवण झाली. गारुड्याचा वेब घेणारा हा माझा हेर विराधगुप्त असावा यांत कांहीं संशय नाही. नंतर प्रियंवदकाला हणाला, 'अरे, त्याला आंत घेऊन ये. खरोखर तो उत्तम कवि आहे. तेव्हां त्याच्याकडून कांहीं सुभाषित ऐकिलें पाहिजे.'

याप्रमाणें राक्षसाचा हुकूम होतांच प्रियंवदक बाहेर जाऊन त्या गारुड्याला आंत घेऊन आला. गारुडी राक्षसाला पाहून आपल्याशींच हणाला, 'स्वारी या वेळीं कांहीं चिंतन करीत बसली आहे. कारण डावा हात, तोंड तिरकस फिरवून, गळ्यावर ठेविला आहे. पण ह्याच्या उद्योगावरून संकित झालेली राजलक्ष्मी चंद्रगुप्ताच्या छातीवर अद्यापि वक्रदृष्टि करीत नाही.'

विराधगुप्तानें अमात्य राक्षसाला मुजरा केला, तेव्हां राक्षसाच्या तोंडांतून सहज 'कोण तो, विराध!' इतकीं अक्षरें निघालीं; पण त्याचें नांव यावेळीं उघड करावयाचें नव्हतें, हणून जीभ चाबून प्रियंवदकाला हणाला, 'अरे, आतां सर्पाशीं खेळावयाचें आहे, तेव्हां येथें नोकरांचाकरांचें कांहीं विशेष काम नाही. आणि तूंही बाहेर देवडीवर उभा राहिलास तरी चालेल.'

राक्षसाला विराधगुप्ताशीं एकांत करावयाचा होता, हणून त्यानें प्रियंवदक व इतर नोकर यांना बाहेर जाण्याविषयीं हा इशारा केला, त्याप्रमाणें ते दूर गेले. नंतर राक्षस विराधगुप्ताला हणाला, 'हें आसन आहे, यावर बस.'

त्याची आज्ञा होतांच विराधगुप्त आसनाला स्पर्श करून जमिनीवरच बसला. विराधगुप्ताला पाहून राक्षसाला पूर्वीच्या गोष्टीची आठवण झाली. नंदाच्या कारकीर्दीत

विराधगुप्तही एका अधिकारावर होता, व त्यामुळे त्याची स्थिति चांगली होती. सांप्रत तो दरिद्रावस्थेत होता. त्यांतून हेराचें काम पतकरल्यामुळे त्यानें केंस वाढविले होते. अंगावर खंडीभर मळ सांठला होता. त्याची पूर्वीची व सांप्रतची स्थिति आठवून राक्षसाला फार वाईट वाटलें. त्याच्या डोळ्यांतून अश्रु वाहूं लागले. तो झणाला, 'अरे, महाराजांच्या (नंदाच्या) पायांची सेवा करणारे तुम्ही लोक, तुमची आणि अशी स्थिति व्हावी काय ! कालगति विचित्र आहे !'

विराधगुप्त झणाला, 'दिवाणसाहेब, यावेळीं शोक करणें उचित नाहीं. यद्यपि सांप्रत आमची अशी दशा झाली आहे, तथापि लवकरच आपण आम्हांला पूर्वाच्या स्थितीवर पोचवाल अशी आमची खात्री आहे.'

राक्षस झणाला, 'पुढें जें काय होईल तें खरें; पण गद्या, आधीं कुसुमपुराकडील काय हकीकत आहे ती सांग.'

विराधगुप्त झणाला, 'दिवाणजी, कुसुमपुरांतली हकीकत फार मोठी आहे. आतां ती कोठपासून सांगूं तें सांगा.'

राक्षस झणाला, 'बाकीची हकीकत असे. चंद्रगुप्तानें नगरांत प्रवेश केला व त्यावेळीं त्याचा घात करण्याकरितां आम्हीं जे लोक नेमिले होते, त्यांनीं काय काम केलें, तेथपासून सर्व हकीकत सांग झणजे झालें.'

हें ऐकून विरधगुप्त झणाला, 'सांगतों ऐका. शक, यवन, किरात, कांबोज, पारसीक, बाल्हीक इत्यादि मोठे मोठे, चाणक्यानें आपल्या शहाणपणानें वश करून घेतलेले वीर व चंद्रगुप्त यांनीं पूर्वीं जमविलेले आणि पर्वतराजाच्या सैन्यांतून त्याला अनुकूल झालेले असे पुष्कळ

सरदार यांनी, प्रलयकालीं खवळलेल्या समुद्रांनीं वेढलेल्या भूमंडलाप्रमाणें, कुसुमपुर आसमंतात् वेढलें आहे.'

सरदारांचें नांव ऐकून त्या शूर राक्षसाची वीरश्री प्रगट झाली. तो तत्काल तरवार हातांत घेऊन कावऱ्या-बावऱ्या मुद्रेनें विराधगुप्ताला झणाला, 'अरे ! मी जिवंत असतां कुसुमपुराला वेढा घालणार कोण आहे !'

यावेळीं प्रवीरक नांवाचा हुजऱ्या जवळ होता, त्याला तो झणाला, 'अरे, आतां लवकर अशी व्यवस्था कर कीं, तटबंदीच्या भोंवतीं, धनुष्य घेऊन लढणाऱ्या वीरांना वेढा द्यावयाला सांग. तसेंच वेशीवर, शत्रूच्या हत्तींचीं गंड-स्थलें फोडणारे असे, हत्ती ठेव. जे माझ्याबरोबर शत्रूवर हल्ला करायाला तयार असतील, व ज्यांला प्राणापेक्षां कीर्ति अधिक वाटत असेल, व जे मृत्यूचें भय बाळगीत नसतील, त्यांनीं आतांच्या आतां माझ्याबरोबर बाहेर निघावें !'

वस्तुतः या वेळीं राक्षसाचा हा आवेश मोठा चमत्कारिक होता. कारण कुसुमपुराशीं आतां त्याचा काय संबंध राहिला होता ! त्यानें बहुत दिवस त्या नगरांत राहून मोठा अधिकार चालविला होता, व तो निस्सीम स्वामि-भक्त होता, यावरून कुसुमपुर सांप्रत शत्रूच्या हातीं गेलें आहे, त्याचें स्मरण न राहून त्यानें पूर्वीचा बहुत दिवसांचा अभ्यास व मनाचा ग्रह यांला अनुसरून तें आपल्याच ताब्यांत आहे असें समजून, वरील भाषण केलें. तें ऐकून विराधगुप्त झणाला, 'दिवाणसाहेब, उगीच रागावूं नका. पूर्वी झालेली गोष्ट यावेळीं मी सांगत आहे.'

हें ऐकून राक्षस खुस्कारा सोडून झणाला, 'अरेरे ! एकूण ही झालेली गोष्ट आहे. मी समजत होतो, यावेळीं हें चा-

ललें आहे कीं काय. तरवार खाली ठेवून नंदराजाला उद्देशून झणाला, 'महाराज नंदा, मजवर तुझी किती मेहेरबानी होती तिची मला वरचेवर आठवण होते. कुसुमपुरांत लढाई चालली होती तेव्हां—जिकडे हें हत्तीचें सैन्य लढत आहे तिकडे राक्षस जाऊन त्यांचा पराभव करील; हरिणांसारखे किंवा उंचावरून पडणाऱ्या उदकाच्या प्रवाहासारखे चपल असे हे स्वार राक्षसच मागे हटवील; तसेंच ह्या पायदळाचा राक्षसच नाश करील; याप्रमाणें वरचेवर मला अनेक हुकूम करणारा तूं—जें तें काम राक्षसानें करावें असें समजत होतास, व त्यामुळे प्रीतीनें जणुं काय हजारों राक्षस आपल्या जवळ आहेत असें तुला वाटत होतें. हाय हाय! ते दिवस गेले. बरें, विराधगुप्ता, पुढें काय सांगणार तें सांग.'

विराधगुप्त झणाला, 'याप्रमाणें जिकडून तिकडून शहराला शत्रूचा वेढा पडला असून कित्येक दिवस एकसारखें युद्ध चाललें होतें. शहरांतल्या लोकांना बाहेर जाण्यास सबड मिळत नसल्यामुळे, ते फार कंटाळले होते. एकंदरीत, लोकांचा नाश होत असून त्यांना फार संकटें भोगावीं लागतात झणून त्यांच्यावर दया करण्याकरितां महाराज सर्वार्थसिद्धि हे भुयाराच्या वाटेनें तपोवनांत निघून गेले, तेव्हां यजमानांच्या वियोगानें तुमचेही हातपाय गळल्यासारखे होऊन, पुनः नंदाचें राज्य त्याला मिळवून देण्याकरितां तुम्हीही भुयाराच्या वाटेनें निघून गेल्यावर, चंद्रगुप्ताला मारण्याकरितां झणून जी तुम्ही विषकन्या पाठविली होती, तिच्या योमानें विचाऱ्या पर्वतराजाचा घात झाला.'

हें ऐकून राक्षस कपाळाला हात लावून झणाला, 'गद्या

हा काय चमत्कार झाला तो पहा. कोणत्या तरी एका मनुष्याचा घात करण्याला समर्थ अशी कर्णाच्या \*वासवी शक्तीसारखी मीं ती विषकन्या बाळगून ठेविली होती. तिच्या योगाने, जसा कर्ण अर्जुनाला मारण्याची इच्छा

\* कर्ण हा मोठा पराक्रमी वीर होता. असे सांगतात की, जन्मतः त्याच्या अंगावर अभेद्य कवच उत्पन्न झाले होते व त्याच्या योगाने तो लढाईत अजिंक्य होता. त्याचे बळ कमी करावे म्हणून आपला पुत्र अर्जुन याच्या हिताकरिता इंद्राने ब्राह्मणाचे रूप धारण करून, कर्ण वैश्वदेव करून काकबलि टाकायला बाहेर आला त्या वेळी त्याच्याजवळ कवचाची भिक्षा मागितली. कर्ण जसा पराक्रमी होता तसाच दानशूरही होता. त्याने त्या ब्राह्मणाला आपले अंग तासून कवच देण्याचे कबूल केले. इंद्र अशा रीतीने कपटवेषाने त्याच्याकडे येणार हे त्याचा बाप सूर्य याने आधीच त्याला सांगितले होते. याशिवाय कवचाची भिक्षा मागणार हा कोणी सामान्य भिक्षुक नाही असे समजून कर्णाने त्याची पुरती ओळख काढली, व कवचाप्रमाणे आपले अंग तासून कवच तर त्याला दिलेच; पण त्याच्या बदल्य शक्ति नांवाचे इंद्राचे, कधीही निष्फळ न जाणारे, आयुध होते ते मागून घेतले. त्यालाच वासवीशक्ति झणतात. 'ज्या पुरुषावर तू ही सोडशील त्याला मारून हे आयुध पुनः माझ्याजवळ प्राप्त होईल' असे इंद्राने कर्णाला सांगितले होते. (ही कथा महाभारत वनपर्वत आहे.) त्याप्रमाणे कर्ण ती शक्ति अर्जुनावर सोडण्याकरिता जपत होता. पण अर्जुनाशी त्याचा लढाईचा प्रसंग येण्यापूर्वी द्रोणाचार्य कौरवांचे सेनापति असता, जयद्रथाला मारला त्या दिवशी अहोरात्र युद्ध चालले होते, व त्या युद्धात पांडवांच्या पक्षाने लढणाऱ्या घटोत्कचाचे कौरवांची दाणादाण करून सोडली व दुसऱ्या कोणत्याही राक्षसांनी त्याचा नाश होणार नाही असे समजून सर्वांनी आग्रह केल्यावरून अर्जुनाकरिता राखून ठेविलेली ती शक्ति कर्णाने घटोत्कचावर सोडून त्याला मारिले !

घटोत्कच हा राक्षस असून दुराचारी होता व तो आपल्या पक्षाचा होता तरी त्याला मारणे भाग होते, व कर्णाची शक्ति कोणत्यातरी उपायाने अर्जुनावर न येईल असे करावयाचे होते; म्हणून पांडवांचा साधकता विष्णु अर्थात् कृष्ण याने घटोत्कचाला उन्हेजन देऊन कर्णावर धाडला व त्याचा अंत करून कर्णाची शक्तिही फुकट घालवून अर्जुनाचा वचाव केला. (ही कथा महाभारत द्रोणपर्वत सांगितली आहे.)

करीत होता तसा, मी चंद्रगुप्ताचा घात करण्याची इच्छा करीत होतो. ती, कृष्णासारख्या दुष्ट विष्णुगुप्ताच्या कृतीने घटोत्कचाप्रमाणे, बिचाऱ्या पर्वतराजाच्या मृत्यूला कारण झाली !'

विराधगुप्त झणाला, 'दिवाणजी, या कार्मी आपल्याकडून झणजे कांहीं कच्ची मसलत झाली होती, असें नाहीं. पण दैवाचीच लीला विचित्र, त्याला कोणाचा काय इलाज आहे !

राक्षस झणाला, 'असो, जें झालें तें झालें. पुढें काय झालें तें सांग.'

विराधगुप्त झणाला, 'नंतर, आपला पिता पर्वतराज याचा याप्रमाणें शेवट झाल्यामुळें त्रासून, कुमार मलय-केतु तेथून पळून गेला; व त्याचा चुलता, पर्वतराजाचा बंधु, वैरोचक याला मथवून चाणक्यानें आपल्याला अनुकूल करून घेतल्यावर, थोडक्याच दिवसांनीं चंद्रगुप्ताचा, राजवाड्यांत प्रवेश करण्याचा समारंभ निश्चित झाला. त्या दिवशीं त्या दुष्ट चाणक्यानें कुसुमपुरांतल्या प्रमुख प्रमुख साऱ्या मंडळीला बोलावून असें सांगितलें कीं, 'आज मध्यरात्रीच्या सुमारास ज्योतिष्यांनीं मुहूर्त दिला आहे. त्या मुहूर्तावर चंद्रगुप्त नंदराजाच्या महालांत प्रवेश करणार, तेव्हां पूर्वदिशेच्या मुख्य दरवाज्यापासून सर्व वाडा उत्तम सुशोभित करावा. जिकडे तिकडे मंगलकारक ध्वज, पताका, तोरणे वगैरे उभारावीं.'

याप्रमाणें त्याचा हुकूम होतांच, दारुवर्मा नांवाच्या कारागिरानें सोन्याचीं तोरणें इत्यादिक लावून राजवाड्याचा मुख्य दरवाजा उत्तमप्रकारें सुशोभित केला. त्याच्या मनांत, ह्याच दरवाज्यांतून चंद्रगुप्त आंत जात असतां,



त्याचा समाचार व्यावयाचा होता; झणून त्यानें गुप्त रीतीनें सर्व तयारी करून ठेविली होती.

चाणक्यानें दारुवर्म्याला दरवाजा सुशोभित करण्या-विषयीं आज्ञा केली नव्हती. त्यानें दुसऱ्याच कारागि-रांला तें काम सांगितलें होतें. असें असून दारुवर्म्यानें आपण होऊन तयारी केली, याबद्दल त्या धूर्त चाणक्या-ला तेव्हांच संशय आला. तो दारुवर्म्याचे तें कृत्य पाहून बाह्यात्कारें मोठा खुष झाला, व त्याच्या कारागिरीची वि-शेष तारीफ करून व त्याची खूप स्तुति करून—ह्या तुझ्या हुशारीचें फळ लवकरच तुला प्राप्त होईल, असें त्यानें दारुवर्म्याला सांगितलें.

हे ऐकून राक्षस धाबरल्यासारखा होऊन झणाला, गड्या, तूं हें काय सांगतोस ? दारुवर्म्याच्या कृतीनें त्या चाणक्याला कोटून संतोष होणार ? यावरून मला असें वाटतें कीं; दारुवर्म्याचा प्रयत्न निष्फल झाला असेल, किं-वा त्यापासून कांहीं अनिष्ट तरी झालें असेल. दारुवर्म्यानें मूर्खपणानें झणा, किंवा त्याची राजाच्या ठिकाणीं विशेष भक्ति होती झणून झणा, चाणक्याचा हुकूम होण्याची वाट न पाहतां दरवाजा शृंगारिला. यामुळें त्या दुष्ट चाण-क्याच्या मनांत बळकट संशय उत्पन्न झाला असेल. बरें, पुढें काय झालें तें सांग.'

विराधगुप्त झणाला, 'नंतर दुष्ट चाणक्यानें मध्यरात्री-च्या समयीं चांगला मुहूर्त आहे असा पुकारा करून, चंद्रगुप्ताची राजवाड्यांत प्रवेश करण्याची सर्व तयारी केली. तें वर्तमानसर्व शहरभर पसरल्यामुळें पुष्कळ लोक जमा झाले. मुहूर्ताची वेळ जवळ आली असें पाहून,

चाणक्याने पर्वतराजाचा बंधु वैरोचक, याला आणि चंद्र-  
दुसाला एका सिंहासनावर बसवून, दोघालाही समसमाव  
राज्याचा विभाग मिळणार, असे लोकांला विदित केले.  
पर्वतराजाला आपण अर्धे राज्य देणार, अशी जी पूर्वी  
त्याने प्रतिज्ञा केली होती, ती या कृत्याने आपण पूर्ण  
केली असे त्याने लोकांला दर्शविले.

राक्षस झणाला, 'अरे, नंदावर स्वारी करण्याकरितां  
पर्वतकाची उठावणी करावी झणून त्याने त्याला अर्धे  
राज्य देण्याचे त्यावेळीं कबूल केले होते. पर्वतराज तर  
मेलाच. तेव्हां आतां त्याच्या भावाला अर्धे राज्य देऊन  
आपली प्रतिज्ञा पुरी केल्याबद्दल लोकांच्या डोळ्यांत धूळ  
टाकण्याचा त्याचा विचार होता असे वाटते.'

विराधगुप्त झणाला, 'तोच हेतु; आणखी दुसरे काय  
असणार ?'

हे ऐकून राक्षस चाणक्याच्या बुद्धीविषयी मोठे आश्च-  
र्य करून आपल्याशीच झणाला, या चाणक्याची धूर्तप-  
णाची तर कमाल आहे बुवा ! पर्वतराजाला तर मारून  
टाकलाच. व त्याचे अपयश आमच्या डोक्यावर घातले.  
आतां त्याबद्दल कदाचित् कोणी संशय घेईल, झणून त्या-  
चा बंधु वैरोचक आपल्या जाळ्यांत सांपडला आहे, त्या  
बिचान्याला कोणत्यातरी गुप्त उपायाने ठार करण्याची  
तजवीज केली असेल. त्याला राज्याचे अर्धे देण्याचा  
जो हा बूट काढला आहे, तो केवळ पर्वतराजाच्या मरणा-  
संबंधाने कोणी आपल्यावर कांहीं अपयश ठेवील तर ते  
या निमित्ताने नाहीसे करावे, अशी त्याची युक्ति असेल.  
विराधगुप्ताला झणाला, 'बरे, पुढे काय झाले ते सांग.'

विराधगुप्त हाणाला, 'याप्रमाणे सर्व तयारी करून वैरोचकाला राज्याभिषेक केला. त्याच्या अंगावर हिऱ्यामाणकांचे उत्तमोत्तम अलंकार घातले. रत्नखचित चिलखत त्याच्या अंगांत घातले. बहुमोल मुकुट त्याच्या मस्तकावर घातला. सुवासिक फुलांचे हार त्याच्या गळ्यांत घातले. एकंदरीत त्याला असा सजविला की, त्याच्या विशेष परिचयाच्या मनुष्याला देखील त्याची ओळख पटूनये, अशी तजवीज केली, व हे त्याला सजविण्याचे काम लोकांना न कळवितां, मोठ्या बेताबाताने करविले. नंतर वैरोचकाला मोठ्या शृंगारलेल्या हत्तीवर बसवून चंद्रगुप्ताच्या बरोबर असणारे सर्व राजे व इतर सरदार वगैरे लोक त्याच्या बरोबर देऊन, वैरोचकाची स्वारी मोठ्या थाटाने बाहेर काढविली.

चंद्रगुप्तही या स्वारीबरोबरच होता; पण खानबखाने त्याला पूर्वीच शिकवून ठेविले होते, त्याप्रमाणे तो चंद्रवशा नांवाच्या हत्तिणीवर बसून अगदीं साध्या थाटाने त्याच्या बरोबर निघाला. बिचाऱ्यां दुर्दैवी वैरोचकाला, आपला हा एवढा मोठा थाटमाट चालला आहे यांतला हेतु काय, याविषयीं मुळींच संशय देखील आला नाही! जणुं काय तो मृत्यूच्या तोंडांतच प्रवेश करण्याकरितां निघाला आहे असा नेमलेल्या वेळीं छावणींतून निघून रमतरमत दारुवर्ध्याने तयारी करून ठेविली होती, त्या दरवाज्यांत येऊन पोंचला.

दरवाज्यांत येऊन पोंचतांच, चंद्रगुप्ताच्या बरोबरचे सरदारलोक जे वैरोचकाबरोबर आले होते, त्यांनीं आपले घोडे एकाएकी उभे केले.

दारुवर्म्यानि यंत्राची रचना करून त्या दरवाज्यांत एक तोरण बांधलें होतें, व त्याची अशी योजना केली होती कीं, चंद्रगुप्त त्या तोरणाच्या खालीं येतांच एकाएकीं तें पेटून त्याच्या अंगावर पडावें, व त्या योगानें त्याचा नाश व्हावा. अशी योजना करून दारुवर्मा आपण खालीं भुयारांत दखून बसला होता.

तुझीं चंद्रगुप्ताच्या नाशाकरितां झगून जे जे मनुष्य नेमले होते, त्यांत वर्वरक नांवाचा महात चंद्रगुप्ताजवळ ठेविला होता हें आपणांस माहीत असेलच. दारुवर्म्यानें तोरणाची अशी तयारी करून वर्वरकाला सूचना केली होती कीं, 'तूं हत्ती घेऊन येशील त्या वेळीं त्या तोरणाला मध्यें एक सोन्याचें फळ बांधून ठेविलें आहे, त्याला धरून ओढ, झगजे मला इशारा पोंचेल व मी पुढची योजना करीन'.

याप्रमाणें संकेत होऊन वर्वरक हत्ती चालवीत होता. पण अंबारींत वैरोचक बसला आहे हें त्या बिचाऱ्याला माहीत नव्हतें. चंद्रगुप्ताच्या प्रवेशाची तयारी झाली असून त्याच्याकरितां हा सर्व प्रयत्न आहे, वैरोचकाबद्दल अशी तयारी कोण करणार, असें समजून त्यानें विशेष शोध केला नाही.

हत्ती दरवाज्यांत येऊन पोंचतांच वर्वरकानें एकदम तोरणाला हिसका मारला व तो वर हात करून तोरण धरीत आहे तों, त्याच्या पायाखालून हत्तीण पुढें निघून गेली. त्याबरोबर तो दुर्दैवी महात खालीं पडून त्याचा चेदामेदा झाला!

इकडे दारुवर्म्यानें हत्तिणीवर बसलेला हा चंद्रगुप्त

असेल असें समजून पूर्वसंकेताप्रमाणें तोरण त्याच्या अंगावर पाडून बिचाऱ्या वैरोचकाला जागच्या जागीं मारून टाकिलें !

हें ऐकून राक्षस चडफडून झणाला, 'अरेरे ! एका कृत्यांत दोन अनर्थ प्राप्त झाले. आहीं चंद्रगुप्ताला मारण्याचा प्रयत्न केला होता तो एकाच बाजूस राहून, वैरोचक आणि वर्वरक हे दोघेही मेले. बरें, पण त्या दारुवर्म्याचें काय झालें ?'

विराधगुप्त झणाला, 'त्याचें का ? त्या दुर्दैव्याला कोण जिवंत ठेवणार ? त्यानें वैरोचकाचा घात केला हें पहातांच, त्याच्या बरोबरच्या लोकांनीं दगड मारून त्याला जागच्या जागीं ठार केलें !'

हें ऐकून राक्षस डोळ्यांत अश्रु आणून झणाला, 'शिव शिव ! दारुवर्मा आमचा परम मित्र होता. आमच्यावर त्याचा अतिशय विश्वास होता. आज त्याचा वियोग झाला ! बरें, पण तेथें अभयदत्त नांवाचा एक वैद्य होता, त्यानें काय केलें तें सांग.'

विराधगुप्त झणाला, 'त्यानें का ? त्यानें सर्व कांहीं केलें !'

हें ऐकून राक्षस आनंदित होऊन म्हणाला, 'काय ! त्या दुरात्म्या चंद्रगुप्ताला मारला ?'

विराधगुप्त झणाला, 'प्रधानजी, त्यानें आपल्याकडून तसा प्रयत्न केला होता ; पण दैवानें मारुं दिला नाही.'

हें ऐकून राक्षस दुःखित होऊन झणाला, 'तर मग सर्व कांहीं त्यानें केलें, असें तूं म्हटलेंस तें काय ?'

विराधगुप्त झणाला, 'महाराज, त्यानें विष घालून एक उत्तम प्रकारचें चूर्ण चंद्रगुप्ताला देण्याकरितां तयार

केलें होतें ; पण चंद्रगुप्त चाणक्याला दाखविल्यावांचून कांहींच खात नाही. तें चूर्ण चाणक्याने पाहिलें तेव्हां त्याची परीक्षा करण्याकरितां त्यानें तें सोन्याच्या भांड्यांत घातलें. कांहीं वेळानें त्याचा रंग बदलला. तेव्हां त्यांत विष आहे असें सांगून, चाणक्याने, चंद्रगुप्ताला तें खाऊ नको, ह्मणून सांगितलें.'

राक्षस ह्मणाला, 'अरे! तो दुष्ट चाणक्य मोठाच लबाड आहे. बरें, पण तो वैद्य सुखरूप आहेना?'

विराधगुप्त ह्मणाला, 'तो आतां अक्षयसुखाचा अनुभव घेत आहे. त्या औषधांत विष आहे असें समजतांच, तेंच औषध चाणक्याने त्याच्याकडून खाविलें. अर्थात् बिचारा वैद्य मेला!'

हें ऐकून राक्षस खिन्न होऊन ह्मणाला, 'फार वाईट गोष्ट झाली ! मोठा अनुभवी वैद्य नाहीसा झाला ! बाकी सर्वांची काय अवस्था झाली तें कळलें. पण शेजघरावरचा मुख्य अधिकारी प्रमोदक, याची काय हवाल आहे ती सांग.'

विराधगुप्त ह्मणाला, 'त्याची आणखी निराळी ती कसली असणार ! जी बाकीच्यांची, तीच त्याची.'

हें ऐकून राक्षस उद्भिन्न होऊन ह्मणाला, अरे 'असें काय ह्मणतोस ! नीट सांग.'

विराधगुप्त ह्मणाला, 'महाराज, काय सांगूं ! एकापेक्षां एकेक अशीं दुःखकारक वर्तमानें ऐकविण्याची माझ्यावर पाळी आली आहे, याचें मला फार वाईट वाटतें. अहो त्या मूर्खानें फारच अजागळपणा केला. तुझी त्याला एकदम पुष्कळसें द्रव्य दिलें, त्याच्या योगानें तो अगदीं

बेफाम झाला. त्यानें मोद्या श्रीमंतीचा थाट घातला, तेव्हां अर्थात् ही गोष्ट चाणक्याच्या कानावर गेली. त्या गरिबाला इतकें द्रव्य कोठून प्राप्त झालें, अशी शंका येऊन चाणक्यानें त्याला विचारिलें, तेव्हां भलतेंच कांहींतरी सांगूं लागला. त्यामुळे चाणक्याची पक्की खातरी होऊन, तो तुमच्या पक्षाचा आहे, असें समजून त्यानें त्या प्रमोदकाला विचित्र रीतीनें मारविलें !

हे ऐकून राक्षस फारच खिन्न झाला. विराधगुप्ताच्या तोंडांतून एक तरी आनंदाची गोष्ट ऐकायला मिळेल, अशी त्याला मोठी आशा होती. पण ती पूर्ण न होतां एकापुढें एक दुःखकारक वर्तमानें ऐकतां ऐकतां त्याचें मन फारच अस्वस्थ झालें. तो ह्मणाला, 'प्रमोदकाच्या हातून तरी कांहीं होईल असें मला वाटलें होतें ; पण तेथें देखील दैवानें आमचा घात केला. असो. पण कायरे, चंद्रगुप्त ज्या ठिकाणीं निजतो, तेथपर्यंत भुयार तयार करून त्यांत बीभत्सक इत्यादि मारेकरी आर्द्धी ठेविले होते, त्यांची काय खबर आहे !'

विराधगुप्त ह्मणाला, 'दिवाणसाहेब, तें मला विचारूं नका. फार भयंकर वर्तमान आहे.'

हे ऐकून राक्षस ह्मणाला, 'काय, इतकें भयंकर वर्तमान आहे ह्मणतोस, तर दुष्ट चाणक्याला, ते तेथें राहतात, असें समजलें काय !'

विराधगुप्त ह्मणाला, 'आणखी काय तर ? चंद्रगुप्त राजवाड्यांत प्रवेश करणार, त्याच्या पूर्वीच त्या दुरात्म्या चाणक्यानें तो वाडा लक्ष्यपूर्वक तपासून पाहिला. पाहतां पाहतां तो शेजवरांत आला. तेव्हां तेथें भिंतीला छिद्र पडलें असून त्यांतून एक मुंगी बाहेर निघालेली त्याच्या दृष्टीस

पडली. तिच्या तोंडांत भाताच्या शितकणाचा कांहीं अंश होता; तेवढ्यावरून त्या धूर्ताला संशय आला, व त्यानें तत्काल विशेष तपास केला. तेव्हां एथें कांहीं तरी दगा आहे असें समजून, एकदम त्यानें त्या शेजवरालाच बत्ती लावून दिली. तेव्हां जिकडे तिकडे धूर कोंडल्यामुळें तेथून निघण्याचा जो मार्ग होता, तो भुयारांत असलेल्या बीभत्सादिकांला मुळींच दिसला नाहीं. यामुळें ते तेथल्या तेथेंच जळून मेले!

हे ऐकून राक्षस दुःखाश्रु टाकीत होत्साता झणाला, 'हाय हाय ! मोठी वाईट गोष्ट झाली. गद्या विराधगुप्ता, त्या दुरात्म्या चंद्रगुप्ताचें दैव त्याला कसें अनुकूल आहे तें पहा ! कारण, त्याला मारण्याकरितां मीं मोठ्या बंदोबस्तानें विषकन्या पाठविली. तिच्या योगानें तो तर मेला नाहींच ; पण दुर्दैवानें त्याच्या राज्याचा अर्धा हिस्सेदार पर्वतक मरण पावला. तसेंच जे शस्त्रास्त्रांनीं त्याला मारण्याच्या कामांत व औषधांच्या कामांत नेमले होते ते आपल्याच कृतीनें आपण मेले. चमत्कार पहा कीं, मी जी कांहीं मसलत करतो, ती त्या चंद्रगुप्ताला फलद्रूपच होते !'

विराधगुप्त झणाला, 'आपण म्हणतां तसें आहे खरें, तथापि आरंभलेली गोष्ट आतां आपण सोडूं नये. सामान्य मनुष्य असतात, ते, पुढें कांहीं विघ्न येईल झणून, कोणत्याही कामाला आरंभच करीत नाहींत. मध्यम लोक, प्रारंभ केला असून मध्यें काहीं विघ्न आलीं झणजे तें काम सोडून देतात, पण जे उत्तम गुणवान् पुरुष आहेत, ते वरचेवर अनेक विघ्न आलीं तरी आरंभलेलें काम मुळींच सोडीत नाहींत.'



‘आणखीं असें पहा कीं, थोरांनीं आपण आरंभलेलें काम सोडतां नये. शेष आपल्या मस्तकावर नेहमीं पृथ्वी धारण करतो, तो काय तिचा त्याला भार वाटत नाही, झणून धरतो काय ? तसाच हा सूर्य सारा दिवस फिरत असतो, तो, त्याला त्याचे श्रम वाटत नाहीत झणून फिरतो काय ? तर ज्याचा आपण अंगीकार केला, तें सोडण्याविषयीं मोठे पुरुष लाजत असतात. ज्या कार्याचा स्वीकार केला, तें शेवटास नेऊन पोचविणें हें थोरांचें कुलव्रतच आहे.’

राक्षस म्हणाला, ‘सख्या विराधगुप्ता, अरे, आरंभलेली गोष्ट मीं सोडली नाहीं, याचा प्रत्यक्ष तुला अनुभव आहेच. बरें, पुढें काय झालें तें सांग.’

विराधगुप्त झणाला, ‘शेजघरांतील ही हकीकत झाली, त्या दिवसापासून चाणक्य पहिल्यापेक्षां अनेक रीतीनें चंद्रगुप्ताचें रक्षण करण्याविषयीं तत्पर राहूं लागला. त्यानें तुमच्या पक्षाची झणून जेवढी मंडळी होती, त्याला वेंचून काढून त्यांचा पक्का बंदोबस्त केला.’

राक्षस झणाला, ‘बरें, सांग सांग, कोणांकोणांला त्यानें काय काय शिक्षा दिली तें.’

विराधगुप्त झणाला, ‘तुमचा परमविश्वासू जीवसिद्धि नांवाचा क्षपणक, याचे पांच पाट काढून त्याला आधीं नगरांतून हांकून लावला.’

हें ऐकून राक्षस मनांत झणाला, यांत कांहीं मोठेंसें नाहीं. त्या जीवसिद्धीला कांहीं आश्रयच नव्हता, तेव्हां त्याला बाहेर घालवून दिलें तरी त्यांत फारसें कांहीं नाहीं. विराधगुप्ताला म्हणाला, ‘अरे, पण त्याचा कोणता अपराध पाहून त्याला ही शिक्षा दिली ?’

विराधगुप्त झणाला, 'तुम्हीं पाठविलेल्या विषकन्ये-  
करवीं पर्वतेश्वराला मारलें; म्हणून त्यानें त्याला  
घालविलें.'

राक्षस हाही मोठा कारस्थानी व चाणक्याच्या तोडी-  
चाच बुद्धिमान् पुरुष होता. जीवसिद्धीवर जो दोष ठे-  
वून त्याला त्यानें शहरांतून बाहेर घालविलें त्याबद्दल  
कौटिल्याच्या शहाणपणाचें राक्षसाला मोठें कौतुक वाटलें.  
तो मनांत म्हणाला, शाबास ! एकूण पक्का शहाण्णा आहेस.  
खरोखरी तुझ्या मस्तकावर जें अपयश पडलें होतें, तें  
युक्तीनें तूं आमच्यावर लोटून दिलेंस, व अर्ध्या राज्याचा  
वारस (पर्वतराज) त्यांतल्या त्यांत मारविलास. याप्रमाणें  
एका मसलतीच्या बीजापासून अनेक फलें प्राप्त करून  
घेतलींस, याबद्दल तुला धन्यवाद दिला पाहिजे. विराध-  
गुप्ताला झणाला, 'पुढें काय झालें तें सांग.'

विराधगुप्त झणाला, 'नंतर तुमचा मित्र शकटदासा या-  
च्यावर संक्रांत आली. दासवर्मा इत्यादिकांनीं जो प्रयत्न  
केला तो सर्व या शकटदासाच्या सांगण्यावरून तोच  
असून, हा राजद्रोही आहे असा शहरभर पुकारा केला,  
व त्या गरिबाला सुळावर चढविला.'

हें ऐकून राक्षसाच्या डोळ्यांतून अश्रु वाहूं लागले. तो  
झणाला, 'मित्रा शकटदासा, तुला अशा वाईट रीतीनें  
मरण यायचें नव्हतें. अथवा ज्यापेक्षां तूं आपल्या धन्या-  
करितां मेलास, त्यापेक्षां तुझ्याबद्दल शोक करण्याचें काहीं  
कारण नाहीं. वस्तुतः आझीच शोच्य आहों. कारण,  
आझी नंदकुलाचा नाश झाला असूनही, अद्यापि वांच-  
ण्याची इच्छा करितों !'

विराधगुप्त झणाला, 'दिवाणसाहेब, आपण देखील यजमानांच्या कार्याकरितांच झटत आहां.'

राक्षस झणाला, 'अरे, आम्ही अद्यापपर्यंत प्राण ठेविले आहेत, ते हीच गोष्ट मनांत आणून ठेविले आहेत. केवळ वांचण्याच्या इच्छेनें या जगांत राहिलों आहों असें नाहीं. झणूनच, महाराज परलोकाला गेले असूनही आम्ही कृतघ्न अद्यापि त्यांच्यामागून जात नाहीं. बरें, तुला आणखी काय काय गोष्टी सांगायच्या असतील त्या सांग. मित्राचें संकट ऐकण्याविषयीं हा मी पाषाणहृदय तयार झालों आहे.'

विराधगुप्त झणाला, 'शकटदासादिकांला याप्रमाणें शिक्षा झाल्या, तेव्हां आपले परम मित्र चंदनदास शेटजी यांनीं तुमच्या कुटुंबाला पळवून दुसरीकडे नेऊन ठेविलें.'

राक्षस झणाला, 'अरेरे ! तो भटोबा (चाणक्य) फारच क्रूर आहे. त्याच्या विरुद्ध चंदनदासानें ही गोष्ट केली हें चांगलें केलें नाहीं.'

विराधगुप्त झणाला, 'तें कदाचित् अयोग्य असलें तर असो; पण त्यानें तसें न केलें असतें तर मित्रद्रोह झाला असता, व तो तर त्याच्याहीपेक्षां अयोग्य !'

राक्षस झणाला, 'मग पुढें काय झालें ?'

विराधगुप्त झणाला, 'चाणक्यानें चंदनदासाला बोलावून, तुमचें कुटुंब आपल्या हवालीं करण्याविषयीं पुष्कळ सामोपचाराच्या गोष्टी सांगितल्या, तथापि त्यानें तें मुळींच कबूल केलें नाहीं, झणून अत्यंत रुष्ट होऊन चंदनदासाला—त्याच्या घरांत काय होतें नव्हतें तें सारे लुटून पोरांबाळांसहवर्तमान प्रतिबंधांत ठेविलें.'

हैं ऐकून राक्षस झणाला, 'तर मग, माझ्या कुटुंबाला चंदनदासानें पळविलें झणून मोठ्या संतोषानें काय सांगतोस ? चंदनदासाला प्रतिबंधांत ठेविलें, या योगानें त्या चाणक्यबटूनें पौरांडाळांसहवर्तमान राक्षसाला करकरून बांधला असेंच कां झणेंसना ?'

विराधगुप्त कुसुमपुराहून निघाला त्यापूर्वीं वर सांगितलेल्या सर्व गोष्टी घडल्या होत्या. शकटदासाला सुळावर चढविण्याचा हुकूम झाला, व त्याप्रमाणें सुळीं देणार, हे वर्तमान त्यानें ऐकलें होतें; पण सिद्धार्थकानें त्याला तेथून सोडवून नेलें, हे त्याला ठाऊक नव्हतें, झणून शकटदासाला सुळावर दिलें असेंच त्यानें राक्षसाला सांगितलें.

शकटदास तेथून पळून गेला, त्यानंतर विराधगुप्त कुसुमपुरांतून निघाला. तथापि तो अतिशय घाईनें निघाल्यामुळें शकटदास राक्षसाजवळ येऊन पोंचण्यापूर्वींच तो आला. मागाहून शकटदासही सिद्धार्थकासहवर्तमान हळुहळू मार्गक्रमण करीत करीत राक्षसाजवळ येऊन पोंचला. योगायोग असे घडून आले कीं, विराधगुप्त राक्षसाला कुसुमपुराकडील वर्तमान सांगत असतां, तोही दरवाज्यावर आला, तेव्हां एक हुजऱ्या आंत येऊन राक्षसाला मुजरा करून झणाला, 'बाहेर शकटदास आपल्या भेटीची वाट पहात आहे.'

हें त्याचें सांगणें राक्षसाला प्रथम खरें वाटलें नाहीं. कारण, नुकतेंच विराधगुप्तानें त्याला सुळावर चढविल्याचें वर्तमान सांगितलें होतें, झणून राक्षस हुजऱ्याला झणाला, 'बाबा, तूं सांगतोस हें खरेंच का ! शकटदास बाहेर

आला आहे आणि तो माझ्या भेटीची इच्छा करतो आहे, यांत कांहीं खोटें नाही ना ?'

हुजऱ्या झणाला, 'सरकार, मी कधीही आपल्या पायांजवळ खोटें बोललों आहे का ?'

हें ऐकून राक्षस विराधगुप्ताकडे पाहून झणाला, 'गड्या, हा सांगतो हें काय, तें तूं ऐकलेंस ना ?'

विराधगुप्त झणाला, 'हो, नाहीं कोणी झणावें ! कदाचित् तसेंही होईल. कारण, ज्याचें नशीब सबळ असेल, त्याला भवितव्यता रक्षण करीत असते.'

राक्षस हुजऱ्याला झणाला, 'अरे प्रियंवदका, तर मग वेळ कां लावतोस ! त्याला लवकर आंत घेऊन ये.'

याप्रमाणें हुकूम होतांच प्रियंवदक बाहेर जाऊन त्यानें शकटदासाला राक्षसाजवळ आणलें. शकटदास या वेळीं आपल्या मनांत झणाला, काय सांगावें ! या पृथ्वीच्या पोटांत जणूं काय सूळच रोंविला आहे असें त्या चंद्रगुप्ताचें सिंहासन सुस्थिर झालेलें पाहून, व अंतःकरणाला कालवून सोडणारी अशी त्याची राज्यलक्ष्मी, हीच कोणी एक सुळावर चढविण्याला नेलेल्या पुरुषाच्या गळ्यांतली माळ, तिला पाहून, व आमच्या यजमानांच्या विरुद्ध ते ज्या गर्जना करितात त्याच कोणी एक हलग्या, त्यांचा शब्द ऐकून, हें माझे कठीण मन नष्ट झालें नाहीं हें मोठें वाईट झालें. राक्षसाकडे पाहून झणाला, 'राजा नंद जरी क्षीण झाला, तथापि ज्याची स्वामिभक्ति क्षीण झाली नाहीं, व आपल्या यजमानाकरितां जो एकसारखा झटणारा असा हा अमात्य राक्षस, ह्या पृथ्वीवर स्वामिभक्तांचा मासला कसा असतो तो

दाखविण्याकरितांच कीं काय, जिवंत राहिला आहे.'

त्याच्या जवळ जाऊन, 'दिवाणजीचा जयजयकार असो,' असें झणाला. त्याला पाहून राक्षस हर्षानें एकदम आसनावरून उठून, 'सख्या शकटदासा, त्या दुष्ट चाणक्याच्या हातांत सांपडलास असूनही तूं दैवानें सुटलास, तर आतां मला एकदां कडकडून भेट,' असें बोलून राक्षसानें त्याला मिठी मारली.

बराच वेळ मित्राच्या भेटीचा आनंद अनुभवून राक्षसानें त्याला आसनावर बसवून घेतलें. कांहीं वेळ दोघेही सद्बोधित झाल्यामुळें एकमेकांशीं बोलण्यास समर्थ झाले नाहींत. नंतर राक्षस आपलें मन स्थिर करून झणाला, 'सख्या शकटदासा, यावेळीं तुझी भेट माझ्या हृदयाला एवढा मोठा आनंद देण्याला कारण कशी झाली, ती सांग.'

सिद्धार्थक त्याच्याबरोबरच होता. शकटदास त्याच्याकडे बोट दाखवून झणाला, 'वस्तुतः तुमची भेट होण्याचा संभवच नव्हता; पण हा प्रियमित्र सिद्धार्थक यानें झुळावर चढविणाऱ्या मांगाला पिटाळून लावून तेथून मला पळवून आणलें, झणून याच्या कृपेनें हा योग आला.'

शकटदास हा राक्षसाचा जिवलग मित्र होता. सिद्धार्थकाशीं त्याचा कांहीं संबंध नव्हता, तरी शकटदासाला त्यानें वांचविलें हें ऐकून राक्षसाला मोठा आनंद झाला. तो झणाला, 'बाबा सिद्धार्थका, तूं जें काम केलेंस त्याच्या लायक असें दुसरें कांहींच नाही, तथापि हें थोडेंसें तुला बक्षीस घे.' असें झणून त्यानें आपल्या अंगावरचे सर्व दागिने काढून सिद्धार्थकाला दिले.

ते दागिने घेऊन सिद्धार्थकानें राक्षसाला नमस्कार केला. तो बोलूनचालून चाणक्याचा हेरच होता. तो मनांत झणाला, वाहवा ! आर्य चाणक्य विलक्षण बुद्धिमान् खरा. त्यानें मला सांगितलें होतें तसेंच अनुभवास आलें. असो; आपण आतां त्याच्या सांगण्याप्रमाणें पुढची व्यवस्था करावी.

राक्षसाला झणाला, 'महाराज, मी या ठिकाणीं नवाच आलों आहे. माझ्या परिचयाचें येथें कोणी नाहीं. तेव्हां हे दागिने मी ठेवावे कोठें ? माझी अशी विनंती आहे कीं हे आपल्याच जवळ असतील तर बरें. ही मोहोर केली झणजे झालें. ज्या वेळीं मला गरज लागेल त्या वेळीं मी मागून घेईन.'

यावर राक्षस झणाला, 'बाबा, असेनात कां ? काय हरकत आहे ? शकटदासा, तो सांगतो त्याप्रमाणें मोहोर करून त्याचे दागिने ठेवून घ्या.'

राक्षसानें याप्रमाणें कबूल केलें, तेव्हां सिद्धार्थकानें आपल्या हातांतली मोहरेची आंगठी काढून शकटदासाच्या हातांत दिली. निपुणक नांवाचा चाणक्याचा हेर प्रधानादिकांची हालचाल समजण्याकरितां कुसुमपुरांत संचार करीत असतां, ती आंगठी त्याला चंदनदासाच्या घरीं मिळाली. ती त्यानें चाणक्याजवळ दिली असून, चाणक्यानें पुढच्या कार्याकरितां ती सिद्धार्थकाला दिली होती.

राक्षसाच्या नांवाची आंगठी पाहून शकटदासानें हळूच ती राक्षसाला दाखविली, आणि 'तुमच्या नांवाची ही आंगठी ह्याच्या हातांत कशी प्राप्त झाली,' झणून विचारलें.

तेव्हां राक्षस ती आंगठी हातांत घेऊन मनांत झणाला, बरोबर, मी कुसुमपुरांतून निघालों त्या वेळीं तिनें ( बाय-कोनें ), आपल्याला कर्मणुकीकरितां एवढी असूं द्या, झणून मुद्दाम माझ्या हातांतून ही आंगठी काढून घेतली होती; पण ती याच्या हातांत कशी आली हें कांहीं समजत नाहीं. सिद्धार्थकाला म्हणाला, 'बाबा, ही आंगठी कोठून तुझ्या हातांत आली?'

हें ऐकून सिद्धार्थक म्हणाला, 'महाराज, कुसुमपुरांत चंदनदास नांवाचा प्रसिद्ध जवाहिऱ्या आहे, त्याच्या दर-वाजाच्या जबळ ही पडली होती, ती मला मिळाली.'

हें ऐकून राक्षस म्हणाला, 'बरोबर, आतां मात्र जुळतें खरें.'

सिद्धार्थक झणाला, 'दिवाणसाहेब, जुळतें असें आपण म्हटलें. पण येथें जुळण्यासारखें काय आहे?'

राक्षस म्हणाला, 'बाबा, मोठे द्रव्यवान् लोक अस-तात त्यांच्याच घरीं अशा जिनसा कोठें तरी पडतात, व त्या कोणाला तरी मिळतात. गरिबांच्या घरीं कोठून मिळणार, असें मी म्हटलें.'

शकटदास झणाला, 'मित्रा सिद्धार्थका, ही आंगठी अशी तशी नाहीं. दिवाणजांच्या नांवाची यावर मोहोर आहे, तेव्हां हिच्या संबंधानें दिवाणसाहेब तुला पुष्कळ द्रव्य देऊन खुष करतील. ही त्यांची आंगठी त्यांना परत दे.'

सिद्धार्थक झणाला, 'महाराज, दिवाणसाहेब ही आंगठी घेतील तर मजवर मोठा अनुग्रहच होईल. त्या-विषयीं माझ्याकडून ना मुळींच नाहीं.' असें बोलून त्यानें ती आंगठी राक्षसाच्या हातांत दिली.



तीच आंगठी राक्षसानें शकटदासाच्या हवालीं करून,  
'तुझ्याकडून जे कागदपत्र वगैरे बाहेर जातील त्यांवर तूं  
हीच मोहोर करीत जा' असें सांगितलें.

शकटदासानें ती गोष्ट मान्य केली. नंतर सिद्धार्थक  
हात जोडून झणाला, 'दिवाणसाहेब, माझी एक विनंती  
आहे.'

राक्षस झणाला, 'काय तुझें झणणें असेल तें खुशाल  
मोकळ्या मनानें सांग.'

सिद्धार्थक झणाला, 'महाराज, दुसरें काय सांगावयाचें  
आहे? त्या चाणक्यबटूचें अप्रिय करून कुसुमपुरांत  
राहण्याची कोणाचीही छाती होईल असें मुळींच नाही, हें  
आपल्यालाही माहीत असेलच. मीं तर उघडउघड  
त्याच्या विरुद्ध वर्तन केलें आहे. तेव्हां आतां तिकडे  
जाण्याची मला आशा करावयास नको, म्हणून माझ्या  
मनांत आपल्या पायांची सेवा करून येथेंच रहावें असें आहे.'

शकटदासाला त्यानें वांचविलें म्हणून राक्षस सर्व  
प्रकारें त्याचा आभारी झाला होता. तशांतून चाणक्याच्या  
विरुद्ध वर्तन करणारे लोक मिळतील तितके त्याला पा-  
हिजेच होते, व सिद्धार्थकानें त्याच्या नांवाची आंगठी  
आणून दिली होती, व स्वतः ती आंगठी राक्षसानें मागित-  
ल्यावरून सिद्धार्थकानें दिली. वस्तुतः ती राक्षसाला हार  
खाण्याची दोरीच दिली, असें म्हटलें तरी चालेल. पण  
राक्षसाला तिची प्राप्ति झाल्यामुळें मोठा आनंद झाला होता.  
झणून तो सिद्धार्थकाला म्हणाला, 'बाबा, तूं म्हणतोस तसें  
करशील तर आम्हांला फार संतोष होईल. आझी होऊनच  
तुला तसें करण्यास सांगावयाचें; पण तुझा अभिप्राय काय

आहे हें न समजल्यामुळे इतका विलंब लागला, तर तूं खुशाल आमच्या येथें रहा. व हें घर आपलें आहे असें समज.'

वस्तुतः सिद्धार्थकाला कोणतीही अडचण नव्हती, व त्याला राक्षसाच्या चाकरीची मुळीच गरज नव्हती; पण चाणक्यानं त्याला जी कामगिरी सांगितली होती, ती करण्याकरितांच त्यानें मुद्दाम हें सर्व ढोंग केलें होतें.

राक्षसानें आपल्या घरीं राहण्याविषयीं आज्ञा दिली तेव्हां मोठा आनंद झाल्यासारखें दाखवून सिद्धार्थक त्याच्या पायांवर डोकें ठेवून झणाला, 'महाराज, खरो-खर आपण हा मजवर मोठा अनुग्रह केला.'

राक्षस झणाला, 'शकटदासा, तुला पुष्कळ श्रम झाले असतील, व हा सिद्धार्थकही बिचारा श्रमला असेल, तर याला घेऊन जा आणि तुझी खुशाल विश्रांति व्हा.'

याप्रमाणें त्याची आज्ञा होतांच, शकटदास सिद्धार्थकाला घेऊन दुसऱ्या चौकांत गेला. शकटदासाशीं हें राक्षसाचें बोलणें चाललें होतें तोपर्यंत विराधगुप्त मुकाट्यानें तेथें बसला होता. ते दोघेही निघून जातांच राक्षस त्याला झणाला, 'सख्या विराधगुप्ता, तुझे आणखी कांहीं सांगायाचें राहिलें असेल तर तें आतां सांग. बरें, पण मला एक गोष्ट अवश्य समजून घ्यावयाची आहे. त्या दुरात्म्या चंद्रगुप्ताचा नाश करण्याकरितां आम्ही जे कांहीं प्रयत्न करितों, ते दरबारांतल्या लोकांना सहन होतात किंवा नाही व त्यांविषयीं त्यांचा काय अभिप्राय आहे तें सांग.'

विराधगुप्त झणाला, 'दिवाणसोहेब, खरें विचाराल तर दरबारांतल्या सर्व मंडळीला हे तुमचे प्रयत्न मनापासून

आवडतात. व ज्यांना जशी सवड मिळेल तसे ते या कामीं अनुकूल होतात. कित्येक उघडपणें देखील त्याला आपली संमति देतात. आणखीं दुसरी एक तेथें प्रसिद्धि झाली आहे.'

हें ऐकून राक्षसाला अंमळ उमेद आली. तो झणाला, 'कसली कसली ती प्रसिद्धि आहे, तें सांग.'

विराधगुप्त झणाला, 'तेथें अशी अफवा उठली आहे कीं, मलयकेतु पळून गेला त्या दिवसापासून चंद्रगुप्त चाणक्यावर फार रागावला आहे, असें लोक झणतात. तसेंच चाणक्यही, त्याची विशेष प्रतिष्ठा झाली असून जिकडे तिकडे दरारा बसला असल्यामुळें, चंद्रगुप्ताला मुळींच मानीत नाहीं. ज्या त्या कामांत चंद्रगुप्ताचा अपमान करून तो त्याला फार क्लेश देतो, असेंही लोकांत प्रसिद्ध झालें आहे. ही झणजे केवळ ऐकीव गोष्ट आहे असें नाहीं. चाणक्य चंद्रगुप्ताचा अपमान करतो हें माझ्यासुद्धां पाहण्यांत आलें आहे.'

हें ऐकून राक्षसाला अतिशय आनंद झाला. तो म्हणाला, 'गडच्या विराधगुप्ता, तर मग, आमचें काम फत्ते होईल असें वाटतें. नुकताच तूं श्रमून आला आहेस, तरी मी तुला आतांच दुसऱ्या एका कामगिरीवर नेमलों. तूं आतां येथें विश्रांति घेत बसूं नको. ह्याच वेषानें असाच परभारें तूं कुसुमपुराला जा, आणि तेथें माझा प्रियमित्र स्तनकलश नांवाचा भाट आहे, त्याला माझ्या सांगण्यावरून असें सांग कीं, चाणक्यानें चंद्रगुप्ताचा आज्ञाभंग केला म्हणजे त्या त्या वेळीं तूं चंद्रगुप्ताला ईर्ष्या चढेल अशा तऱ्हेच्या कविता रचून त्या त्याला ऐकवीत जा. आणि वरचेवर कांहीं महत्त्वाची गोष्ट होईल ती करभक नांवाच्या तुझ्या

मित्राच्या हातीं मला सांगून पाठवीत जा. असा माझा त्याला निरोप सांग.'

**विराधगुप्त** हात जोडून झगाला, 'जशी आपली आज्ञा असेल त्याप्रमाणें करतों.'

**राक्षसानें** त्याला आग्रहपूर्वक सांगितल्यावरून **विराधगुप्त** परत **कुसुमपुरा**कडे जाण्यास निघाला.

**चंद्रगुप्तानें** पर्वतकाची उत्तरक्रिया केली असून, पर्वतराज बहुमोल असे जे तीन दागिने आपल्या अंगावर धारण करीत होता, ते **चाणक्यानें** पाठविलेल्या **विश्वावसु** इत्यादि तिघां ब्राह्मणांला, देण्याचा संकेत झाला होता हें पूर्वी सांगितलेंच आहे. त्याप्रमाणें ते तीनही दागिने त्या तिघां ब्राह्मणांनीं **चंद्रगुप्ता**पासून दान घेतले, व लगेच **चाणक्याला** आणून दाखविले. तेव्हां **चाणक्यानें** त्यांना जव्हेऱ्यांचा वेष घेऊन **राक्षसा**कडे जाऊन ते तीन दागिने त्याला विकून येण्यास सांगितलें. त्याप्रमाणें **विश्वावसूनें** ते दागिने घेऊन जवाहिऱ्याच्या वेषानें ते विकण्याकरितां **राक्षसा**जवळ आणले.

तो प्रथम दरवाज्यांत आला त्या वेळीं शिपायांनीं त्याला शकटदासाची भेट करवून दिली. शकटदास हा तेथें आल्यापासून **राक्षसा**चा कारभारीच झाला होता. त्यानें ते दागिने पाहून विकत घेण्याला योग्य आहेत असें समजून, हुजऱ्याच्या हातीं **राक्षसाला** निरोप पाठविला, व ते तीन दागिनेही त्याच्याकडे धाडले.

**राक्षसानें**, ते पर्वतराजाचे दागिने आहेत किंवा दुसऱ्या कोणाचे आहेत, याविषयां मुळींच चौकशी केली नाहीं; व त्याला तें मुळीं माहीतही नव्हतें. दागिने पाहतांच

त्याला ते पसंत पडल्यावरून त्याने, लागेल तितकें द्रव्य देऊन ते खरेदी करावे, असा शकटदासाला निरोप पाठविला. व त्याप्रमाणें शकटदासानें त्यांची योग्य किंमत करून ते दागिने विकत घेतले.

स्तनकलश नांवाच्या चारणाला\* (भाटाला) सांगण्याकरितां विराधगुप्ताला कुसुमपुराकडे पाठविलें होतें, व तिकडून उत्तर आणण्याकरितां करभकाची योजना केली होती; पण तो करभक राक्षसाजवळच होता. त्याला काय सांगायार्चें तें सांगून राक्षसानें त्याला तिकडे रवाना केलें.

\* चारण हा शब्द महाराष्ट्र लोकांस कांहींसा अपरिचित वाटेल. संस्कृत भाषेत तर हा प्रसिद्धच आहे. पूर्वकालीं राजेलोकांजवळ सूत, मागध, बंदी आणि चारण या नांवाचे लोक असत, व त्यांचीं कामेही निरनिराळीं नेमलेलीं असत. सूत आणि मागध या दोघांचें काम साधारणतः एकच झटलें तरी चालेल. राजाजवळ त्याच्या पूर्वेजांचे गुणानुवाद मोठ्या सुरसरीतीनें वर्णन करणें हें यांचें मुख्य काम. बंदी ह्मणजे मराठींत ज्यांना भाट ह्मणतात ते. हे मोठे बुद्धिमान् असून बहुश्रुत व चतुर असले पाहिजेत. प्रसंग पाहून एखाद्या गोष्टीचें योग्य रीतीनें राजाजवळ वर्णन करणें व त्याची स्तुति करून त्याला युद्धादिकांविषयीं प्रोत्साहन देणें हें यांचें मुख्य काम. चारण ह्मणजे कथक अर्थात् समय पाहून उत्तम कथा सांगणारे. वेळोवेळीं अनेक दृष्टांत सांगून स्तुति वगैरे करून राजाचें मन एखाद्या गोष्टीकडे वळविणें अथवा त्याचा प्रतिकूल ग्रह होईल असें करणें, हें यांचें मुख्य काम. सांप्रत राजस्थानांत जीं जुनीं संस्थाने आहेत तेथें चारण या नांवाचे लोक आहेत; सूत, मागध आणि बंदी या नांवाचे मात्र कोठें असल्याचें उपलब्ध होत नाहीं. उद्देपूर, जयपूर, वगैरे संस्थानांतील राजांच्या पदरीं जे चारण लोक आहेत त्यांचें दरबारांत मोठें वजन आहे. हे लोक केवळ स्तुतिपाठकच नसून ते त्या राजांचे पुरोहित बनले आहेत. धर्मसंबंधांत व चालीरीतींत यांच्या संमतीवांचून कोणताही फेरफार होऊं शकत नाहीं. हे चांगले बहुश्रुत असून देशभाषेत कविता करतात. यानीं आपापल्या राजांचे कविताबद्ध इतिहास लिहिले आहेत. राजपुतान्याचा इतिहास यांच्या ग्रंथांवरूनच मिळतो. प्रसिद्ध ग्रंथ पृथुराजरास याचा कर्ता चंदबर्खायी हा चारणच होता.

तो मनांत म्हणाला, काय! दुरात्मा चाणक्य चंद्रगुप्ताच्या विरुद्ध जाईल काय! विराधगुप्ताने मला हें वर्तमान सांगितल्यावरून आपलें काम फत्ते होईल असें वाटतें. कारण, सांप्रत चंद्रगुप्त हा कांहीं सामान्य नाही. तो सार्वभौम पदवीचा अधिकारी झाला असून, इतर सर्व राजांला हुकूम करणारा झाला आहे. तेव्हां त्याच्या मनांत आपल्या पदवीचा मोठेपणा येणें अगदीं साहजिक आहे. चाणक्यही मनांत समजत असेल कीं, चंद्रगुप्त चंद्रगुप्त ह्मणजे काय! हा माझ्या आश्रयानें एवढ्या योग्यतेला चढला आहे. तेव्हां चाणक्याला त्याची कांहींच पर्वा वाटत नसेल. एवढें मोठें राज्य आपल्या हातीं आल्यामुळें चंद्रगुप्त आपलें काम झालें असें मानीत असेल, व चाणक्य आपली प्रतिज्ञा पूर्ण झाली असें समजून स्वतःला कृतकृत्य मानीत असेल. तेव्हां या योगानें त्या उभयतांचें सख्य, ही कृतकृत्यताच खरोखर नाहीसें करील, यांत कांहीं संशय नाही.

### भाग तिसरा.

राक्षस ज्या मलयकेतुचा आश्रय करून राहिला होता व ज्याच्या जिवावर चंद्रगुप्ताचा नाश करण्याचा प्रयत्न करीत होता, त्याचें आणि त्याचें चाणक्याला परस्पर वैर पाडावयाचें होतें. मलयकेतु हा राक्षसावर आपला पूर्ण विश्वास ठेवून बसला होता, व राक्षसही त्याच्याशीं अगदीं शुद्धमनानें वागत होता, तेव्हां त्या दोघांत वैर उत्पन्न करावयाचें तें, राक्षसाचें मन आपल्याविषयीं शुद्ध नाही, अशी मलयकेतुची खातरी झाल्यावांचून, होणार

नाहीं झणून चाणक्यानें तशा प्रकारचा प्रयत्न आरंभिला.

विराधगुप्तानें, चाणक्याची आणि चंद्रगुप्ताची आपसांत धुसफुस चालली आहे, असें जें राक्षसाला कळविलें तें खरें होतें. पण चाणक्यानें चंद्रगुप्ताला सांगून मुहाम तो प्रकार करविला होता. राक्षसाचे हेर कुसुमपुरांत फिरत असून ते वरचेवर त्याला इकडची खबर देतात हें चाणक्याला माहीतच होतें, झणून तो पदोपदीं चंद्रगुप्ताचा अपमान करीत होता, व चंद्रगुप्तही चाणक्याच्या विरुद्ध वरचेवर उद्गार काढीत होता. कुसुमपुरांतील बहुतेक लोक मनापासून राक्षसाच्या पक्षाचे होते यामुळें चाणक्य आणि चंद्रगुप्त यांच्या दरम्यान बारीक सारीक कांहीं गोष्ट झाली तरी ती लोकांत तेव्हांच प्रसिद्ध होत होती. त्यावरूनच विराधगुप्तानें राक्षसाला तें वर्तमान कळविलें. आपलें आणि चंद्रगुप्ताचें हळुहळू वांकडें पडलें आहे, ही गोष्ट राक्षसाच्या कानावर गेली असून तो त्या संबंधानें फार खुष होऊन प्रयत्न करीत आहे, हें वर्तमान चाणक्याला समजलें. तेव्हां अगदीं उघडपणें चंद्रगुप्ताशीं भांडण करावें व तें वर्तमान राक्षसाच्या कानावर जावें असा विचार करून, चाणक्यानें कौमुदीमहोत्सवाच्या निमित्तानें तसें करण्याचा निश्चय केला.

चंद्रगुप्तानें कौमुदीमहोत्सव करण्याविषयीं हुकूम द्यावा व त्याप्रमाणें सर्व तयारी होऊन आयतेवेळीं चाणक्यानें तो मना करावा, असा त्या उभयतांचा निश्चय ठरला होता, त्याप्रमाणें चंद्रगुप्तानें आपल्या चोपदाराला हुकूम दिला. तेव्हां तो ह्यातारा चोपदार, काठी टेंकीत टेंकीत चालण्याच्या श्रमानें वैतागल्यासारखा होऊन झणाला, 'ही

राजसेवा आतां पुरे झाली. हातीं मोठा अधिकार असल्यामुळे एक प्रकारें मनाला कांहीं आनंद वाटतो, पण अगांत शक्ति असली तर साऱ्या गोष्टी. आतां ह्या ह्या-तारपणीं मी खुशाल हरि हरि झणत बसावें, पण बेटी आशा सुटत नाही. तिच्यामुळे, मधांत माशी घुटमळते त्याप्रमाणें माझा जीव घोटळत आहे !’

आशेला उद्देशून झणाला, ‘हे तृष्णे ! शब्द, स्पर्श, रूप इत्यादि विषयांचा स्वीकार करून त्यापासून आपल्याला सुख मिळेल अशी तू इच्छा केलीस; पण इंद्रियें शिथिल झाल्यामुळे त्यांच्यानें ते आपापले विषय घेववत नाहींत. तूं एखाद्या विषयाकडे मोठ्या जोरानें धांवत असतेस, पण विकळ झालेलीं हीं गात्रें तुझा हुकूम मुळींच मानीत नाहीं ! ह्या जरेनें तुझ्या डोक्यावर पाय दिला आहे, असें असून तूं उगीच कां तळमळतेस ?’

अंमळ पुढें जाऊन सुगांग नांवाच्या राजवाड्यांतल्या महालावरच्या अधिकाऱ्याला हांक मारून झणाला, ‘काम-दारांनो, महाराज चंद्रगुप्त तुझाला आज्ञा करीत आहेत कीं, आज शहरांत जिकडे तिकडे कौमुदीमहोत्सव सुरू झाला आहे. तेव्हां ह्या महालाच्या गच्चीवर बसून नगराची शोभा पहावी अशी सरकारची इच्छा आहे, तर ती गच्ची साफसुफ करून उत्तमप्रकारें सुशोभित करून ठेवा.’

वर सांगितल्याप्रमाणें कौमुदीमहोत्सव करण्याविषयीं चंद्रगुप्ताचा हुकूम सुटला होता, व त्याबरोबरच उत्सव वगैरे कांहीं एक करूं नये असा चाणक्याचा हुकूम झाला होता. सुगांग राजमहालावरच्या कामदारांला हे दोनही हुकूम माहीत होते. व राजाच्या हुकुमापेक्षां चाणक्याचा



हुकूम विशेष मान्य होईल असें समजून, ते कौमुदीमहो-  
त्सव होणार नाहीं अशी आपल्या मनांत गांठ मारून  
स्वस्थ बसले होते.

चोपदारानें गच्ची शृंगारण्याविषयीं चंद्रगुप्ताचा हुकूम  
कळविला, तो ऐकून ते कामदार झणाले, 'अहो, तुम्ही काय  
सांगतांहीं ? शहरांत उत्सव वगैरे कोणी कांहीं करूं नये  
असा दुसरा हुकूम केव्हांच झाला आहे, तें महाराजांला  
कळलें नाहीं का ?'

चाणक्य आणि चंद्रगुप्त यांचीं काय कारस्थानें आहेत  
तीं कोणाला कळत नव्हतीं, झणून नौकर लोक त्या संब-  
धानें कांहीं बोलत नव्हते. चोपदार झणाला, 'अरे, तुम्हांला  
या गोष्टी कशाला पाहिजेत ! तुमचे घडे भरले आहेत  
कीं काय ? ह्या गोष्टी बोलणें झणजे आतांच तुमच्या  
प्राणांवर बेतण्याचा प्रसंग आहे ! मी सांगतो तसें तुम्ही  
मुकाट्यानें करा झणजे झालें. तुम्ही लवकर उत्तम प्रका-  
रची तयारी करा. सुवासिक वस्तु ज्यांना लावल्या आहेत  
व फुलांच्या माळा बांधल्या आहेत, अशा खांबाला पूर्ण-  
चंद्रासारख्या शुभ्र दिसणाऱ्या चंवऱ्या बांधा. जिकडे  
तिकडे चंदनाचे सडे घाला, फुलें विखरा, सिंहासन तयार  
करून ठेवा. याप्रमाणें सर्व तयारी होऊं द्या.'

चोपदाराचें हें भाषण ऐकून ते कामदार अतिशय भ्याले.  
ते आपसांत झणाले, 'हा सांगतो हें खरें आहे. आपल्याला  
ती पंचाईत हवी कशाला ? हुकूम होईल त्याप्रमाणें काम  
केलें झणजे झालें. चोपदाराला झणाले, 'दादा, हे पहा, आझी  
सरकारच्या हुकुमाप्रमाणें आतांच सर्व तयारी करतो.'

चोपदार झणाला, 'हो हो, लवकर करा, सरकारस्वारी-

ही आलीच पहा. स्वस्थ असून मजबूत अशा आपल्या अवयवांनीं उंचसखल असलेल्या मार्गांत देखील एकसारखा चालणारा, व बहुत दिवस दुसऱ्या धूर ओढणाऱ्यानें वाहिलेला, असा मोठा राज्यरूपी गाड्याचा भार अगदीं तरुणपणांत आपल्या मानेवर घेण्याविषयीं ज्याचा दृढ निश्चय झालेला आहे, असा हा चंद्रगुप्तरूपी वृषभ मोठा गंभीर असून वरचेवर हिसके बसले तरी दुःखित होत नाहीं.

चोपदारानें सांगितल्याप्रमाणें सुगांगराजमहालांत तेथील लोकांनीं झटपट सर्व तयारी करून राजाला खबर दिली. तेव्हां चंद्रगुप्त जनानखान्यांतल्या चोपदारणीसहवर्तमान तिकडे जाण्यास निघाला. आपण हें जें भांडणाचें ढोंग केलें आहे, तें अखेरपर्यंत योग्य रीतीनें कसें पार पडेल, याची त्याला मोठी काळजी लागली होती, व वरचेवर तत्संबंधी विचार त्याच्या मनांत घोळत होते. तो आपल्याशींच झणाला, हें राज्य झणून जें काहीं आहे तें आपल्या राजपणाला उचित कर्तव्य करणाऱ्या राजाला, लोकांची अप्रीति संपादन करण्याचें एक स्थानच आहे, असें झटलें तरी चालेल. कारण, प्रजेकडून योग्य करभार इत्यादि वेळच्यावेळीं वसूल करून त्याची नीट व्यवस्था लावण्याकडे लक्ष दिलें, तर सारा दिवस तिकडेच मोडल्यामुळें राजाला स्वच्छंदपणा मुळींच मिळत नाहीं. बरें, तसें झालें झणजे मग तो राजा तरी कसला ? चाकराचा पडचाकर झटला तरी चालेल. कदाचित् राजधर्म आहे झणून स्वार्थ सोडून परार्थाविषयीं त्यानें यत्न करावा असें झटलें, तर राजा पराधीन होतो, व पराधीन झालेल्या मनुष्याला सौख्य कधींही मिळावयाचें नाहीं. हेंच सर्वांच्या अनुभवास येत आहे.

आणखी दुसरें असें आहे कीं, इंद्रियनिग्रह करणाऱ्या अशा मोठ्या राजांच्या हातून देखील ह्या राजलक्ष्मीचें रक्षण होणें हें काम मोठें कठीण आहे. कारण, ही लक्ष्मी, कडक स्वभावाचा राजा असला तर, त्याच्याजवळ फार वेळ राहण्यास नाखुष असते. गरीब स्वभावाचा असला, तर लोक त्याचा अपमान करतात, ह्या दुःखानें ती त्याच्या-जवळ देखील उभी राहत नाहीं. मूर्ख असला, तर त्याचा द्वेष करते. बरें, मोठा विद्वान् असला तथापि त्याच्यावर ह्मणजे ही प्रीति करील असेंही नाहीं. मोठा शूर असला तर त्यापासून भय पावते. भित्रा असला तर त्याचा उपहास करते. एकंदरीत—कामुकाला वश करून घेण्यांत विशेष प्रवीण झालेल्या वेद्येसारखी ही राजलक्ष्मी राजीखुषीनें संभाळणें फारच कठीण आहे !

सांप्रत माझ्यावर एक मोठेंच संकट आलें आहे. दा-  
टून कांहीं तरी भांडण काढून थोडे दिवस अगदीं स्वतंत्र-  
रीतीनें राज्यकारभार चालवावा अशी आर्य चाणक्याची आज्ञा झाली आहे. वस्तुतः चाणक्याच्या विरुद्ध एक अक्षर देखील तोंडावाटे काढणें हें माझ्यानें कधींही व्हा-  
वयाचें नाहीं. पण त्यांच्या आग्रहास्तव मी तसें करण्याचें कबूल करून, जाणूनबुजून निरुपायास्तव एकाद्या पात-  
काचा स्वीकार करावा, त्याप्रमाणें ती गोष्ट मी मनांत आणली आहे. वस्तुतः मी परतंत्र आहे असें मानण्यांत कांहीं अर्थ नाहीं. आर्य चाणक्याच्या हितकारक उपदे-  
शानें माझ्या बुद्धीवर जे चांगले संस्कार घडत आहेत, त्यांच्या योगानें मी नेहमीं स्वतंत्रच आहे. कारण, मी कोणतेंही चांगलें काम करण्याविषयीं प्रवृत्त झालों असतां, गुरुजी

(चाणक्य) मला कधीं नको ह्मणत नाहीत. मूर्खपणानें जेव्हां रस्ता सोडून जाऊं लागेन, तेव्हां मात्र ते अंकुशासारखे आहेत. गुरूला मुख्यत्वेन विनयाची अपेक्षा असते. तशा रीतीनें वागणारे शिष्य नेहमीं योग्य कामांत स्वतंत्रच असतात. याहून जें अधिक स्वातंत्र्य असेल त्याची आह्मांलाही गरज नाही.

वैहीनरी नांवाचा ह्यातारा चोपदार बरोबर होता, त्या-सहवर्तमान चंद्रगुप्त सुगांग नांवाच्या महालांत येऊन पोचला. तेथें शृंगारलेल्या गच्चीवर उभा राहून आसमंतातच्या प्रदेशाची शोभा पाहून ह्मणाला, 'ह्या शरदृतूची रमणीयता मोठी वर्णन करण्यासारखी असते. कारण, दिशा हळु-हळू स्वच्छ होत जातात. आकाशांत मेघ पांढरे सफेत इकडून तिकडे संचार करितात. तसेच नद्यांचे प्रवाह बारीक बारीक होत जाऊन त्यांच्या दोहों बाजूला सफेत वाळवंटें फारच सुशोभित दिसतात व त्यांवर मधुर शब्द करणारे सारसपक्षी संचार करीत असतात.

आकाशांत चंद्राचा स्वच्छ प्रकाश असल्यानें दाहाही दिशा उज्ज्वल दिसतात, व नक्षत्रांचा प्रकाशही फार रमणीय दिसतो. तुफान झालेले पाण्याचे प्रवाह या दिवसांत बेताबातानें वहात असतात. तशींच कणसें आलेलीं भातें, ऐश्वर्यवान् पुरुषाप्रमाणें, आपलें मस्तक नम्र करून असतात. त्यामुळे या शरदृतूनें सर्व लोकांला जणुं काय नम्रच केलें आहे असें वाटतें !'

नगराच्या जवळून वाहणाऱ्या गंगेच्या प्रवाहाकडे पाहून ह्मणाला, 'अनेक नद्या ह्याच कोणी एक ज्याच्या स्त्रिया, असा आपला पति जो समुद्र, याच्या पुष्कळ बायका अव-

लोकन करून, दुःखानें कृश होणाऱ्या अशा ह्या गंगेला, रतिकथा सांगणाऱ्या परम चतुर अशा दूतीप्रमाणें, ही शरद समुद्राला नेऊन भेटविते.'

इतक्यांत त्याला कौमुदीमहोत्सवाची आठवण झाली, आणि चहूंकडे पाहून झणाला, 'अरे, पण हें काय ! ह्या कुसुमपुरांत कौमुदीमहोत्सव सुरू झाल्याचें कोठेंच काहीं चिन्ह दिसत नाहीं!' चोपदाराला झणाला, 'आर्या वैहीनरे, अरे, माझ्या हुकुमाप्रमाणें सर्व शहरांत कौमुदीमहोत्सव करावा अशी लोकांना वर्दी दिली होती कीं नाहीं?'

चोपदार झणाला, 'होय महाराज. तेव्हांच चोहोंकडे जाहीर केलें होतें.'

चंद्रगुप्त झणाला, 'तर मग, कोठें काहीं हालचाल दिसत नाहीं, यावरून शहरवासी लोकांनीं माझा हुकूम मानला नाहीं कीं काय?'

चोपदार कानांवर हात ठेवून झणाला, 'शिव ! शिव ! असें कसें होईल ? साऱ्या पृथ्वीवर महाराजांचा हुकूम अमान्य करण्याची कोणाचीच छाती नाहीं, तेथें नगरवासी लोकांना तो अमान्य करण्याचें पैथ कोठून येईल?'

चंद्रगुप्त झणाला, 'तर मग अद्यापि शहरांत उत्सव सुरू झाला नाहीं, हें काय ? चतुर व अनेक हास्यविनोदाच्या कथा सांगण्यामध्ये निपुण अशा विट\*, चेटा†, इत्या-

\* विट हा शब्द मराठींत अप्रसिद्ध आहे. साहित्यशास्त्रकारांनीं याचें लक्षण असें वर्णिलें आहे कीं, "ज्यानें स्त्रियांच्या नादाला लागून सर्वेस्व घालविलें आहे, जो स्वभावतः मोठा धूर्त व चौसष्ट कला ज्याला थोड्योद्या येत आहेत, जो वेदयाला खुष करण्याच्या कामांत मोठा चतुर व चांगला वक्ता असून मधुर भाषण करणारा व चारचौघांस मान्य असून चांगल्या वंशांत उत्पन्न झालेला तो विट." विट हे एक प्रकारचे वेदयांचे अनुचर, असें झटलें तरी चालेल.

[वयाचा.

† चेट म्हणजे गुलाम अथवा बंदा. हा बहुतकरून हीन जातीचा असा-

दिकांसहवर्तमान वेद्यांचे थवे शहरांत इकडून तिकडे  
अद्यापि मोठमोठ्या रस्त्यांवरून संचार करीत नाहीत.  
तसेंच एकमेकांच्या चढाओढीने उंचउंच वस्त्रे व अलंकार  
इत्यादिक धारण करून नागरिक जन प्रियांसहवर्तमान  
संचार करीत नाहीत. यावरून त्यांनीं उत्सव मुळीं  
केलाच नाहीं असें वाटते.'

चोपदार झणाला, 'होय सरकार, असें दिसतें तर खरें.'

राजा झणाला, 'पण तें असें कां तें सांग.'

चोपदार झणाला, 'त्यांत असें आहे.'

चंद्रगुप्त झणाला, 'असें मोघम बोलूं नको. काय तें  
उघड सांग.'

चोपदार झणाला, 'होय, आज्ञेप्रमाणें सांगतों. कौमुदी-  
महोत्सव करूं नये, अशी ताकीद झाली होती.'

हें ऐकून चंद्रगुप्त मुहाम राग आल्यासारखें दाखवून  
झणाला, 'काय? उत्सव करूं नये झणून सांगितलें? बरें,  
कोणीं सांगितलें तें?'

चाणक्यानें सांगितलें होतें, हें चोपदाराला ठाऊक  
होतें, तरी भीतीमुळें चाणक्याचें नांव घेण्याची त्याची  
छाती झाली नाही. तो झणाला, 'महाराज, यापुढची  
गोष्ट मी विदित करूं शकत नाहीं.'

राजा झणाला, 'प्रेक्षकांच्या दृष्टीला अतिशय आनंद  
देणारा हा रमणीय उत्सव आर्य चाणक्यानें तर बंद केला  
नसेलच.'

चोपदार झणाला, 'महाराज, जिवंत रहावें अशी  
ज्याची इच्छा असेल असा दुसरा कोण मनुष्य आपला  
हुकूम तोडण्याचें साहस करील?'

वैहीनरीने पर्यायमात्रानें, कौमुदीमहोत्सव चाणक्या-  
नेच बंद केला, असें सांगितलें तेव्हां चंद्रगुप्ताला फारच  
राग आला. तो आसनावर बसून चौपदाराला झणाला,  
'आर्य चाणक्याची या वेळीं भेट व्यावी अशी माझी इच्छा  
आहे. तर त्याला बोलावून घेऊन ये.'

हें ऐकून वैहीनरी मुजरा करून चाणक्याच्या घरीं  
गेला.

इकडे चाणक्य अनेक मसलती योजीत असून, राक्षस  
आपला द्वेष करितो झणून रागावला होता. तो त्याला  
उद्देशून झणाला, 'अरे दुरात्म्या राक्षसा, तूं माझ्याशीं  
द्वेष करतोस हें चांगलें नव्हे. जसा नंदाचा द्वेष करून  
मी त्याच्या नगरांतून, रागावलेल्या सर्पासारखा, बाहेर  
निघालों आणि सतत प्रयत्न करून नंदाला मारून, चंद्र-  
गुप्ताला राज्यावर बसविलें, तसा तूंही रागांनें कुसुमपुरा-  
ंतून बाहेर जाऊन चंद्रगुप्ताचें ऐश्वर्य हरण करण्याविषयीं  
इच्छा करीत आहेस. माझ्यापेक्षांही आपलें शहाणपण  
विशेष दाखविण्याचा तुझा इरादा आहे. पण राक्षसा,  
हें खूप समज कीं, प्रसंग माझ्याशीं आहे.' आकाशाकडे  
लक्ष्य लावून झणाला, 'अरे राक्षसा, अरे राक्षसा! नको  
उगीच, तूं हें संकट आपल्या अंगावर घेऊं नकोस. हें सो-  
डून दे. स्वतः उन्मत्त झाला असून दुष्टप्रधानांवर ज्यानें  
सर्वस्वी भार टाकला होता, तो नंद या वेळीं गादीवर  
नाहीं आहे. हा राजा चंद्रगुप्त आहे. आणि नंदाच्या  
वेळचा मुख्य प्रधान जो तूं तोही अधिकारावर नसून, मी  
चाणक्य या वेळीं अधिकारावर आहे. तुझे मुख्य वैर  
काय तें माझ्या कीर्तीचें अनुकरण करावें हेंच दिसतें.

पुनः कांहीं वेळ विचार करून झणाला, 'याबद्दल मी इतका खेद करण्याचें कांहीं प्रयोजन नाहीं. कारण, माझे विश्वासू सेवक भागुरायण इत्यादिक यांनीं पर्वतराजाचा पुत्र मलयकेतु, याला अगदीं वेढून टाकिलें आहे. व ते सिद्धार्थक इत्यादिक माझे सेवक आपआपल्या कामा-विषयीं उद्युक्त आहेत. सांप्रत चंद्रगुप्ताशीं मीं कपट-कलह करण्याचा घाट घातला आहे. आतां चंद्रगुप्ताशीं भांडण करून पुढें योजून ठेविलेल्या युक्तीप्रमाणें या शत्रूचा भेद मी करीन.'

चाणक्य याप्रमाणें विचार करीत बसला आहे तों, ह्यातारा चौपदार तेथें येऊन पोचला. खरोखर, त्या चौपदाराला या वेळीं मोठें संकट पडलें होतें. आधींच तो ह्यातारपणासुळें बैतागला होता व त्यांतून सांप्रतचा प्रसंग तर फारच भयंकर होता. चाणक्याच्या विरुद्ध कांहीं बोलावें, तर तिकडून भय व चंद्रगुप्ताच्या विरुद्ध बोलावें, तर तिकडूनही भय. अशी कांहीं त्याची विलक्षण स्थिति झाली होती. तो झणाला, ही राजसेवा मोठी कठीण खरी. आधीं राजाचें भय बाळगलें पाहिजे. पुढें त्याच्या प्रधानाचें—तसेंच राजाच्या मेहेरबानींतल्या मनुष्यांचें, तसेंच राजवाद्यांत असलेल्या रिकामटेंकड्या व खुषमस्कच्या लोकांचें भय बाळगलें पाहिजे. असें एकाचें कीं दोघांचें ? कितिकांचें तरी भय बाळगावें ! हें एवढेंसें पोट जाळण्याकरितां कोणीं डोळे वटारले तर उगीच खालीं मान घालून उभें राहिलें पाहिजे ! अत्यंत हीनपणा देणाऱ्या ह्या चाकरीला श्रवृत्ति (कुत्र्याचें जिणें) झणतात तें अगदीं खरें आहे !



असो; आपल्या नशिबीं तेंच लिहिलें आहे. यजमानांच्या हुकुमाप्रमाणें या आर्य चाणक्याच्या घरापर्यंत तर आलोंच. आतां आंत जाऊन त्याला राजाचा निरोप सांगितला व्हाणजे झालें.

चाणक्य एक प्रकारें चंद्रगुप्ताच्या राज्याचा धनीच होता, असें व्हाटलें तरी चालेल. सर्व पृथ्वीचीं राज्यसूत्रें त्याच्या हातांत होतीं. एवढा मोठा अधिकारी असूनही तो स्वतः अगदीं निरपेक्ष होता. दरवाज्यावर पाहरा करणारे शिपाई तर नव्हतेच; पण एखाद्या तपस्वी ब्राह्मणाचा आश्रम असावा, त्याप्रमाणें त्याच्या घराची स्थिति होती. चोपदार त्याच्या दरवाज्याच्या आंत गेला आणि एवढ्या मोठ्या सार्वभौमाच्या दिवाणाच्या घराचें ऐश्वर्य पाहून त्याला मोठें आश्चर्य वाटलें. ते दिवाणाला, 'ह्या पुरुषाच्या निरपेक्षतेची कमाल आहे. ही याच्या अंगणांत दगडाची कपूर पडली आहे ती, बहुतकरून अग्निहोत्रांत घालायचे सुकलेले शोणाचे गोळे फोडण्याकरितां ठेविली असावी असें वाटतें. हा येथें शिष्यांनीं आणलेल्या समिधांचा भारा पडला आहे. बरें, घर पाहिलें तर वरचें आस्तरण जुनें झालें असून, कौलें देखील नाहीत; गवतानें शाकारलेलें आहे. भांड्यांकुड्यांचें नांव देखील नाहीं. जिकडे पहावें तिकडे भोपळे व लोटकीं यांच्याशीं प्रसंग !

यावरून महाराज चंद्रगुप्ताला हे वरचेवर हाक मारतांना वृषला वृषला (शूद्रा) झणून हाक मारतात, हें योग्यच आहे. कारण, यांला कशाचीच गरज नाही. मग हे राजाची एवढी भीड कशाला ठेवतील ! पुष्कळ लोक राजाच्या अंगी नसलेल्या गुणांचें मोठ्या गौलतेनें वर्णन करून लोभाविष्ट

होत्सते त्याची स्तुति करितात. पण तो तृष्णेचा प्रभाव आहे. नाहीपेक्षां निस्पृह मनुष्याला राजा देखील तृणासारखा तुच्छ वाटतो !

वैहीनरी याप्रमाणें आपल्याशींच बोलत होता, तों समोर चाणक्य बसलेला त्याच्या दृष्टीस पडला. चाणक्याचा दराराच कांहीं विलक्षण प्रकारचा होता. त्याला पाहतांच तो झातारा चोपदार चपापल्यासारखा होऊन म्हणाला, 'अरे ! मी काय वेद्यासारखा बडबडतो आहे. हा आर्य चाणक्य येथें जवळच बसला आहे. ज्यानें नंदराजाचा अस्त करून मौर्य ( चंद्रगुप्त ) राजाचा उदय केला आहे, असा हा पर्यायानें शीतल व उष्ण प्रकाश पाडणारा तेजस्वी सूर्य, ह्या भगवान् सूर्यनारायणापेक्षांही, मोठा तेजस्वी आहे.'

असें बोलून चाणक्याजवळ जाऊन वैहीनरीनें गुडघे टेंकून त्याला नमस्कार केला, तेव्हां चोपदाराला पाहून चाणक्य झणाला, 'वैहीनरे, कां आला होतास !'

चोपदार झणाला, 'महाराज, गडबडीनें नमस्कार करावयास येणाऱ्या हजारों राजांच्या मस्तकांवरील मुकुटांत खचलेल्या माणकांच्या प्रकाशानें ज्यांचें चरणकमल लाल दिसत आहे, अशा महाराज चंद्रगुप्तांनीं आपल्याला साष्टांग नमस्कार करून अशी विनंती केली आहे कीं, कोणत्याही कामाची हरकत नसेल तर मी आपल्या दर्शनाची इच्छा करीत आहे.'

चाणक्य झणाला, 'वैहीनरे, चंद्रगुप्त माझ्या भेटीची इच्छा करीत आहे काय ! हा कौमुदीमहोत्सव मीं बंद केला हें वर्तमान तर त्याच्या कानांवर गेलें नाहींना ?'

चोपदार झणाला, 'महाराज, कसें न जाईल?'

हें ऐकून चाणक्य रागावून झणाला, 'पण तें वर्तमान त्याला कोणीं सांगितलें?'

यावर चोपदार भिऊन झणाला, 'महाराज, क्षमा असावी. कोणीं सांगितलें नाहीं. सरकारांनीं आपणच सुगांग नांवाच्या महालाच्या गच्चीवर जाऊन, शहरांत कोठें उत्सव सुरू झाला नाहीं असें पाहून तें जाणलें.'

चाणक्य झणाला, 'तर काय, तो आपल्या आपणच समजला ? आणि मग त्यावर तुम्ही खूप भर देऊन त्याला राग येईल असें केलें असेल नाहीं ? असेंच असेल, आणखीं दुसरें काय असणार ?'

याप्रमाणें चाणक्यानें उलट वैहीनरीवरच राग काढला. हे पाहून तो भयानें कांपत कांपत मान खालीं घालून उभा राहिला. त्याला पुनः चाणक्य झणाला, 'समजलों. तुम्ही राजाच्या भोंवतालचे चाकरलोक माझा फार द्वेष करतां, हे मला पक्कें समजलें आहे. बरें पण यावेळीं चंद्रगुप्त कोठें आहे?'

चोपदार कांपत कांपत झणाला, 'सुगांग राजमहालाच्या गच्चीवर सरकारस्वारी बसली असून तेथून मला आपल्या पायांकडे पाठविलें आहे.'

हे ऐकून चाणक्य आसनावरून उठला, आणि चंद्रगुप्ताकडे जाण्यास निघाला. विचारा तो ह्यातारा वैहीनरी लटलट पुढें चालला असून, चाणक्य दांत ओंठ खात त्याच्या मागून निघाला. वस्तुतः हे सारें ढोंगच होतें. जसा चंद्रगुप्त केवळ मुलाप्रमाणें त्याच्याशीं एकनिष्ठपणें वागत होता, तसा तोही सद्य बापासारखा त्याच्यावर प्रेम ठेवीत होता.

चाणक्य राजवाड्यांत जाऊन वैहीनरीने दाखविलेल्या मार्गाने गच्चीवर चढला आणि तेथे आसनावर बसलेल्या चंद्रगुप्ताला पाहून मनांत झणाला, शाबास, शाबास ! कुबेराच्याही ऐश्वर्याला तुच्छ करणारे व दुर्दैवी नंदाला अंतरलेले असे सिंहासन सर्व राजांत परमश्रेष्ठ अशा या चंद्रगुप्ताने सुशोभित केले आहे असे पाहून, व योग्य राजाशी त्याचा समागम झाला झणून मला फार आनंद होतो !

अंमळ पुढे जाऊन चंद्रगुप्ताला झणाला, 'तुझा विजय असो !' चाणक्याला पाहतांच तत्काल आसनावरून उठून चंद्रगुप्ताने त्याचे पाय धरले. तेव्हां दोन्ही हातांनी त्याला वर उठवून चाणक्य झणाला, 'वरून पडणाऱ्या भागीरथीच्या उदकाच्या तुषारांनी ज्याच्या शिळा गार झाल्या आहेत, अशा हिमाचलापर्यंत उत्तरेस, व तीरावर असणाऱ्या अनेक रंगांच्या रत्नांनी चकचकीत दिसणाऱ्या क्षारसमुद्रापर्यंत दक्षिणेस, वारंवार भयभीत झालेले राजे तुला शरण येऊन आपल्या मस्तकावरच्या मुकुटांवरील रत्नांच्या किरणांनी तुझ्या पायांच्या बोटांचे सांधे प्रकाशित करोत !'

चंद्रगुप्त झणाला, 'आर्या, आपल्या पायांच्या कुपेने आपण झणता त्या ऐश्वर्याचा सांप्रत मी उपभोग घेतच आहे. आतां आसनावर बसावे.' याप्रमाणे त्याची विनंती ऐकून उभयतां आपापल्या आसनावर बसले.

नंतर चाणक्य झणाला, 'मला कां बोलाविलें होतेंस ?'

चंद्रगुप्त झणाला, 'आपल्या दर्शनाने स्वतःवर अनुग्रह करून घेण्याकरितां बोलाविलें होतें.'

यावर चाणक्य हंसून झणाला, 'हें नम्रपणाचें बोलणें एकीकडे असुंदें. राजेलोक कामदारांला निष्कारण कधींही बोलावीत नाहींत.'

चाणक्याच्या मनांत पूर्वसंकेताप्रमाणें भांडणाची सुरवात करावयाची होती, हें समजून चंद्रगुप्त झणाला, 'बरें, कौमुदीमहोत्सवाची आपण मनाई केली असें समजलें, त्यांत आपण कोणता विशेष फायदा पाहिला?'

यावर चाणक्य हंसून झणाला, 'तर मग आमची चांगली पूजा उतरण्याकरितां तूं आझांला बोलावून आण-लेंस असें वाटतें.'

चंद्रगुप्त झणाला, 'शिव शिव! असें कोण झणतो? मी शिष्याच्या नात्यानें विनंती करण्याकरितां बोलाविलें आहे.'

चाणक्य झणाला, 'असें असेल तर ज्यांच्या जवळ विनंती करावयाची असेल, त्यांना कोणतीही एखादी गोष्ट बरी वाटली आणि ती त्यांनीं केली, तर शिष्यांनीं त्या कामीं त्यांना प्रतिबंध करूं नये.'

चंद्रगुप्त झणाला, 'होहो, बरोबर, आपण झणतां तसेंच. पण आपण जें कांहीं कराल त्यांत कांहीं तरी हेतु असल्यावांचून रहावयाचा नाहीं. झणून कौमुदीमहोत्सव बंद करण्यांत काय हेतु आहे, तो समजून घेण्याकरितां प्रश्न करण्याची मला सवड आहे.'

चाणक्य झणाला, 'शाबास, चांगलें समजलास. कांहीं तरी हेतु असल्यावांचून हा चाणक्य अगदीं लहान-सहान गोष्ट करण्याविषयीं देखील कधीं प्रवृत्त होणार नाहीं, हें अगदीं खरें आहे.'

चंद्रगुप्त झणाला, 'आर्या, झणूनच आपल्या मुखानें

उत्सव बंद करण्याचा हेतु ऐकण्याची मला इच्छा झाली.'

चाणक्य ह्मणाला, 'चंद्रगुप्ता, ऐक तर. राजनीति जाणणाऱ्या पुरुषांनीं, तीन प्रकारची राज्यपद्धति सांगितली आहे. ते प्रकार असे कीं, केवळ राजाच्या हुकुमानें चालणारें, प्रधानाच्या हुकुमानें चालणारें, व राजा आणि प्रधान या उभयतांच्या सल्ल्यानें चालणारें. या तिहींतून तुझें राज्य केवळ प्रधानाच्या सल्ल्यानें चाललें आहे. तेव्हां कौमुदीमहोत्सव कां बंद केला, या गोष्टीची चौकशी तुला कशाला पाहिजे? कारण, राज्याचा सर्व भरिभार आमच्या डोक्यावर आहे. तेव्हां आम्हीं त्यांत कांहीं तरी योग्य कारण पाहिलेंच असेल.'

चाणक्य राज्यसूत्रधार होता, तरी चंद्रगुप्ताजवळ त्यानें असें ताठ्याचें भाषण कधींही केलें नव्हतें. तो प्रत्येक कामाची व्यवस्था आपणच लावी, तरी चंद्रगुप्ताच्या नांवानेंच तें काम करित असे. या वेळीं चंद्रगुप्ताला मुहाम राग आणावा, एतदर्थ त्यानें असें भाषण केलें. तें ऐकून चंद्रगुप्त रागानें लाल झाला; पण चाणक्याच्या विरुद्ध कांहीं बोलण्याचें त्याला धैर्य होईना, ह्मणून तोंड एका बाजूला फिरवून तो स्तब्ध बसला.

इतक्यांत राक्षसानें मथवून ठेवलेला स्तनकलश नांवाचा भाट, आपल्या सोबत्यासहवर्तमान, राजाचें यश वर्णन करूं लागला. स्तनकलश ह्मणाला, 'लव्हाळ्याच्या फुलांसारख्या दिसणाऱ्या आकाशाला सफेत करणारी, सजल मेघ हेच कोणी एक हत्तीचें काळें चर्म त्याचा चंद्राच्या किरणांनीं काळेपणा दूर करणारी, कौमुदी (चंद्रकांति) हीच कोणी एक कपालमाला, तीव्रत धारण करणारी,

राजहंस हेच जिवें हास्य, अशी ही शंकराच्या शरीरासारखी दिसणारी शरदूतूची शोभा आपले सर्व क्लेश हरण करो.'

पुनः झणाला, 'जे आपल्या तेजानें मदोन्मत्त अशा हत्तीलाही जिंकण्यास समर्थ होतात, असे काहीं मोठे तेजस्वी पुरुषं विश्वकर्त्यानें उत्पन्न केले आहेत. सिंहाला आपल्या दाढा उपटलेल्या जसें सहन होत नाहीं, तसें मानी पुरुषाला आज्ञाभंग मुळींच सहन होत नाहीं. मग आपल्यासारखे मानी सार्वभौम राजे आज्ञाभंग कसे सहन करतील ?

दुसरें असें आहे कीं, पुष्कळ सोन्याचे अलंकार घातले, आणि मोठ्या चैनींत राहिले, झणून राजाला राजपण येत नाहीं. ज्यांची आज्ञा मोडण्याविषयीं कोणीही समर्थ होत नाहींत, असे जे पुरुष असतील तशा पुरुषांचाच राजे झणतात.'

याप्रमाणें चंद्रगुप्ताला अधिक चिडविण्याकरितां स्तनकलश व त्याचा सोबती यांनीं, आज्ञाभंग सहन करूं नये, असें सुचविलें. तें ऐकून चाणक्य मनांत झणाला, ह्या भाटांनीं प्रथम, विशिष्टदेवता भगवान् शंकर, याचें रूपक करून नुकत्याच प्रवृत्त झालेल्या शरदूतूच्या गुणांचें वर्णन करून, आशीर्वाद दिला हें ठीक केलें. पण त्यानंतर जें त्यांनीं बघलें, त्याचा हेतु काहीं समजला नाहीं.

अंमळ विचार करून झणाला, हंहं, समजलों. त्या दुरात्म्या राक्षसाची ही मसलत असावी. त्यानें ह्या भाटांला फितूर करून, मीं चंद्रगुप्ताची आज्ञा मोडिली, याबद्दल त्याला राग उत्पन्न करण्याची ही यांच्याकडून

सूचना केली असावी. पण कांहीं चिंता नाही. दुष्टा राक्षसा, तुला समजून येईल. हा चाणक्य निजला नाही, पुरता जागा आहे !

ते भाट राक्षसानें फितविलेले आहेत, हें चंद्रगुप्तालाही समजलें होतें; पण त्यानें, मुद्दाम त्यांनीं सुचविलेली गोष्ट आपल्याला मान्य झाली असें दाखविण्याकरितां, त्या दोघां भाटांला चांगलें बक्षीस देण्याविषयीं, चोपदाराला हुकूम केला.

राजाच्या हुकुमाप्रमाणें चोपदार भाटांला बक्षीस देण्यास जाऊं लागला, तेव्हां हीच उत्तम संधि आहे असें पाहून चाणक्य वैहीनरीला झणाला, 'अरे थांब, जाऊं नको.' चंद्रगुप्ताला झणाला, 'अरे निष्कारण हा एवढा मोठा खर्च करण्याचें काय कारण ?'

हें ऐकून चंद्रगुप्त मोठा दुःखी होऊन झणाला, 'जिकडून तिकडून मला आपण असे प्रतिबंध करूं लागलां, तर मला हें राज्यसें वाटणार नाहीं, केवळ बांदिशाळेसारखें होईल.'

चाणक्य झणाला, 'अरे, स्वतः कारभार न करणाऱ्या राजांची अशीच स्थिति असते. तर तुला आमचें करणें आवडत नसल्यास तूं आपला कारभार स्वतः चालवीत जा झणजे झालें.'

चंद्रगुप्त झणाला, 'होहो, त्यांत काय अडचण ? हा पहा मी आजपासून स्वतःच सर्व कारभार चालवितों.'

चाणक्य झणाला, 'तसें होईल तर फार चांगलें. त्याचा आझांला मोठा संतोष वाटे, व आझीही आपलें काम करण्यास लागूं.'



चंद्रगुप्त ह्मणाला, 'जर असें आहे तर कौमुदीमहोत्सव आपण कां बंद केला, तें आधीं ऐकण्याची माझी इच्छा आहे.'

चाणक्य ह्मणाला, 'कां बंद केला हें ऐकण्याची जशी तुला इच्छा आहे, तशी कौमुदीमहोत्सव करण्यांत काय अधिक आहे, तें मलाही ऐकण्याची इच्छा आहे.'

चंद्रगुप्त ह्मणाला, 'त्यांतलें मुख्य प्रयोजन झटलें ह्मणजे माझा हुकूम तोडणें आणि माझ्या मनाला संताप देणें, हेंच बहुतकरून असावें असें वाटतें.'

चाणक्य ह्मणाला, 'हो हो, तुझा हुकूम अमान्य करायचा हेंच कौमुदीमहोत्सव बंद करण्याचें आमचें प्रयोजन आहे. कारण, तमालवृक्षाच्या कोवळ्या पानांसारखीं ज्यांच्या तीरांवरील अरण्यें काळीं भोर दिसत आहेत, व इतस्ततः संचार करणाऱ्या जलचरांनीं ज्यांचें उदक उचंबळविलें आहे, अशा चारही समुद्रांच्या गळ्यांतली केवळ माळा, अशी शेंकडों राजांनीं मस्तकावर धारण केलेली तुझी आज्ञा, फक्त माझ्याजवळच मात्र मोडली जाते. यामुळें माझ्या ठिकाणीं तुझी जी नम्रता आहे, तिच्या योगानें तुझें राजपण शोभिवंत दिसणारें आहे, असें सर्व लोकांला माहीत होतें. आणखी दुसरेंही कांहीं कारण ऐकावें असें तुझ्या मनांत असेल, तर तेंही सांगतों.'

चंद्रगुप्त म्हणाला, 'तर मग, काय आहे तें सांगावें.'

हें ऐकून चाणक्य, शोणोत्तरा नांवाची चोपदारीण जवळ उभी होती, तिला ह्मणाला, 'अग, तो कायस्थ अचलजी याला माझ्या आज्ञेवरून सांग कीं, भद्रभट इत्यादि भंडळी रागावून येथून पळून जाऊन मलयकेतूच्या आश्र-

याला राहिली, आणि तेथून त्यांनीं जें पत्र पाठविलें आहे तें मी मागतों ह्मणावें.'

हें ऐकून शोणोत्तरा त्या कायस्थानजवळ जाऊन पत्र घेऊन आली, तें चाणक्य आपल्या हातांत घेऊन चंद्रगुप्ताला ह्मणाला, 'हें अमळ वाचून पहा.'

चंद्रगुप्तानें तें पत्र आपल्या हातांत घेतलें आणि मनांतल्या मनांत वाचूं लागला. त्यांत पुढें लिहिल्याप्रमाणें मजकूर होता.—

‘स्वस्तिश्री महाराज राजपूजित सार्वभौम श्रीचंद्रगुप्त-  
महाराज यांच्या सेवेशीं, आपल्या पायांच्या सेवेत तत्पर असणारे मुख्य मुख्य सरदार भयानें पळून येऊन आपल्याला वध्य अशा मलयकेतूचा आश्रय करून राहिले आहेत. त्यांत पिलखान्यावरचा मुख्य अधिकारी भद्रभट, पागेवरचा अधिकारी पुरुषदत्त, मुख्य जमादार चंद्रभानु याचा भाचा दिंगरात, सरकारचा संबंधी महाराज बलदेवगुप्त, आपला अगदीं लहानपणचा सेवक राजसेन, आपला सेनापति सिंहबल याचा धाकटा बंधु भागुरायण, माळव्याच्या राजाचा मुलगा लोहिताक्ष, व क्षत्रियांत परम श्रेष्ठ विजयवर्मा, आझी इतकेजण महाराजांचे पाय सोडून येथें आलों आहों, तरी सरकारच्या कार्याविषयीं तत्पर आहों.’

याप्रमाणें पत्र वाचून चंद्रगुप्त ह्मणाला, ‘आर्या, पत्रांत इतकाच मजकूर आहे. पण हे आमच्यावर नाराज झाले याचें कारण काय तें मला समजलें पाहिजे.’

वर दिलेलें पत्र हें खरोखर त्या भद्रभट इत्यादिकांनीं मुळींच पाठविलेलें नव्हतें. कारण, ते कुसुमपुरांतून

पळून गेले ते आपल्या इच्छेने गेले नसून चाणक्याच्या सांगण्यावरूनच गेले, व त्यांनीं मुहाम मलयकेतूचा आश्रय केला. राक्षसाच्या मनांत चाणक्य आणि चंद्रगुप्त या उभयतांत वर पाडावयाचें होतें, ह्मणून चाणक्यानें मुहाम हें एक बनावट पत्र तयार करून या वेळीं प्रसिद्ध केलें. येथें काय काय गोष्टी घडतात त्या राक्षसाला अचूक समजतात हें चाणक्याला माहीतच होतें. तेव्हां वर दिलेल्या पत्रांतील मजकुरावरून चंद्रगुप्तावर त्यांचा मुळींच राग नव्हता. काय तो चाणक्याचा त्यांना कंटाळा आला होता असें व्यक्त होत असून हें वर्तमान राक्षसाला समजलें ह्मणजे तो फार खुष होईल असा चाणक्याचा हेतु होता.

चंद्रगुप्तानें भद्रभटादिकांला नाराज होण्याचें कारण काय, तें विचारल्यावरून चाणक्य ह्मणाला, 'एक बाबा, सांगतों. येथें पिलखान्यावरचा अधिकारी व पागेवरचा अधिकारी भद्रभट आणि पुरुषदत्त नांवाचे जे दोघे सरदार होते ते नेहमीं चैनीत निमग्न असत. त्यांना दारू पिणें, स्त्रियांशीं विलास करणें, नाचतमाशे पहाणें, यावांचून दुसरें कांहीं सुचत नव्हतें. ते नेमलेल्या कामावर मुळींच लक्ष देत नव्हते; ह्मणून मी त्यांना कामावरून दूर करून केवळ पोटगी देऊन ठेविलें होतें. ह्मणून ते रागावून शत्रूच्या (मलयकेतूच्या) पक्षाला मिळाले. व ते येथें ज्या अधिकारांवर होते, तेच अधिकार मलयकेतूनें त्यांना तेथें दिले आहेत. आतां दिंगरात आणि बलगुप्त या दोघांला तुझ्यापासून नेमणुका मिळत होत्या, त्या त्यांना अगदीं कमी वाटूं लागल्या व मलयकेतूकडे गेलों असतां याहून मोठ्या नेमणुका मिळतील असें समजून, येथून

पळून जाऊन ते मलयकेतूच्या आश्रयाला राहिले आहेत. आतां तुझा बाळपणचा हुजऱ्या राजसेन, याला तुझ्या मेहेरबानीनें पुष्कळ ऐश्वर्य मिळालें, ह्मणून तो आपल्या ठिकाणीं कृतकृत्य झाला. व येथें राहिलों आणि कदाचित् तुझी इतराजी झाली, तर मिळालेली जिनगी जाईल ह्मणून जवळ काय होतें नव्हतें तें चट सारें गुंडाळून, तो मलयकेतूजवळ राहिला आहे. आणि सेनापति, सिंहबलाचा धाकटा बंधु भागुरायण तोही पूर्वीं येथें रहात होता तेव्हां पर्वतकराजाशीं त्याचा विशेष स्नेह जडला होता. त्याच्या प्रीतीस्तवच त्यानें—‘तुझ्या बापाला चाणक्यानें च मारविलें’ असें गुप्तपणें मलयकेतूला सांगून त्याच्या मनांत आमच्या-विषयीं भय उत्पन्न करून, मलयकेतूला येथून पळविला; व नंतर राजद्रोह करणारे चंदनदास, शकटदास इत्यादिकांला कडक शिक्षा झाली, तेव्हां आपल्याच अपराधानें आपल्या ठिकाणीं साशंक होऊन, त्यानें येथून पळ काढून मलयकेतूचा आश्रय धरिला. मलयकेतूलाही असें वाटलें कीं, भागुरायण हा आपला प्राणरक्षक आहे, तेव्हां त्यानें कृतज्ञताबुद्धीनें त्याला आपला एक प्रधान केला. आतां, दुसरे ते लोहिताक्ष आणि विजयवर्मा यांचा आपसांत भाऊवंदकीचा तंटा होता. त्यांत तूं त्यांचा जो योग्य विभाग दिलास तो त्यांना मान्य झाला नाहीं, व मोठ्या गर्वीनें त्यांनीं तें सारें सोडून शत्रुपक्षाचा आश्रय केला. याप्रमाणें त्यांचीं नाराज होण्याचीं कारणें आहेत.’

चंद्रगुप्त ह्मणाला, ‘ते असे नाराज झाले आहेत हें आपल्याला आधीं समजलें नव्हतें का ? मग तेव्हांच त्यांचा चांगला बंदोबस्त कां केला नाहीं ?’

चाणक्य ह्मणाला, 'त्यांचा बंदोबस्त करण्याला सवड झाली नाहीं.'

चंद्रगुप्त ह्मणाला, 'तो कसा करावा तें समजलें नाहीं ह्मणून केला नाहीं, किंवा तसें करण्यांत कांहीं हेतु होता?'

चाणक्य ह्मणाला, 'न समजेल कां ? कांहीं कारण होतें ह्मणूनच बंदोबस्त केला नाहीं.'

चंद्रगुप्त ह्मणाला, 'तर मग त्याचें काय कारण होतें तें आतांच मला ऐकावयाचें आहे.'

चाणक्य ह्मणाला, 'ऐक आणि नीट लक्षांत ठेव. जे कामदार लोक नाराज झाले असतील, त्यांचा बंदोबस्त करणें तो दोन रीतींनीं होत असतो. त्यांच्या इच्छेप्रमाणें त्यांच्यावर मेहेरवानी करावी, किंवा त्यांना प्रतिबंधांत ठेवावें, असे दोन प्रकार आहेत. भद्रभट आणि पुरुषदत्त ह्या दोघांवर अनुग्रह करावयाचा झटला ह्मणजे, त्यांच्याकडून जे अधिकार काढून घेतले होते, ते त्यांना पुनः देणें, हाच होय. पण तशा व्यसनी पुरुषांला एवढे मोठे अधिकार देणें, ह्मणजे एक प्रकारें आपल्या राज्याचा नाश करून घेतल्यासारखेंच होतें; ह्मणून त्यांच्यावर मेहेरवानी केली नाहीं. दिंगरात आणि बलगुप्त हे दोघे फारच लोभी- त्यांना तुझें सर्व राज्य दिलें तरी संतोष वाटावयाचा नाहीं. मग त्यांच्यावर अनुग्रह कसा करितां येईल ? राजसेन आणि भागुरायण हे दोघे द्रव्य आणि प्राण सुरक्षित ठेवण्याविषयीं प्रयत्न करीत होते. तेव्हां त्यांच्यावर मेहेरवानी करण्याला सवड कोणती होती ? तसेंच लोहिताक्ष आणि विजयदर्मा हे आपल्या वारसांचा द्वेष क-

रीत असून, स्वतः मोठ्या ताठ्यानें वागणारे असल्यामुळे, त्यांच्यावर तरी कसा अनुग्रह करितां आला असता ? ह्मणून मेहेरबानी करण्याचा पक्ष मुळींच सोडून दिला, आतां त्यांचा निग्रह करतां आला असता; पण नंदाचें एवढें मोठें राज्य नुकतेंच आमच्या हातीं आलें आहे, तेव्हां त्यांच्यासारख्या मोठ्या मोठ्या सरदारांला आम्हीं जबर शिक्षा दिल्या, तर नंदाच्या घराण्यावर विशेष प्रेम ठेवणाऱ्या रयतेच्या विश्वासाला आपण पात्र होणार नाहीं; ह्मणून त्यांना शिक्षा केल्या नाहींत. तेव्हां याप्रमाणें आमच्या पक्षाची मंडळी बहुतेक मलयकेतूला जाऊन मिळाली आहे, व इकडचा पुरता माहितगार, राक्षस, त्याचा मुख्य प्रधान झाला आहे. असा तो मलयकेतु म्लेंच्छ राजांला अनुकूल करून घेऊन, त्यांची मोठी फौज जमवून आपल्या बापाचा सूड उगविण्याकरितां आमच्यावर स्वारी करण्याला तयार झाला आहे. तेव्हां सांप्रतची ही वेळ कांहींतरी उद्योग करण्याची आहे. चैनीत बसून नाच, रंग, उत्सव करण्याची ही वेळ नव्हे. या वेळीं आपल्या शहरची तटबंदी दुरुस्त करून किल्ल्याची वगैरे तयारी करणें सोडून कौमुदीमहोत्सव करण्यांत काय अर्थ आहे ? ह्मणूनच मी तो मना केला आहे.'

हें ऐकून चंद्रगुप्त ह्मणाला, 'हं हं, समजलों, या संबंधांने मला पुष्कळ विचारावयाचें आहे.'

चाणक्य ह्मणाला, 'खुशाल विचार बापडा. मलाही पुष्कळ सांगावयाचें आहे.'

चंद्रगुप्त ह्मणाला, 'तुम्ही ह्या ज्या आतां भयाच्या गोष्टी सांगतां, त्यांचा पूर्वीच कां बंदोबस्त केला नाहीं ? ह्या सर्व

अनर्थाचें मूळकारण मलयकेतु आहे. त्याला येथून पळून जाण्याची सवड कां दिली ?'

चाणक्य ह्मणाला, 'त्याला जर जाऊं दिला नसता तर त्याच्या बापाला वचन दिल्याप्रमाणें अर्धें राज्य द्यायला पाहिजे होतें, किंवा त्याला कैद तरी केलें पाहिजे होतें. बरें, कैद करावें तर पर्वतकाला आह्मीं मारलें, अशी जी शत्रुपक्षाच्या लोकांनीं कंडी पिकविली होती, तिला आह्मींच हात दिल्यासारखें झालें असतें. बरें, प्रतिज्ञेप्रमाणें अर्धें राज्य द्यावें तर पर्वतक मारविला गेला त्याचें फळ काय ? केवळ कृतघ्नता मात्र आपल्या पदरीं आली असती. ह्मणून मलयकेतु पळून गेला तरी त्याच्याकडे लक्ष्य दिलें नाहीं.'

चंद्रगुप्त ह्मणाला, 'बरें चिंता नाहीं. मलयकेतूच्या संबंधानें आपण आह्मांला असें उत्तर दिलें, आणि तें घटकाभर आह्मी कबूलही करितों. पण आह्मी नंदांचें राज्य घेतल्यानंतर राक्षस कित्येक दिवस येथेंच होता. त्याची आपण कां उपेक्षा केली ? या प्रश्नाचें आपणांकडून काय उत्तर मिळेल बरें ?'

चाणक्य ह्मणाला, 'हो हो. याच्यावर देखील आमचें योग्य उत्तर आहे. राक्षसाची आपल्या यजमानावर ( नंदांवर ) निश्चल भक्ति होती. त्यांतून तो येथें फार दिवस राहिला होता. तेव्हां त्याचा स्वभाव लोकांना माहीत असल्यामुळें नंदराजावर अनुरक्त असलेल्या प्रजेच्या विश्वासाला तो पात्र होता. याशिवाय, तो स्वतः मोठा बुद्धिमान व शूर असून जबरा उद्योगी. त्याचे साह्यकर्तेही पुष्कळ होते. द्रव्य तर त्याच्या जवळ अपरंपार भरलेलें होतें. असा तो मोठा बलवान् असून येथेंच

राहत होता. तेव्हां त्याच्यावर आझीं हल्ला केला असता तर मोठी गडबड उडाली असती. कदाचित् त्याला येथून हांकून दिला असता, तर बाहेरून कांहीं तरी अनर्थ उत्पन्न होण्याची भीति होती. ह्याणून येथल्यायेथेंच कांहींतरी उपायानें तो अनुकूल होईल तर पहावें, असा विचार करून प्रथम त्याला राहू दिलें. पण कोणत्याही उपायांनीं तो वश होत नाहीं असें वाटलें, तेव्हां, हृदयांतला कांटा उपटून टाकतात त्याप्रमाणें, त्याला दूर पिटाळून लावला.'

चंद्रगुप्त ह्याणाला, 'पण इतकें हवें होतें कशाला? लढाई करून त्याला जिंकून कैदेत ठेविला असता ह्याणजे झालें होतें.'

चाणक्य ह्याणाला, 'हं हं, राक्षस तो. तें कांहीं सामान्य प्रकर्ण नाहीं. लढाई सुरू केली असती तर तुमच्या सैन्याचा त्यानें नाश केला असता किंवा आपण मरून तरी गेला असता. तसें झालें असतें, ह्याणजे दोहोंकडूनही वाईटच होतें. कारण, लढाईत त्याचा नाश झाला असता तर तसल्या शहाण्या मनुष्याचा घात करणें योग्य नव्हे. कदाचित् त्याणें तुझ्या फौजेचा नाश केला असता तरी मोठें नुकसान झालें असतें. याकरितां जंगली हत्तीप्रमाणें त्याला युक्तीनेंच वश करून घेतला पाहिजे होता.'

चंद्रगुप्त ह्याणाला, 'तुमच्या शहाणपणापुढें आमचें कांहीं विशेष आहे असें नाहीं. तरी तुम्ही सांगितलेल्या गोष्टीवरून राक्षसच अधिक शहाणा असें वाटतें.'

हें ऐकून रागावून चाणक्य ह्याणाला, 'असें अर्थें कां बोलतोस? राक्षसाइतका तूं शहाणा नाहींस हें वाक्य तुझ्या तोंडांतून बाहेर यावयाचें राहिलें होतें. बरें पण, तो तुला



एवढा शहाणा वाटतो, त्यानें असें केलें तरी काय तें सांग पाहूं.'

चंद्रगुप्त ह्मणाला, 'सांगतों ऐका. त्या चतुर पुरुषांनं हें कुसुमपूर आमच्या हातीं आल्यावर देखील, आमच्या मानेवर पाय देऊन आपल्या इच्छेप्रमाणें हवे तितके दिवस येथें वास्तव्य केलें. आमच्या नांवाचा दांडोरा पिटणाऱ्या आमच्या फौजेला पाहिजे तेव्हां अटकाव केला. आपल्या शहाणपणानें आम्हांला भूल पाडली. ज्यांच्यावर आम्हीं विश्वास ठेवावा, त्यांच्यावर देखील आमचा अविश्वास उत्पन्न करून त्यांना येथून घालविलें, तेव्हां आणखी त्यानें करावें तें काय ?'

हें ऐकून चाणक्य हंसून ह्मणाला, 'हं, हें राक्षसानें केलें एवढेंचना ! मीं असें समजलों होतों कीं, नंदाप्रमाणें तुला हाकलून देऊन, तूं जसा नंदाच्या सिंहासनावर बसलास, तसा मलयकेतूला त्यानें तुझ्या आसनावर बसविलें असेल !'

चंद्रगुप्त ह्मणाला, 'उगीच त्या गोष्टी हव्यात कशाला ? तें सर्व दुसऱ्यानेंच केलें. त्यांत तुमचें काय ?'

हें ऐकून चाणक्य संतापून ह्मणाला, 'अरे मत्सऱ्या ! मोठा राग आल्यामुळें स्फुरण पावणाऱ्या हाताच्या बोटांनीं आपली शेंडी मोकळी सोडून सर्व शत्रूंचा नाश करण्याची उग्र प्रतिज्ञा लोकांसमक्ष कोणीं केली ! व ती-प्रमाणें नऊशें नव्याणव कोटि द्रव्याचे मालक ते नवनंद, राक्षस प्रत्यक्ष पहात असतां, बोकडासारखे कोणीं मारले तें सांग पाहूं ? तसेंच ज्यांच्या आसमंतात् गिधाडें बसलीं आहेत, आकाशांत जाणारे धुराचे लोट एकसारखे चालत

असून त्यांच्या योगानें जणूं काय मेघांनींच दिशा व्यापल्या आहेत असा भास होत आहे, व ज्यांच्यापासून वसेचे लोट वाहत आहेत, असे त्या नवनंदांना जाळण्याला प्रवृत्त झालेले अग्नि, अद्यापि इमशानवासी प्राण्यांला आनंद देत होत्साते पेटताहेत, हा कोणाचा प्रभाव? आणि असें असून तूं हें काय बोलतोस ?'

चंद्रगुप्त झणाला, 'आपण झणतां तें सारें झालें खरें; पण तें दुसऱ्यानें केलें इतकेंच. त्याबद्दल आपण फुशारकी मारायला नको.'

हें ऐकून चाणक्य फारच संतापून झणाला, 'काय दुसऱ्यानें केलें ? बरें बरें, कोणीं केलें तें सांग पाहूं !'

चंद्रगुप्त झणाला, 'आणखी कोण करणार ! त्या नंदकुळावर प्रतिकूळ झालेल्या दैवानेंच तें केलें.'

चाणक्य झणाला, 'छत् ! दैवाला अडाणी लोक मुख्य मानतात.'

चंद्रगुप्त झणाला, 'आणि जे विद्वान् असतात तेही उगीच बडबड करित नाहीत.'

यावर चाणक्य दांत ओंठ चावून झणाला, 'चंद्रगुप्ता, मला एक आपला चाकर समजून माझ्या डोक्यावर बसावयाला पहातोस ! नंदांच्या वधाविषयीं प्रतिज्ञा करून मोकळी सोडलेली शेडी बांधली होती,\* पण ती पुनः सोडण्याविषयीं माझा हात पुढें सरतो आहे.' जमिनीवर पाय

\* येथें मुळांत 'शेडी बांधली होती' असें म्हटलें आहे तें खरें नव्हे. कारण, राक्षसाला अगदीं कुठित करून त्याला चंद्रगुप्ताचा दिवाण केल्या-वांचून आपली प्रतिज्ञा पूर्ण झाली नाही असें चाणक्य समजत होता व शेवटीं त्याणें तसेंच केलें आहे. तेव्हां जसें हें भांडण मुद्दाम केलें तसेंच शिखाबंधनही असावें असें दिसतें.

आपटून झणाला, 'हा पाय, पुनः तशीच प्रतिज्ञा करावी झणून, चलित होतो. नंदाचा नाश झाल्यामुळे शांत झालेला माझा क्रोधाग्नि काळाने घेरलेला तू पुनः पेटविण्याची इच्छा करतोस, असे वाटते.'

उभयतांनीं जाणूनबुजून हे नाटक केले होते. तेव्हां चाणक्य वांकडेंतिकडें बोलला तरी चंद्रगुप्ताला त्याचे भय वाटले नाही, पण वरील भाषण ऐकून तो खरोखरच भिऊन मनांत झणाला, या भाषणावरून आर्याला खरोखरच राग आला असे वाटते. कारण क्रोधाने स्फुरण पावणाऱ्या पापण्यांपासून पटपट जलाचे थेंब खाली पडत आहेत, व संतापाने नेत्रांपासून धूर निघूनच कीं काय कांति पिंगट झाली आहे असे दिसते. या वेळच्या यांच्या मुद्रेवरून, तांडवनृत्य करून रौद्ररसाचा अभिनय करणाऱ्या महादेवाच्या पादप्रहाराची आठवण करून, या वेळीं यांचा पादप्रहार पृथ्वीनें सहन केला असेल !'

चाणक्य बुद्ध्या आणलेला राग अंमळ शांत करून झणाला, 'चंद्रगुप्ता, असा उगीच वाद करण्यांत कांहीं अर्थ नाही. जर तुला आमच्यापेक्षां राक्षस अधिक बुद्धिमान असे वाटत असेल, तर मला तुझ्या या राज्यकारभाराची कांहीं जरूर नाही. हे मी शस्त्र खाली ठेवतो. हे तू त्या राक्षसालाच दे.' असे बोलून चाणक्यानें कंबरेची तरवार काढून खाली ठेविली, आणि आकाशाकडे लक्ष लावून राक्षसाला उद्देशून झणाला, 'अरे राक्षसा, अरे राक्षसा! माझ्या बुद्धीला जिकण्याची इच्छा करणाऱ्या तुझ्या बुद्धीचा हा प्रकर्ष आहे. तू असे समजत आहेस कीं, चंद्रगुप्ताची चाणक्यावरची भक्ति चळली झणजे मी त्याला सहज

## भाग चवथा.

राक्षसां, चाणक्य आणि चंद्रगुप्त यांच्यांत वैर पाडण्याकरितां, विराधगुप्ताला पाठविलें असून, त्याच्या मागेमागे, तांबडतोब तिकडची खबर आपल्याला देण्याकरितां करभकाला पाठविलें होतें, हें पूर्वी सांगितलेंच आहे. त्याप्रमाणें ते दोघेही कुसुमपुरांत येऊन राक्षसांनं त्यांला जी काय व्यवस्था करण्यास सांगितली होती, ती त्यांनीं केली. वर सांगितल्याप्रमाणें चाणक्य आणि चंद्रगुप्त यांचा कलह झाला—वस्तुतः तो खरा नव्हता, तरी खरो-खरीचाच आहे, असें समजून राक्षसाला ती खबर देण्याकरितां करभक रात्र बेरात्र करून राक्षसाजवळ येऊन पोचला. त्यानें दीर्घप्रवास करणाऱ्या मुशाफराचा वेष धरला होता. तो राक्षसाच्या दरवाज्यांत येऊन झगला, 'राजाचा हुकूम मोठा जबर आहे. नाहीं तर येथें उगीच कोण येरजाऱ्या घालील ! प्रभूची आज्ञा पाहिजे तिकडे जाऊन येण्यास सेवकांला प्रवृत्त करिते. हें अमात्य राक्षसाचें घर. तर आतां आंत जाऊन राक्षसाला आनंदाचें वर्तमान सांगवें.' दरवाज्यांत उभा राहून झगला, 'अरे येथें दरवाज्यावर कोण आहे?' इतक्यांत एक मनुष्य आहेर आला, त्याला झगला, 'बाबा, अमात्य राक्षसाला, पाटलिपुत्रनगराहून करभक आला असून तो तुमच्या भेटीची इच्छा करित आहे, अशी विनंती कर.'

हें ऐकून तो हजऱ्या झगला, 'अरे बाबा, फार मोठ्यानें बोलूं नको. गेल्या रात्रीं दिवाणसाहेब कांहीं महत्त्वाच्या गोष्टीचा विचार करित होते, त्याखालीं त्यांना सारी रात्र

जागरण झाल्यामुळे यावेळीं त्यांचें डोकें दुखत आहे. अद्यापही त्यांहीं बिछाना सोडला नाही, तेव्हां, अंमळ थांब, सवड पाहून मी त्यांना खबर देतो.'

हें ऐकून करभक ह्मणाला, 'बरें बाबा, तूं सांगितलेंस तसेंच करतो. मी अंमळ बसतो येथें.' असें सांगून तो तेंथेंच बसला. इकडे राक्षस रात्रीं झोंप न लागल्यामुळे अस्वस्थ होऊन बिछान्यावर पडला आहे. जवळ शकटदास बसला आहे, व त्यांचें कांहीं बोलणें चाललें आहे. इतक्यांत राक्षस आपल्याशींच ह्मणाला, 'मी वरचेवर एक एका कार्याची योजना करीत असतां देव आपल्याला प्रतिकूल आहे असें समजून, व चाणक्याच्या कुटिल बुद्धीकडे पाहून, मला मोठी काळजी उत्पन्न होते. तसेंच मी योजलेली मसलत अगदीं फसली ह्मणजे, हें असें कसें झालें? या गोष्टीचा विचार करीत असतां, रात्रीच्या रात्री माझ्या त्या काळजींत जातात !

आणखी एकादा नाटक रचणारा व आमच्यासारखा राजकारणांत व्यापृत असणारा, या दोघांची स्थिति एकसारखीच आहे. आम्ही आधीं लहानशा कार्याला आरंभ करतो, व पुढें त्याचा विस्तार व्हावा अशी आमची इच्छा असते. आरंभलेल्या कार्यांत गर्भित असलेलीं बीजे अत्यंत गहन असलीं, तरी तीं उकलावीं, असा आमचा प्रयत्न असतो. नेहमीं त्याच्याविषयीं आम्ही सूक्ष्म विचार करीत असतो. विशेष विस्तार पावलेलें कार्य असलें, तरी तें पुनः आवरून घेण्याचा आमचा प्रयत्न असतो. तात्पर्य, नाटक रचणारा आणि आम्ही एकसारखे आहों, तथापि तो दुरात्मा चाणक्यवद्—'

राक्षसाचें वाक्य पूर्ण झालें नाहीं तों, इतक्यांत प्रियंवदक आंत येऊन झणाला, 'प्रधानजींचा जयजयकार असो.'

राक्षसानें त्याच्याकडे मुळींच लक्ष दिलें नाहीं. तो पूर्वी जें अर्थ वाक्य बोलला होता त्याच्यापुढें झणाला, — 'निग्रह करण्याला शक्य होईल काय?'

प्रियंवदक पुनः झणाला, 'दिवाणसाहेब.'

इतक्यांत राक्षसाचा डावा डोळा लवूं लागला. तें दुर्निमित्त पाहून मनांत म्हणाला, आतां जे हे आकस्मिक शब्द माझ्या कानांवर पडले, त्यांवरून माझें आणि ह्या प्रियंवदकाचें वाक्य जुळवून पाहिलें तर, दुरात्मा चाणक्य-बटु जयशाली होईल. अमात्य ( आपण ) हरला जाईल असें वाक्य होतें, व त्यावरून पुढें लक्षण काय आहे तेंही लक्ष्यांत येत नाहीं. हा डावा डोळा लवतो आहे, त्यानें हाच अर्थ सुचविला आहे. तथापि उद्योग करायचें सोडतां कामा नये. प्रियंवदकाला झणाला, 'बाबा, तुला काय सांगावयाचें आहे?'

प्रियंवदक म्हणाला, 'करभक दरवाज्यांत उभा आहे.'

हें ऐकून राक्षस म्हणाला, 'त्याला लवकर आंत घेऊन ये.' याप्रमाणें हुकूम होतांच प्रियंवदक बाहेर जाऊन करभकाला आंत घेऊन आला. तो राक्षसाला मुजरा करून उभा राहिला, तेव्हां राक्षसानें त्याला खालीं बसण्यास सांगितल्यावरून मोठ्या नम्रपणानें तो नमस्कार करून खालीं बसला.

राक्षस अनेक मसलतींत निमग्न झाला होता, व वरचेवर आपल्याला अपेश येतें म्हणून त्याचें मन फार खिन्न झालें होतें. करभकाला कोणच्याशा कामावर

पाठविला होता इतकी त्याला आठवण होती. पण तें काम कोणतें, याचें त्याला स्मरण होईना; म्हणून तो विचार करूं लागला.

इतक्यांत मलयकेतु राक्षसाची भेट घेण्याकरितां त्याच्या घराकडे आला. या वेळीं त्याच्या बरोबर फारसा परिवार नव्हता. त्याचा सह्यामसलत देणारा भागुरायण, व एक चोपदार, एवढेच कायते त्याच्याबरोबर होते. त्याची सडी स्वारी होती, ह्मणून रस्त्यानें येणारे जाणारे लोक गैरमाहितीनें त्याच्या जवळून जाऊं लागले. तें पाहून एक मनुष्य त्यांना धिसपटावून ह्मणाला, 'अरे, पलीकडे व्हा, पलीकडे व्हा, अरे, दूर सरा. काय तुम्ही पहात नाहीं? भेटीची तर गोष्ट दूरच असो, पण सामान्य मनुष्याला मोठे दैवशाली अशा मनुष्यदेवांचें देवांप्रमाणें दर्शन देखील होणें दुर्लभ.'

तो मनुष्य लोकांला पैस, पैस करूं लागला, तेव्हां लोक ह्मणाले, 'अरे बाबा, उगीच आम्हांला कां धुडकावतोस?'

तो गृहस्थ ह्मणाला, 'अहो, काय तुम्हांला ठाऊक नाही? हे कुमार मलयकेतु, दिवाणजी राक्षस यांचें डोकें दुखतें आहे, असें ऐकून त्यांच्या भेटीकरितां निघाले असून इकडे येत आहेत, म्हणून तुम्हांला पैस केलें.'

तो गृहस्थ असें बोलत आहे इतक्यांत भागुरायण आणि चोपदार यांसहवर्तमान मलयकेतु तेथें प्राप्त झाला. भागुरायण हा चाणक्याचा पक्षपाती असून त्यानेंच त्याला मुह्यम इकडे पाठविलें होतें हें पूर्वी सांगितलेंच आहे. भागुरायणांन मलयकेतूला गोडगोड गोष्टी सांगून तो त्याचा पुर्ता हितकर्ता बनला होता.

तो वरचेवर मलयकेतूला अशा गोष्टी सांगत होता कीं, त्याच्या योगानें राक्षसावरचें त्याचें प्रेम व विश्वास हळुहळू कमी होईल. इतके दिवस राक्षस मसलत करीत आहे, व उगीच नाद लावला आहे; पण अद्यापि कांहीं घडून येत नाही, हे विचार तो त्याच्या मनांत भरवीत असे. याच गोष्टी मनांत आणून मलयकेतु सुस्कारा सोडून मनांत झगला, बाबा (पर्वतराज) परलोकवासी झाले, त्याला आज दहा महिने होऊन गेले. आझी उगीच आपल्या पुरुषत्वाचा अभिमान धारण करीत आहे. अद्यापि आमच्या हातून त्यांच्या नांवानें पळीभर पाणी देखील सुटलें नाही. कारण, आझी आधीं तशीच प्रतिज्ञा केली आहे. ज्या वेळीं त्यांचा अंतकाळ झाला, आणि रत्नखचित कंकणें तुटपर्यंत छाती वडवून घेतली, व अंगावरचा पदर अस्ताव्यस्त झाला असून, हाय हाय, असा आर्तशब्द करून, करुणस्वरानें जमिनीवरचे रजःकण भिजून जाईपर्यंत आमच्या मातुश्री रडूं लागल्या, तेव्हां—‘यावेळीं तुमची जी अवस्था झाली आहे तीच शत्रूच्या स्त्रियांला जेव्हां प्राप्त होईल तेव्हांच मी बाबांचें क्रियाकर्मांतर करीन, अशी जी मी प्रतिज्ञा केली होती, तीच खरी केली पाहिजे. फार काय सांगावें? शूर पुरुषाला उचित अशा प्रकारचें कर्म करून लढाईत देहत्याग करून आपल्या वडिलांच्या पाठोपाठ जावें, अथवा आमच्या मातुश्री ज्या रडताहेत, त्यांच्या डोळ्यांतले अश्रु काढून ते शत्रूच्या प्रियांच्या डोळ्यांत घालावे हेंच आमचें मुख्य कर्तव्य आहे.

बरोबर जाणारी मंडळी निघण्याची तयारी करीत आहे असें पाहून चोपदाराला झगला, ‘आर्या जाजले, ह्या आ-



मच्या बरोबरच्या राजेलोकांला सांग कीं, आपण यावेळीं माझ्याबरोबर येण्याचे श्रम कशाला घेतां? मी एकटाच, पूर्वी सूचना न करतां, एकाएकीं अमात्य राक्षस यांच्या भेटीला जाऊन त्यांना संतोष उत्पन्न करण्याची इच्छा करीत आहे.

याप्रमाणें चोपदाराला आज्ञा होतांच, तो मागें फिरून त्या राजांला उद्देशून झणाला, 'अहो, कुमार मलयकेतु सांगतात कीं, आपण माझ्या बरोबर येण्याचे श्रम घेऊं नका.' हें ऐकून राजेलोक मागें फिरले. तेव्हां जाजली, आपला हुकूम मानून हे मागें फिरले, हें मलयकेतुला दाखवून झणाला, 'पहा, पहा, अत्यंत उंच धरलेल्या मानेला तीक्ष्ण लगामानें आकर्षण करून कितीकांनीं आपले घोडे तेथल्या तेथेंच उभे केल्यामुळे, ते आपल्या पुढच्या खुरांनीं जगुं काय आकाशाचे तुकडेच करीत आहेत असें वाटतें. कितीएक हत्तीवर बसलेले असून आपला हुकूम ऐकतांच, घांटांचा नाद बंद करून तेथल्या तेथें हत्तीला आवरून उभे राहिले आहेत. एकंदरीत समुद्राप्रमाणें आपली मर्यादा हे राजे उल्लंघन करीत नाहींत.'

मलयकेतु झणाला, 'आर्या जाजले, तूंही इतर मंडळींसह परत जा. एकटा भागुरायण माझ्याबरोबर येऊं दे, झणजे झालें.'

मलयकेतूची आज्ञा मान्य करून जाजली इतर मंडळींसह मागें परतला. तेव्हां मलयकेतु भागुरायणाला झणाला, 'सख्या, भागुरायणा, मी आज इकडे यायला निघालों तेव्हां भद्रभट इत्यादिकांनीं मला विनंती केली कीं, आह्मी अमात्य राक्षस याच्या द्वारानें तुमचा आश्रय

केला नाही; तर तुमचा सेनापति शिखरक याच्या द्वाराने आझीं आपला आश्रय केला आहे. दुष्ट प्रधान चाणक्य याच्या संगतीनें दूषित झालेल्या चंद्रगुप्तावर नाराज झालों, झणून तुमच्या उत्तम गुणांकडे पाहून आपल्या आश्रयाला राहिलों आहों. तर त्यांनीं जें असें झटलें, त्याचा मीं पुष्कळ वेळ विचार केला, पण त्यांतला अभिप्राय मला कांहीं समजला नाही.'

भद्रभटादिकांनीं वर सांगितल्याप्रमाणें मलयकेतूला कळविलें, त्यांत त्यांचा असा हेतु होता कीं, राक्षसाची आह्वांला गरज नाही, व आझी त्याच्यावर विशेष प्रसन्न नाही, असें मलयकेतूला सुचवावयाचें होतें.

मलयकेतूचें भाषण ऐकून भागुरायण झणाला, 'बरोबर. त्यांतला अर्थ कांहीं फारसा दुर्बोध नाही. शत्रूला जिंकण्याची इच्छा करणारा व उत्तम गुणवान् अशा पुरुषाचा, त्याचा आवडता आणि अत्यंत हितकारी असा जो मनुष्य असेल, त्याच्या द्वारानें आश्रय करावा, ही गोष्ट न्यायाला अनुसरूनच आहे.'

भागुरायणानें आपल्या भाषणांत भद्रभटादिकांच्या बोलण्याचें चांगलें पुष्टीकरण केलें. 'आवडता आणि हित करणारा याच्या द्वारानें आश्रय करावा,' असें जें त्यानें सांगितलें, त्यावरून सेनापति शिखरक हा आवडता असून, राक्षस तितका आवडता व हितकर्ता नाही, असें अर्थात् सिद्ध होतें. तें ऐकून मलयकेतु झणाला, 'सख्या भागुरायणा, अमात्य राक्षस हाही आमचा आवडता असून हितकर्ता आहे.'

भागुरायण झणाला, 'हो हो, त्यांत काय संदेह? तो तुझा हितकर्ता आहे खरा, पण राक्षसाचें मुख्यत्वे काय तें चा-

णक्याशीं वैर आहे. चंद्रगुप्ताशीं त्याचा कांहीं द्वेष नाही, तेव्हां कदाचित् चाणक्य अधिकारमदानें फुगला, आणि चंद्रगुप्ताला ती गोष्ट सहन झाली नाही, तर तो त्याला प्रधानगिरीपासून दूर करील. अर्थात् नंदकुलावर विशेष भक्ति असल्याकारणानें, चंद्रगुप्त हाही नंदाच्याच वंशांतला आहे असें समजून, व कुसुमपुरांत त्याचे आप्त इष्टमित्र पुष्कळ आहेत, तेव्हां त्यांच्या लोभानें अमात्य राक्षस कदाचित् चंद्रगुप्ताशीं सख्य करील. आणि चंद्रगुप्तही, आपल्या वडिलांपासून हा दिवाणगिरी करित आला आहे असें समजून, त्याला आपला प्रधान करील. असें जर झालें, तर राक्षसाच्या द्वारानें आपण तुझा आश्रय केला असतां, नंतर तुझा त्याच्या संबंधानें आपल्यावर अविश्वास होईल तो न व्हावा ह्मणून भद्रभटादिकांनीं, सेनापतीच्या द्वारानें, आझीं तुझा आश्रय केला आहे, असें सुचविलें असावें असें वाटतें.'

कुसुमपुरांत चाणक्याचें आणि चंद्रगुप्ताचें भांडण झालें असून चाणक्य राज्यकारभार सोडून घरीं स्वस्थ बसला आहे, व चंद्रगुप्त आपणच सर्व कारभार चालवितो, हें वर्तमान चाणक्याकडून गुप्त रीतीनें भागुरायण, भद्रभट इत्यादिकांला समजलें होतें. ह्मणूनच त्यांनीं, चाणक्यानें सांगितलेल्या पुढच्या कार्याची तयारी करण्याकरितां, मलयकेतूला आज असें सांगितलें. भागुरायणानें त्यांच्या भाषणाची जी व्याख्या करून सांगितली, तींत, राक्षस चंद्रगुप्ताला मिळेल, हे विचार त्याच्या मनांत पूर्णपणें बिंबवून दिले, व मलयकेतूनें भागुरायणाचें ह्मणणें कबूलही केलें,

वर सांगितल्याप्रमाणें बोलत बोलत दोघेही राक्षसाच्या घरांत आले. यावेळीं राक्षस करभकाला कुसुमपुराक डील हकीकत विचारीत होता. मलयकेतु आपण आल्याची खबर न देतां एकाएकीं राक्षसाला भेटण्याच्या संकेतार्थें गेला होता. तो, राक्षस ज्या ठिकाणीं बसला होता, त्याच्या जवळ जाऊन पोचला, इतक्यांत करभकाला कोणत्या कामगिरीवर आपण पाठविलें होतें याविषयीं विचार करीत बसलेल्या राक्षसाला आठवण झाली. तो झणाला, 'बाबा करभका, तूं कुसुमपुरांत गेला होतास तेथें तुला त्या स्तनकलश भाटाची भेट झाली होती का?'

करभक झणाला, 'होय महाराज, तो भेटला होता.'

या दोघांचीं हीं वाक्यें मलयकेतुनें ऐकिलीं, आणि तो भागुरायणाला झणाला, 'कुसुमपुराकडच्या कांहीं गोष्टी निघाल्या आहेत. तर यावेळीं आपण पुढें न जातां येथेंच उभे राहून त्या गोष्टी ऐकूं या. कारण राजेलोकांचा मनोभंग न व्हावा झणून त्यांचे कामदार बहुतकरून त्यांच्या मनोरंजनार्थ खोट्या देखील गोष्टी सांगत असतात. पण ते स्वच्छंदपणें ज्या वेळीं गोष्टी करितात, त्या वेळीं त्यांचा खुलासा होत असतो. याकरितां अशा सहज चाललेल्या गोष्टी अवश्य ऐकल्या पाहिजेत.'

यावर भागुरायण झणाला, 'तूं झटलेंस तें अगदीं खरें आहे.' नंतर दोघेही राक्षस आणि करभक यांचा संवाद ऐकत आड उभे राहिले.

राक्षस हा अनेक मसलती करणारा मुख्य प्रधान होता. त्याच्यायेथें दुसऱ्या कोणाचा प्रवेश होणें कठीण असून, त्याच्या ज्या कांहीं मसलती चालावयाच्या, त्या दुसऱ्याला

ऐकण्याचीही सवड मिळावयाची नाही. मलयकेतु आणि भागुरायण यावेळीं त्याच्या गुप्त गोष्टी ऐकत बसले हे वर्तमान चाकरांनीं त्याला कळविलें असतें, पण राक्षस हा सर्वप्रकारें मलयकेतूच्या आश्रयावर राहिलेला असून, उभय-तांचा कोणत्याही प्रकारचा परकीपणा नाही असें समजून, कदाचित् हे दोघे मौजेनें बाहेर उभे राहिले असतील अशा समजुतीनें राक्षसाच्या सेवकांनीं आपल्या धन्याला ही खबर दिली नाही.

इकडे राक्षस करभकाला झणाला, 'अरे, पण तें कार्य सिद्ध झालें ना ?'

करभक झणाला, 'आपल्या कृपेनें सिद्ध झालें.'

हे ऐकून बाहेर बसलेला मलयकेतु भागुरायणाला झणाला, 'गड्या, हा कार्य झणतो तें कोणतें असावें?'

भागुरायण झणाला, 'हे प्रधान राक्षस आहेत. यांच्या गोष्टी फार खोल असतात. आतां ऐकलेल्या एवढ्याशा वाक्यावरून अमुकच कार्य असें सांगतां येणार नाही. तर लक्ष्यपूर्वक पुढें काय तें ऐक.'

इकडे राक्षस करभकाला झणाला, 'अरे, विस्तारपूर्वक ती गोष्ट ऐकण्याची माझी इच्छा आहे.'

करभक झणाला, 'एकावे महाराज. आपण मला कुसुमपुरांत जाण्यास सांगून, चाणक्यानें वेळोवेळ चंद्रगुप्ताचे हुकूम मोडलेसे झाले झणजे त्याच्या वेळीं त्या स्तनकलश नांवाच्या भाटानें स्तुतिपर श्लोक गाऊन, त्यांत 'राजे-लोकांनीं आज्ञाभंग सहन करूं नये,' अशा अर्थाच्या सूचना चंद्रगुप्ताला करित जाव्या, याविषयीं त्याला सांगावें, झणून मला आपण पाठविलें होतें.'

राक्षस ह्मणाला, 'हो हो. असें सांगितलें होतें खरें. बरें, मग पुढें काय झालें ? '

करभक ह्मणाला, 'आपल्या हुकुमाप्रमाणें मीं पाटलिपुत्राला जाऊन त्या स्तनकलशाला आपला हुकूम कळविला. याच संधीस नंदकुलाचा नाश झाल्यामुळें दुःखित झालेल्या शहरवासी लोकांच्या मनांचा संतोष करावा, एतदर्थ चंद्रगुप्तांनं कौमुदीमहोत्सव करण्याविषयीं सर्वांला हुकूम दिला व तो उत्सव बहुत दिवस त्यांच्या परिपाटांतला असल्यामुळें, लहानपणापासून जिचा सहवास घडला आहे अशा स्त्रीच्या समागमाप्रमाणें, स्नेहपूर्वक नगरवासी जनांनीं राजाची ती आज्ञा मान्य केली. '

राक्षसाला या वेळीं, नंदाच्या कारकीर्दींत कुसुमपुरांत कौमुदीमहोत्सव कसा होत होता, त्याची आठवण झाली. नंदराजावर निरतिशय भक्ति असल्यामुळें, जेव्हां जेव्हां त्याची आठवण होत होती, तेव्हां तेव्हां राक्षसाच्या डोळ्यांतून अश्रुपात होत असे. त्याप्रमाणें या वेळींही डोळ्यांत पाणी आणून राक्षस ह्मणाला, 'हायरे, माझ्या प्रिय महाराजा नंदा ! या वेळीं तूं कोठें आहेस ? पृथ्वीला आनंद करणारा चंद्रगुप्त असतांही, सर्व जगाला आनंद करणारा राजचंद्र तूं नाहीस, तेव्हां या कौमुदीमहोत्सवापासून लोकांला कितीसा आनंद होणार आहे ? '

करभक ह्मणाला, 'नंतर सर्व लोकांच्या नेत्रांला आनंद देणारा तो कौमुदीमहोत्सव, चंद्रगुप्ताची इच्छा नसतांही, चाणक्यानें बंद केला. ही संधि पाहून आपला हुकूम तोडल्याबद्दल चंद्रगुप्ताला राग येईल अशा प्रकारच्या बऱ्याच कविता स्तनकलशानें गाडल्या. '

हे ऐकून राक्षस आनंदित होऊन झगाला, 'शाबास, स्तनकलशा शाबास ! विरोधाचें बीज योग्य वेळीं पेरलें असतां, अवश्य त्याला फळ आल्यावांचून राहणार नाहीं. कारण, क्रीडारसांत निमग्न झालेल्या सामान्य मनुष्याला देखील त्याच्या क्रीडेंत कोणीं विघ्न आणिलें, तर सहन व्हावयाचें नाहीं. मग सर्व लोकांहून अधिक तेजस्वी असा राजा ती गोष्ट कशी सहन करील? बरें, पुढें काय झालें तें सांग.'

करभक झगाला, 'नंतर आपला हुकूम मोडला हें पाहून रागावलेल्या चंद्रगुप्तानें, त्या प्रसंगाला योग्य अशा रीतीनें आपल्या ( राक्षसाच्या ) गुणांची तारीफ करून, चाणक्याला आपल्या अधिकारापासून भ्रष्ट केला.'

हे ऐकून मलयकेतु झगाला, 'सख्या भागुरायणा, नुकतेंच तूं झटलें होतेंस ते खरें झालें. राक्षसाच्या गुणांची चंद्रगुप्तानें प्रशंसा केली, तेव्हां अर्थात् यांच्याकडे आपला पक्षपात आहे, असें त्यानें उघड दर्शविलें, असें नाहीं का यावरून होत ? '

भागुरायण झगाला, 'गुणांची तारीफ केली यावरून पक्षपात आहे असें सिद्ध होतें; परंतु त्याहीपेक्षां चाणक्याला अधिकारावरून दूर केला, यावरून अधिक पक्षपात असल्याचें सिद्ध होतें.'

इकडे राक्षस झगाला, 'कौमुदीमहोत्सव बंद केला हें एकच कारण झालें, किंवा आणखीही काहीं कारणें झालीं होतीं, झगून चाणक्याला चंद्रगुप्तानें दूर केला ? '

हे ऐकून मलयकेतु झगाला, 'अरे, चाणक्याला दूर

करण्याच्या संबंधानें दुसरेंही कांहीं कारण आहे का हणून हा शोध करितो, याचा हेतु काय ?'

भागुरायण हणाला, 'कुमारा, चाणक्य मोठा बुद्धिमान आहे. तो विनाकारण चंद्रगुप्ताला राग येईल असें करणार नाही. चंद्रगुप्तही उपकार जाणणारा आहे. तो केवळ एवढ्याच कारणावरून चाणक्याचा अपमान करील असें नाही, तेव्हां चाणक्य आणि चंद्रगुप्त या उभयतांचा अनेक कारणांवरून जो वियोग होईल, तो खरा व काय-मचा समजतां येईल, हणून हा इतर कारणांचा शोध करित आहे.'

इकडे करभक म्हणाला, 'चंद्रगुप्ताला राग येण्याचें दुसरेंही कारण आहे. मलयकेतु आणि राक्षस हे दोघेही कुसुमपुरांतून पळून गेले, त्यांची चाणक्यानें उपेक्षा केली. हें एक दुसरें कारण आहे.'

हें ऐकून, शकटदास जवळ बसला होता त्याच्या हातावर टाळी देऊन राक्षस हणाला, 'वाः फार चांगलें झालें. चंद्रगुप्त माझ्या हातांत आला असें हणण्यास कांहीं हरकत नाही. आतां चंदनदासाला बंदिशाळेंतून सोडवीन व तुलाही आपल्या आप्त इष्टमित्रांचा व बायकापोरांचा समागम होईल !'

'चंद्रगुप्त माझ्या हातांत आला' असें राक्षसानें हटलें तें ऐकून मलयकेतु भागुरायणाला म्हणाला, 'हा असें हणतो यांतला काय अभिप्राय असावा वरें ?'

भागुरायण हणाला, 'दुसरा काय असणार? चाणक्यापासून निराळा झालेल्या चंद्रगुप्ताला राज्यावरून हाकून दिला, तर त्यापासून कांहीं आवश्यक विशेष कार्य होणार आहे, असें राक्षसाला वाटत नसेल हणून तो असें हणतो.'



वस्तुतः भागुरायणानें राक्षसाच्या बोलण्याचा जो हा अर्थ केला तो अगदीं उलट होता. 'चंद्रगुप्त चाणक्याच्या सल्लामसलतीनें वागणारा असून, चाणक्य विशेष बुद्धिमान् असल्या कारणानें ते उभयतां एक विचारानें आहेत तोंपर्यंत आपलें कार्य सिद्ध होणार नाहीं. आतां चाणक्याशीं त्याचा वियोग झाला आहे, तेव्हां चंद्रगुप्त सहज आपल्या हातांत मिळेल' असें राक्षसानें झटलें असून, भागुरायणानें मलयकेतूला वाईट वाटावें एतदर्थ त्याचा दुसराच अर्थ केला.

इकडे राक्षस करभकाला झणाला, 'अरे, पण अधिकारभ्रष्ट झालेला तो भटोबा सांप्रत कोठें आहे, हें तुला ठाऊक आहे का?'

करभक झणाला, 'तेंथेंच तो रहात आहे. कामकाज मात्र सर्व सोडून दिलें आहे.'

राक्षस आवेशानें झणाला, 'काय? असा अपमान झाला असून अद्याप तेंथेंच राहिला आहे? तपोवनाला गेला नाहीं, किंवा पूर्वीप्रमाणें प्रतिज्ञाही केली नाहीं?'

करभक झणाला, 'दिवाणसाहेब, तो तपोवनाला जाणार आहे असें मीं ऐकलें आहे; पण अद्याप गेला नाहीं.'

यावर राक्षस शकटदासाला झणाला, 'मला हें खरें वाटत नाहीं. कारण, ह्या भूमंडलाचा केवळ इंद्र असा महाराज नंद, यानें त्याला मुख्य आसनावरून उठविलें, ही गोष्ट ज्यानें सहन केली नाहीं, तो मनुष्य, स्वतः त्यानेंच ज्याला राजा बनविला आहे अशा चंद्रगुप्तानें एवढा अपमान केला असून, तो कसा बरें सहन करील?'

राक्षसाच्या गोष्टी ऐकत बसलेल्या मलयकेतूला, राक्ष-

साच्या बोलण्याचा विपरीत अर्थ सांगून भागुरायणानें त्याचें मन अंमळ दूषित करण्याचा प्रयत्न चालविला होता. यामुळे मलयकेतूला त्याच्या प्रत्येक वाक्यावर शंका उत्पन्न होत होती. राक्षसाचें हें वरील भाषण ऐकून मलयकेतु झगाला, 'गड्या भागुरायणा, चाणक्य अरण्यांत गेला, किंवा त्यानें पुनः प्रतिज्ञा केली तर त्यापासून याचा (राक्षसाचा) कोणता स्वार्थ सिद्ध होणार, असें याला वाटतें बरें?'

भागुरायण झगाला, 'ही गोष्ट फारशी गूढ नाही. जसा जसा चाणक्य चंद्रगुप्तापासून दूर होईल, तसा तसा याचा (राक्षसाचा) स्वार्थ सिद्ध होणारच आहे.'

चाणक्य तपोवनांत गेला नाही, व त्यानें प्रतिज्ञाही केली नाही, हें ऐकून राक्षसाला, त्यानें चंद्रगुप्ताशीं भांडण केलें, त्याविषयीं शंका आली होती. त्यावर शकटदास झगाला, 'उगीच भलतीच कल्पना घेऊं नका. असें होणें हें योग्यच आहे. कारण असें पहा कीं, अनेक राजांच्या रत्नखचित मुकुटांनीं अलंकृत अशा मस्तकावर ज्यानें पाय ठेविला आहे, असा मौर्य चंद्रगुप्त आपल्याच सेवकांनीं आपला आज्ञाभंग केला तर ती गोष्ट कां सहन करील? चाणक्य मोठा रागीट आहे हें खरें, तथापि स्वयमेव अभिचार करण्याच्या कामांत किती दुःखें आहेत, हें त्याला चांगलें ठाऊक आहे. एकवेळ त्यानें प्रतिज्ञा केली होती ती दैवानें पूर्ण झाली. आतां, केलेली प्रतिज्ञा पुरी करण्याच्या दुःखाविषयीं भ्यालेला चाणक्य पुनः प्रतिज्ञा करण्यास तयार झाला नाही, हें योग्यच आहे.'

शकटदासाचें हें बोलणें राक्षसाला मान्य झालें, व चाणक्याचा आणि चंद्रगुप्ताचा झालेला कलह खरोखरी-

चाच आहे, अशी त्याची समजूत झाली ! वस्तुतः येथेंच त्याच्या शहाणपणाला बड्डा लागला, व पुढें त्याला हार खावी लागली, त्यालाही हीच गोष्ट कारण झाली. दर्भ पाया-ला लागून त्यानें कांकोरा निघाला, ही गोष्ट न सहन करून, दर्भाचें बेटचें बेट खणून काढण्याविषयीं प्रयत्न करणारा इतक्या रागीट स्वभावाचा चाणक्य यानें, आपण ज्याला नांवारूपास आणून एवढ्या ऐश्वर्यावर बसविला त्या चंद्रगुप्तानें तसा मोठा अपमान खरोखर केला असता तर, तो त्याणें सहन केला असता कीं नाहीं, या गोष्टीचा राक्षसानें पुरता विचार केला नाहीं. चाणक्याचें यापूर्वीचें वर्तन ज्याला माहीत असेल, तो खरोखर सांप्रतच्या त्याच्या भांडणावर भरंवसा ठेवणार नाहीं. असें असून राक्षसासारख्या चतुर कारस्थानी पुरुषानें कसा भरंवसा ठेवला, याचें नवल वाटतें. शकटदासानें जीं कारणें सांगितलीं त्यांत कांहींच महत्त्व नव्हतें. एकंदरीत राक्षसाची बुद्धि या ठिकाणीं चळली असें ह्मणण्यास कांहीं हरकत नाहीं. असो; काय विचारायचें होतें तें झालें ह्मणून राक्षसानें करभकाला घेऊन जाण्यास सांगितल्यावरून शकटदास त्याला बरोबर घेऊन दुसऱ्या चौकांत गेला.

शकटदास गेला त्या वेळीं राक्षसाच्या मनांत मलय-केतूची भेट व्यावयाची होती, कारण नुकतेंच त्यानें कुसुमपुराकडील जें वर्तमान ऐकलें होतें तें त्याला कळवावयाचें होतें. तो आतां, आपण मलयकेतूकडे जाणार ह्मणून, सेवकाला सांगत आहे इतक्यांत—मीच आपल्या भेटीला आलों असें बोलून—मलयकेतु राक्षसाच्या जवळ गेला; तेव्हां त्यानें त्याला उत्थापन देऊन आसन दिलें.

दोघेही यथायोग्य आसनांवर बसल्यानंतर मलयकेतु राक्षसाला झणाला, 'आपलें डोकें फार दुखत आहे असें ऐकलें होतें, तें आतां कांहीं कमी आहेना ?'

हें ऐकून राक्षस झणाला, 'तुझ्या नांवाला 'महाराज' असें उपपद लावून 'कुमार' ह्या उपपदाचा तिरस्कार होईपर्यंत माझ्या डोक्याची बाधा कोटून कमी होणार ?'

मलयकेतु झणाला, 'असें करायचें हें आपण पतकरलेंच आहे. तेव्हां मला 'महाराज, ही पदवी मिळण्याला फारसें कठीण पडेल असें वाटत नाही. तथापि याप्रमाणें आम्ही लढाईची सर्व तयारी केली असून शत्रु संकटांत पडेल, याची वाट आणखी किती दिवस पहात बसायचें ?'

हें ऐकून राक्षस हर्षानें झणाला, 'छे छे, आतां दिवसगत करण्याची सवड आहे कोठें? आतां लवकर प्रस्थान ठेवायचें, दुसरें कांहीं नाही.'

मलयकेतु झणाला, 'शत्रूवर कांहीं संकट येण्याची आपण वाट बघत होतां, तें त्याच्यावर आलें का ?'

राक्षस झणाला, 'हो हो, चांगलें मोठें संकट आलें आहे.'

मलयकेतु झणाला, 'बरें, तें कसलेंसें आहे ?'

राक्षस झणाला, 'दुसरें काय असणार? योग्य सचिव नाही, हेंच संकट. चाणक्याला चंद्रगुप्तानें दूर केलें.'

मलयकेतु झणाला, 'आर्या, सचिवाबद्दल संकट तें कसलें? मुळींच नाहीं झटलें तरी चालेल.'

राक्षस झणाला, 'तुझ्या म्हणण्याप्रमाणें दुसऱ्या एखाद्या राजाला कदाचित् त्याचें संकट वाटणार नाही; पण चंद्रगुप्ताला खरोखर तें मोठेंच संकट आहे.'

मलयकेतु झणाला, 'आर्या, आपण झणतां तसें मला वाटत नाहीं. चंद्रगुप्ताच्या दरबारांतल्या कामदारांला काय ते चाणक्याचे दोष सहन होत नव्हते, व त्यामुळेच ते त्याच्यावर रागावले होते. पण आतां चाणक्य दूर झाला, तेव्हां त्याचे इतर कामदारलोक त्याच्यावर विशेष प्रीति दाखवितील.'

राक्षस झणाला, 'छे छे, असें झणूं नको. चंद्रगुप्ताच्या कामदारमंडळींत दोन प्रकारचे लोक आहेत. कांहीं चंद्रगुप्ताचे हितकर्ते आहेत, व कांहीं नंदावर अनुरक्त असणारे लोक आहेत. त्यांतून चंद्रगुप्ताच्या पक्षाच्या कामदारांला चाणक्याचा उन्मत्तपणा व ताठा हाच नाराज होण्याला कारण झाला आहे. पण जे नंदाच्या घराण्यावर प्रेम ठेवणारे आहेत, त्यांला त्याबद्दल कांहीं वाटत नाहीं. ते लोक, आपले राजे नंद यांला त्या चंद्रगुप्तानें मारविलें झणून त्याच्याविषयीं उदासीनपणा व राग यांनीं पीडित होवतात, दुसरीकडे कोठें आश्रय मिळत नाहीं झणून, निमूटपणें चंद्रगुप्ताचीच सेवा करून राहिले आहेत. कदाचित् त्यांना, शत्रुपक्षाचा समूळ नाश करण्याविषयीं समर्थ असा तुझ्यासारखा लढायला तयार झालेला, कोणी मिळेल तर, तत्काल चंद्रगुप्ताला सोडून ते तुझा आश्रय करतील ! याविषयीं दुसरे कोणाचें उदाहरण नको. प्रत्यक्ष माझेच घे झणजे झालें.'

यावर मलयकेतु झणाला, 'आर्या, आपण सांगितलें हें एकच संकट शत्रूवर आलें आहे, किंवा याशिवाय आणखीही कांहीं आलें आहे ?'

राक्षस झणाला, 'दुसरीं पुष्कळ असून काय कराव-  
याचीं आहेत! हेंच एक मुख्य आहे.'

मलयकेतु झणाला, 'आर्या, हेंच मुख्य आहे असें आ-  
पण कसें म्हणतां? चंद्रगुप्त दुसऱ्या योग्य प्रधानावर  
राज्यकारभार ठेवून किंवा तो स्वतःच आपल्या शिरावर  
घेऊन शत्रूचा समाचार घेण्याला असमर्थ आहे का?'

राक्षस झणाला, 'हो हो, खरोखरच असमर्थ आहे.  
कारण, जे स्वतःसिद्ध कारभार चालविण्यास समर्थ अस-  
तात, ते तूं झणतोस तसें करूं शकतील. पण तो दुरा-  
त्मा चंद्रगुप्त नेहमीं प्रधानावर सगळा भरिभार ठेवून  
आंधळ्यासारखा लोकव्यवहाराविषयीं अनभिज्ञ आहे.  
तो एवढें राज्य चालवून शत्रूचा कसा समाचार घेईल?  
प्रधान अथवा राजा अत्यंत उन्नतीला पावला असतां,  
राजलक्ष्मी पाय जमिनीवर ठेवून उभी राहते, आणि स्त्री-  
स्वभावामुळे त्यांचा भार सहन करण्याविषयीं असमर्थ  
झाल्यामुळेच कीं काय, त्या दोहोंतून एकाला सोडून दुस-  
ऱ्याचा आश्रय करते. तान्हीं मूल आईच्या स्तनांतून दूध  
आलें असें जसें पहातें, तसा लोकव्यवहार न जाणणारा  
अर्थात् मंदबुद्धि असा, सचिवरूपी दर्पणांतून पहाणारा राजा  
एक घटकाभर देखील राज्य चालवूं शकत नाहीं.'

प्रधानांवर राज्यभार ठेवून स्वस्थ राहण्यांत काय  
नुकसान आहे, तें राक्षसानें वर्णन केल्यावरून, मलयके-  
तूला आपण प्रधानाच्या तंत्रांनें वागत नाहीं, याबद्दल सं-  
तोष वाटला. तो झणाला, 'आपण झणतां त्याप्रमाणें  
असेल कदाचित् तथापि त्याच्यावर स्वारी करण्याचीं  
कारणें पुष्कळ असतांही, मुद्दाम शत्रूवर कांहींतरी संकट

आणून त्यावेळीं त्याच्यावर स्वारी करणाराची हटकून कार्यसिद्धि होते.'

राक्षस झगला, 'यावेळीं निश्चयानें कार्यसिद्धि होणार असें तूं समज. कारण, तूं अत्यंत मोठा बलवान् राजा स्वारी करणारा आहेस, सर्व नगर नंदावर अनुरक्त आहे, चाणक्य आपल्या अधिकारावरून भ्रष्ट झाला आहे, आणि चंद्रगुप्त नवाच गादीवर बसला आहे. मी तुझ्या अधीन असून, तुला चांगला मार्ग सांगावा, हाच काय तो माझा उद्योग आहे. यावेळीं केवळ तुझ्या मर्जीवरच आमची इष्टसिद्धि अवलंबून राहिली आहे.'

मलयकेतुला, भागुरायणाच्या सांगण्यावरून, राक्षसा-विषयीं कांहीं संशय आला होता, पण सांप्रतच्या त्याच्या बोलण्यावरून त्याच्या मनाची खात्री झाली. तो झगला, 'या वेळीं स्वारी करण्याला चांगली संधि आहे असें आपणास वाटत असेल, तर मग कां स्वस्थ बसतां? ज्यांच्या मस्तकापासून, पर्वतावरून उदकधारा पडाव्या त्याप्रमाणें, मदधारा वाहत आहेत असे माझे हजारों हत्ती शत्रूच्या नगराजवळच्या शोणनदाचे उदक यथेच्छ प्राशन करोत. तसेंच माझे हजारों हत्ती, आपल्या गंभीर गर्जनानें दशदिशा नादावून सोडणारे, व मदजलाची वृष्टि करणारे, असे विंध्य पर्वताला मेघाप्रमाणें कुसुमपुराला चोहोंकडून वेढोत.' असें बोलून राक्षसाचा निरोप घेऊन भागुरायणासहित मलयकेतु निघून गेला.

इकडे राक्षसानें, बाहेर कोण आहे, झगून हाक मारल्यावरून प्रियंवदक नांवाचा हुज्या आत आला. त्याला तो झगला, 'अरे, ज्योतिष्यांपैकीं बाहेर कोण आहे?'

प्रियंवदक हणाला, 'क्षपणक आहे.'

हे ऐकून राक्षसाला अंमळ वाईट वाटलें. तो म्हणाला, 'प्रारंभीच क्षपणक कसा पुढें आला!'

प्रियंवदक हणाला, 'जीवसिद्धि बाहेर आहे.'

राक्षस हणाला, 'बरें, त्याला बीभत्सवेषानें पुढें येऊं नको हणार्वें. चांगला वेष करून यायला सांग.'

याप्रमाणें राक्षसाची आज्ञा होतांच, प्रियंवदक बाहेर जाऊन त्यानें क्षपणक जीवसिद्धि याला आंत आणिलें. जीवसिद्धि लोकांला उद्देशून हणाला, 'मोहरूपी व्याधीचे केवळ वैद्य अशा \*आर्हतांचें आज्ञावचन शिरसा मान्य करावें. त्यांचें सांगणें प्रथम घटकाभर कडू वाटतें, पण तें पुढें मोठें हितकर असतें.'

जीवसिद्धि राक्षसाजवळ येऊन, '†श्रावकांची धर्मवृद्धि असो,' असें हणाला.

राक्षस म्हणाला, 'भदंतजी, आम्हांला प्रस्थान ठेवण्याला उत्तम मुहूर्त कधीं आहे तें सांगा.'

क्षपणक कांहीं वेळ विचार केल्यासारखें करून हणाला, 'श्रावका, आज दोनप्रहरानंतर निवृत्तसर्वकल्याण

\* जैन लोक आपल्या मुख्य देवाला अर्हन् (पूज्य) असें झगतात. त्या अर्हन्नें सांगितलेल्या धर्मपथाप्रमाणें जे लोक वागतात त्यांला आर्हत झगतात. क्षपणकाचा वेष घेऊन आलेला जीवसिद्धि हा चाणक्याचा परम मित्र इंदुशर्मा हे पूर्वी सांगितलेच आहे. तो यावेळीं जैनांचा जती बनून आला होता. जती हे वैदिकधर्मातल्या संन्याशाप्रमाणेंच असतात तेव्हां—आर्हत या शब्दानें आपण व आपल्यासारखे धर्मिष्ठ इतर जती लोक यांचें सांगणें ऐका असें त्यानें आपल्या भाषणांत सुचविलें.

† श्रावक अर्थात् जैन. जैनलोकांत दुसऱ्याला 'श्रावक' म्हणून संबोधन देणें हा एक मोठा सन्मान आहे असें ते समजतात.

‡ 'भदंत' हे जैनधर्मी संन्याशाला बहुमानसूचक संबोधन देतात.



व संपूर्णचंद्र अशी पौर्णमासी तिथी लागत आहे. ही उत्तर दिशेहून दक्षिण दिशेला प्रस्थान करणाऱ्याला फार चांगली आहे, असें मला वाटतें. आणखी सूर्य अस्ताला जाऊं लागला असून पूर्ण चंद्राचा उदय झाला असतां, व केतूचा\* अर्धा उदय आणि अर्ध अस्त झाला असतां, बुधलग्नीं गमन करावें.

क्षपणकानें अपयशकारक मुहूर्त मोठ्या खुबीनें सांगितला पण तो राक्षसाच्या ध्यानांत आला नाहीं. तो म्हणाला, 'भदंतजी, केवळ तिथीच शुद्ध नाहीं असें आपण म्हणतांना ?'

क्षपणक म्हणाला, 'श्रावका, आमच्या ज्योतिषशास्त्रांत असें सांगितलें आहे कीं, तिथीपेक्षां नक्षत्र चौपटीनें श्रेष्ठ आहे. त्याच्यापेक्षां चौसष्टपट लग्न श्रेष्ठ आहे. तेव्हां सौम्यग्रहांचा योग असला म्हणजे जरी वाईट लग्न असलें, तरी तें चांगलें होतें. चंद्राचें बळ पाहून जा, लग्नजे तुझी सर्व सिद्धि होईल.'

राक्षस म्हणाला, 'हाच आपण सांगितलेला मुहूर्त दुसऱ्या ज्योतिष्यांच्या मताशीं ताडून पहा लग्नजे बरें.'

क्षपणक झणाला, 'श्रावका, तूच ताडून पहा. मी तर आतां जातों.'

राक्षस झणाला, 'भदंतजी, आपल्याला राग तर आला नाहींना?'

---

\* या भाषणांतले सूर्य, चंद्र आणि केतु या शब्दांत श्लेष आहेत. सूर्य-शब्दानें नंद, चंद्रशब्दानें चंद्रगुप्त व केतुशब्दानें मलयकेतु हे लक्षित आहेत असें समजावें.

क्षपणक म्हणाला, 'छे छे! मी कांहीं तुमच्यावर रागावलों नाहीं.'

राक्षस म्हणाला, 'तर कोण रागावला आहे?'

क्षपणक म्हणाला, 'भगवान् कृतांत काळ तुमच्यावर रागावला आहे. ह्मणूनच तुम्ही आपला पक्ष सोडून शत्रूच्या पक्षाचा आश्रय करून राहिलां आहां.' असें बोलून क्षपणक तत्काळ निघून गेला.

क्षपणक गेल्यावर राक्षस प्रियंवदकाला म्हणाला, 'वेळ किती राहिला आहे पहा.'

प्रियंवदक बाहेर जाऊन परत आंत येऊन म्हणाला, 'सूर्य अस्ताला जाण्याची वेळ आली आहे.' हें ऐकून राक्षस आसनावरून उठला, व खरोखर सूर्य अस्ताला जातो आहे, असें पाहून म्हणाला, 'उदयगिरीपासून प्रकट होणाऱ्या सूर्याला आपला विशेष अनुराग आहे असें, दाखविण्याकरितां आपल्या पानांच्या सावलीनें, लुबऱ्या सेवकांसारखे हे बागेतले वृक्ष पुढें पुढें करीत होते, तेच, तो अस्ताला जातो आहे असें पाहून, दुसऱ्या दिशेला उदय पावणाऱ्या चंद्राकडे वळले आहेत.\* एकंदरीत असेंच आहे. धनी ऐश्वर्यापासून भ्रष्ट झाला, ह्मणजे चाकरलोक त्याचा त्याग करीत असतात!'

\* पूर्वाह्नांत वृक्षांची सावली पुढें पुढें पडते व अपराह्नांत मागे पडते, यावरून संपत्कालीं धन्याचा शब्द झेलायला पुढें तयार असलेले व विपत्कालीं त्याच्याकडे पाठ करणारे सेवक उत्प्रेक्षित आहेत असें समजावें.

## भाग पांचवा.

पहिल्या भागांत सांगितल्याप्रमाणें राक्षसाला हरविण्याकरितां चाणक्यानें भद्रभट, भागुरायण, जीवसिद्धि, सिद्धार्थक इत्यादिकांला युक्तीनें मलयकेतूकडे पाठविलें, व त्यांनीं, त्यांचा आपल्यावर पूर्ण विश्वास बसेल, अशी व्यवस्था करून त्याच्या सैन्यांत एकेकांनें एकेक अधिकार संपादन केला, व एक प्रकारें ते तेथले प्रमुखच झाले. भागुरायण तर मलयकेतूचा पुरता मित्र बनला. त्याच्या सहायावांचून मलयकेतू एक पाऊलदेखील टाकीनासा झाला. भागुरायणानें हळूहळू आपल्या चातुर्यानें राक्षसाविषयीं मलयकेतूच्या मनांत संशय उत्पन्न केला, हें चवथ्या भागाच्या शेवटीं सांगितलेंच आहे. तात्पर्य, चाणक्याला, मलयकेतूचा सर्वस्वीं मोड करून त्याला व राक्षसाला हस्तगत करण्याची, जी कांहीं तयारी करावयाची होती ती केली, व आतां लवकरच त्याच्या मसलतीचा बार उडविण्याची वेळ प्राप्त झाली.

मलयकेतूनें राक्षसाच्या सांगण्यावरून कुसुमपुरावर स्वारी करण्याकरितां प्रस्थान ठेविलें, हें चवथ्या भागाच्या शेवटीं सांगितलेंच आहे. त्याप्रमाणें फौजेची कडेकोट तयारी करून, कूच दरकूच करीत मलयकेतूचें लष्कर कुसुमपुराच्या जवळ येऊन पोचलें. काय ते तीन मुक्कामांचें अंतर होतें. तेथून तिसरा मुक्काम करावयाचा तो कुसुमपुरांतच करावयाचा, असा मलयकेतूचा बेत ठरला होता.

राक्षसाविषयीं मलयकेतूला संशय आला होता तरी,

तो केवळ आपला घात करील अशी अजूनपर्यंत त्याच्या मनाची खातरी झाली नव्हती. त्याच्यासारखा मसलती, व स्वतः मोठा शूर असून चतुर, अशा पुरुषाला सोडून देण्याचे मलयकेतूला धैर्य होत नव्हते, ह्मणून मन शुद्ध नसतांही तो त्याच्याच तंत्राने वागत होता, व आपला भाव त्याने हावेळपर्यंत राक्षसाला व्यक्त करून दाखविला नव्हता.

दुर्दैवी मलयकेतूचा सर्वस्वी नाश व्हावयाचा होता ह्मणूनच कीं काय, त्याच्या बुद्धीला विपर्यास करणारा भागुरायण, नाहीं नाहीं त्या कल्पना काढून—सर्वस्वीं त्याच्या हिताविषयीं मनापासून झटणाऱ्या निष्कपटी राक्षसाविषयीं, त्याच्या मनांत विकल्प उत्पन्न करीत होता. मलयकेतूची फौज कुसुमपुराच्या अगदीं जवळ जवळ जात आहे असे पाहून, भागुरायणाने एक कुत्सित कल्पना काढून मलयकेतूला असे सांगितले कीं, 'आतां कुसुमपुर अगदीं जवळ आले आहे. तेव्हां राक्षस चंद्रगुप्ताशीं कांहींतरी सल्ला-मसलत करील. लढाई सुरू होईपर्यंत त्याच्या कांहीं मसलती होऊं देतां उपयोगी नाहीं. एकदां लढाई सुरू झाली ह्मणजे मग उभयतांचा सल्ला होण्याचे फारसें भय नाही; व तत्पूर्वीही राक्षसाने, याप्रमाणे आपल्याला चंद्रगुप्तावर स्वारी करण्याची भर देऊन, पुढें कदाचित् आपला घात करण्याचा बेत केला असेल, तर तेंही आपल्याला कळलें पाहिजे. याकरितां असा बेत करावा कीं, आपल्या लष्करांतून कोणी मनुष्य बाहेर जावयाचा असला, किंवा आंत यावयाचा असला तर त्याचा नीट तपास करून, त्याच्या अंगावर छाप

मारल्याशिवाय त्याला येऊं जाऊं देऊं नये; व तें काम कोणातरी एका मनुष्याच्या हातीं ठेवावें. अशी मलयकेतूला मसलत दिली, व त्या अविचारी मनुष्यानें ती मान्य करून बाहेर जाणाऱ्या येणाऱ्या मनुष्याच्या अंगावर छाप मारण्याचें काम भागुरायणाकडेसच सोंपविलें.

वर सांगितल्याप्रमाणें बंदोबस्त करण्याचें कारण असें कीं, चाणक्याच्या मसलतीप्रमाणें मलयकेतु आणि राक्षस यांचें भांडण आज करावयाचें होतें, व त्याच्या फौजेतील प्रमुख प्रमुख सरदारही मारवायचे होते. आणि या कामाकरितां सिद्धार्थक व जीवसिद्धि या दोघांकडून कांहीं विपरीत गोष्टी मलयकेतूला कळवावयाच्या होत्या, झणून भागुरायणानें अशी व्यवस्था केली. हा प्रकार पुढें योग्य वेळीं येईलच. असो.

त्या दिवशीं सकाळींच राक्षसाजवळ चाकरीला येऊन राहिलेला, व त्याच्या विश्वासाला पात्र झालेला सिद्धार्थक, यानें राक्षसाच्या नांवाची मोहोर करून जो लखोटा चाणक्यानें दिला होता तो, व शकटदासाला प्राणसंकटांतून वांचविल्याबद्दल राक्षसानें जे त्याला मलयकेतूकडून स्वतःला मिळालेले दागिने बक्षीस दिले होते, व जे त्यानें एका थैलींत घालून ती थैली बंद करून त्यावर राक्षसाच्या नांवाची जी आंगठी त्याच्याजवळ होती तिनें मोहोर करून, राक्षसाजवळच ठेविले होते ते, राक्षसाचा कारभारी शकटदास याच्याकडून मागून घेतले; व त्या दोन्हीही वस्तु घेऊन सिद्धार्थक जाण्याच्या तयारीला लागला.

चाणक्याच्या कारस्थानाविषयीं विचार करून त्याला मोठें आश्चर्य वाटलें. तो आपल्याशींच झणाला, बुद्धि

हेंच कोणी एक उदक, त्याच्या प्रवाहांनीं व देश आणि कालरूप कलशांनीं जिला पाणी घातलें आहे, अशी चाणक्याची मसलतरूपी वेल आज कांहींतरी फळ दाखवील असें वाटतें ! याकरितांच मीं, अमात्य राक्षसाच्या नांवाची मोहोर केलेला हा लखोटा आर्य चाणक्यानें माझ्याजवळ दिला होता, तो घेतला. तसेंच, राक्षसाच्या नांवाची मोहोर केलेली ही दागिन्यांची थैलीही घेतली, आणि आतां मी पाटलिपुत्र नगरालाच जावयास निघालों आहे, तर आतां चालूं लागवें. फार वेळ करून उपयोगी नाही, असें बोलून सिद्धार्थक जाऊं लागला.

तो कांहींसा पुढें गेला, इतक्यांत जीवसिद्धि समोरून येत होता, तो त्याच्या दृष्टीस पडला. त्याला पाहून सिद्धार्थक मनांत झणाला, प्रयाणाच्या वेळीं ह्या जोगड्याचें (क्षपणकाचें) दर्शन हा एक अपशकुनच आहे, पण मला या वेळीं शुभशकुनांची गरज नाही. या वेळीं अपशकुनच झाला पाहिजे. कारण एव्हांशीं मला पुढें जावयाचें नाही, व मी या वेळीं मोठा अनर्थ उत्पन्न करावयास जात असून त्यापासून शेंकडों मनुष्यांचा नाश व्हावयाचा आहे; तेव्हां अपशकुन झाला हें फार चांगलें झालें; झणूनच ह्या जोगड्याला चुकवून जाण्याचा प्रयत्न करीत नाहीं.

इतक्यांत जीवसिद्धि त्याच्याजवळ येऊन पोचला. जती लोक जे आपल्या लोकोत्तर बुद्धीनें स्थापित केलेल्या मार्गद्वारे सिद्धी पावतात व आपल्या धर्माच्या व देवाच्या संबंधानें वरचेवर उद्गार काढीत असतात, त्याप्रमाणें क्षपणक झणाला, 'अत्यंत गंभीर बुद्धि अशा आईतांला नमस्कार असो !'

क्षपणक अगदीं जवळ आला असे पाहून सिद्धार्थक मोठ्या नम्रतेनें हणाला, 'भदंतजी, मी आपल्याला नमस्कार करतो.'

यावर क्षपणकाने 'आवका, तुला धर्मसिद्धि प्राप्त होवो,' असा त्याला आशीर्वाद दिला, व तो कोठेंतरी जाण्याच्या तयारीनें निघाला आहे असें पाहून त्याला हणाला, 'आवका, तूं प्रस्थानाची तयारी करून निघाला आहेस असें दिसते.'

सिद्धार्थक हणाला, 'भदंतजी, आपणांला हें कसें समजलें?'

क्षपणक हणाला, 'हातल्याच्या ! हें समजायला काय कठीण! तुला रस्ता दाखविणारा जणुं काय शकुनच, असा हा लखोटा तुझ्या हातांत आहे, त्यावरून तूं जावयाला निघालास हें उघडच दिसते.'

सिद्धार्थक हणाला, 'हो तुझीं जाणलें खरें. मी कोठें देशांतराला जावयाला निघालों आहे. वरें पण, आज दिवस कसा काय आहे तें सांगा पाहूं. आपण मोठे ज्योतिषी आहां हणून विचारतो.'

यावर क्षपणक हंसून हणाला, 'मुंडण करून आतां नक्षत्र विचारतोस काय?' हणजे तूं जायाला निघालास, आणि आतां मुहूर्त विचारतोस, हें काय? असा क्षपणकाचा अभिप्राय.

सिद्धार्थक हणाला, 'भदंतजी, अजून काय झालें आहे! आपण मुहूर्त सांगा. जर यावेळीं चांगला मुहूर्त असला तर जाईन. नाहीं तर दुसऱ्या वेळीं जाईन.'

वर ज्यांचा संवाद दिला आहे, ते दोघेही चाणक्याच्या

पक्षाचे होते हैं पूर्वी सांगितलेच आहे. सिद्धार्थक या-  
वेळीं चाणक्याकडेच जावयाला निघाला आहे, हे क्षप-  
णकाच्या लक्षांत आलेच होतें; व येथील कार्य झाल्या-  
शिवाय जाऊन कांहीं उपयोग नाही, झणून तो झणाला,  
श्रावका, सांप्रत येथेंच या मलयकेतूच्या फौजेत राह-  
शील तर बरे होईल.'

सिद्धार्थक झणाला, 'भदंतजी, आपण असें झणतां,  
तें कशावरून?'

क्षपणक झणाला, 'श्रावका, ऐकून घे. यापूर्वी कोणालाही  
फौजेतून बाहेर जाण्याला व आंत येण्याला मुळांच मनाई  
नव्हती. पण आतां कुसुमपुर अगदीं जवळ आले आहे.  
झणून तपास करून त्याच्या हातावर छाप मारल्याशिवाय  
कोणीही बाहेर जाण्यास किंवा आंत येण्यास समर्थ होत  
नाहीं, अशी व्यवस्था झाली आहे; व हे छाप मारण्याचें  
काम मलयकेतूनें भागुरायणाकडे सोंपविलें आहे. तेव्हां  
जर त्याच्याकडून तुला छाप मिळेल, तर बेफिकीर तूं जा.  
नाहीं तर येथेंच रहा. कारण, तसा गेलास तर ठिक-  
ठिकाणीं पहारेवाले आहेत, ते मुसक्या बांधून तुला राजा-  
जवळ हजर करतील.'

हे ऐकून सिद्धार्थक झणाला, 'भदंतजी, तुझाला हे मा-  
हित नाहीं का, कीं मी अमात्य राक्षसाचा अगदीं जवळचा  
चाकर आहे. छाप नसतांही मी बाहेर जाऊं लागलों,  
तरी मला अटकाव करण्याची कोणाची छाती आहे?'

क्षपणक झणाला, 'बाबा, तूं राक्षसाचा मनुष्य अस,  
किंवा पिशाचाचा अस, हातावर छाप घेतल्याशिवाय  
येथून बाहेर जाण्याला दुसरा कांहींच उपाय नाही.'



सिद्धार्थक झणाला, 'भदंतजी, असे रागावूं नका. माझी कार्यसिद्धि होण्याविषयीं आशीर्वाद द्या.'

हें ऐकून क्षणक झणाला, 'श्रावका, बाबा, खुशाल जा, तुझी कार्यसिद्धि होवो. मलाही बाहेर जावयाचें आहे. पण तुझ्यासारखें मला कोण जाऊ देणार ! तेव्हां मी भागुरायणाजवळ जाऊन हातावर छाप मारून घेतों.' असें बोलून क्षणक भागुरायणाकडे येण्यास निघाला, व सिद्धार्थक कुसुमपुराकडे जाण्यास निघाला.

इकडे छाप मारण्याचें साहित्य हातांत घेतलेल्या भासुरक नांवाच्या सेवकासहवर्तमान भागुरायण देवढीवर जाण्यास निघाला. आज पुढें काय काय गोष्टी करावयाच्या आहेत, त्या त्याच्या मनांत घोळत होत्या. तो आपल्याशींच झणाला, ही आर्य चाणक्याची मसलत मोठी विलक्षण आहे खरी. प्रथम दिसतांना ही फारच लहान दिसते; पण पुढें हिचा अतिशय विस्तार होतो. पुढें ही इतकी कृश होते कीं, तिचें स्वरूप मुळांच लक्षांत येत नाहीं. पुनः तिचें शरीर परिपूर्ण भरलें आहे असें दिसतें. गरज लागली झणजे पुनः अत्यंत कृश होते. आणखी काहीं वेळानें पहावें, तों हिचें बीज देखील नाहीं असें दिसतें, पण पुनः बहुत फळांनीं ओथंबल्यासारखी दिसते. नीतिशास्त्र जाणणाऱ्या ह्या आर्य चाणक्याची नीति दैवासारखी विचित्र आहे !

भासुरकाला झणाला, 'बाबा भासुरका, मीं अगदीं शेवटच्या चौकीवर जाऊन बसावें, असा विचार केला होता, पण कुमार मलयकेतु मला क्षणभर देखील दूर होऊं देत नाहीं. याकरितां ह्या त्याच्या तंबूच्या जवळच ही राहुटी दिली आहे, येथें माझें आसन ठेव.'

भागुरायणानें असें सांगितल्यावरून भासुरकानें मलय-  
केतूच्या तंबूच्या जवळच्या राहुटींत त्याच्याकरितां एक  
गालिचा हांतरला, व तक्के वगैरे ठेविले. तेव्हां भागुरा-  
यण आपल्या आसनावर बसून भासुरकाला ह्मणाला,  
'अरे, असें कर कीं जो कोणी छाप घेण्याकरितां माझ्या  
भेटीस येईल, त्याला तूं लवकर घेऊन ये.'

याप्रमाणें सांगितल्यावरून, 'हुकुमाप्रमाणें करतों' असें  
सांगून भासुरक बाहेर गेला. इकडे भागुरायण मनांत  
ह्मणाला, अरेरे! आझी कपटानें अशी मसलत करीत  
आहों, तरी हा विचारा भावडा मलयकेतु माझ्यावर फा-  
रच खेह ठेवतो; आणि असें असून त्याचाच नाश कराव-  
याचा, ही गोष्ट मोठी वाईट आहे खरी, पण त्याविषयीं  
उपाय काय! बोलून चालून आपण दुसऱ्याचे ताबेदार  
आहों, तेव्हां हुकुमाप्रमाणें काम केलेंच पाहिजे. दुस-  
ऱ्याचा चाकर झालेल्या मनुष्याला आपलें कुलशील, ला-  
जलज्जा, तसाच नांवलौकिक, व मानमान्यता, यांच्या-  
कडे अगदीं पाठ केली पाहिजे, आणि ह्या क्षणिक शरी-  
राला केवळ लोभानें द्रव्यवान् पुरुषाला विकलें पाहिजे.  
आणि असें झालें, ह्मणजे त्यांच्या हुकुमाप्रमाणें वागणाऱ्या  
सेवकाला, हित आणि अहित यांचा सुळींच विचार न  
करितां, धनी सांगेल तें काम केलें पाहिजे. तात्पर्य, परतंत्र  
झालेल्या मनुष्याला विचार अगदीं दूर ठेवावा लागतो.

भागुरायण याप्रमाणें विचार करीत आहे, इतक्यांत  
मलयकेतु मुखप्रक्षालन वगैरे आटपून, जनानखान्यांतल्या  
चोपदारणीला बरोबर घेऊन, भागुरायण बसला होता  
तेथें येण्यास निघाला. राक्षसाविषयीं भागुरायणानें वर-

चेवर त्याच्या मनांत कांहीं विकल्प भरवून दिल्यामुळे तो गोंधळांत पडला होता, व सारावेळ त्याच गोष्टी त्याच्या मनांत घोळत होत्या. तो आपल्याशींच झगाला, राक्षसाच्या संबंधाने वरचेवर माझ्या मनांत अनेक कल्पना येऊ लागल्यामुळे माझ्या मनाचा गोंधळ झाला आहे. एक निश्चय करणार असा प्रयत्न केला तरी तसे कांहींच घडत नाही. कारण, आपण राक्षसाच्या सांगण्यावर भरंवसा ठेवून आतां स्वारी करावयास निघालों आहों, पण पुढे काय होईल कोणाला ठाऊक ? राक्षसाचा नंदाच्या वंशावर जो विशेष अनुराग आहे, त्याने त्याची भक्ति दृढ होऊन चंद्रगुप्त हा नंदाच्या सरळ वंशांतला जरी नाही, तरी पण त्याचा नंदाच्या वंशाशींच विशेष संबंध आहे, व राक्षसाचा मुख्य शत्रु चाणक्य हा त्याच्यापासून दूर झाला आहे. नंदाच्या वंशापैकीं कोणीच बाकी राहिलेले नाही. यावरून राक्षस चंद्रगुप्ताशीं सख्य करील कीं काय अशी शंका येते. तसेंच तो सत्यप्रतिज्ञ आहे, व माझ्यावर त्याचे विशेष प्रेमही आहे, तेव्हां आपली प्रतिज्ञा खरी करण्याकरितां माझाच पक्ष घेऊन राहणार नाही असेही झणवत नाही. तात्पर्य, एकमेकांच्या विरुद्ध असे निरनिराळे तर्क मनांत येऊ लागल्यामुळे, कुंभाराच्या चाकावर बसल्याप्रमाणे, माझे चित्त एकसारखे फिरत आहे.

बरोबरची चोपदारीण विजया हिला झगाला, 'विजये, भागुरायण कोठें आहे ?'

विजया झगाली, 'सरकार, हा पहा फौजेच्या तळांतून बाहेर जाण्याची इच्छा करणाराला खुणेचे छाप देत बसला

आहे.' असें सांगून तिनें, भागुरायण ज्या राहुटींत बसला होता, ती राहुटी त्याला दाखविली.

मलयकेतु भागुरायणाशीं अगदीं जिवलग मित्राप्रमाणें वागत होता. यद्यपि तो त्याचा चाकर होता, तरी मलयकेतु तें नातें मनांत मुळींच बाळगीत नव्हता. लंगोटीयार मित्राशीं वर्तन ठेवावें, त्याप्रमाणें तो भागुरायणाशीं ठेवीत होता. भागुरायण यावेळीं कांहीं काम करीत बसला आहे, तेव्हां पाठीमागून जाऊन हळूच त्याचे डोळे गच्च धरावे, असा विचार करून मलयकेतूनें विजयेला बाहेरच उभी राहण्यास सांगितलें, व आपण हळूच पुढें जाऊन त्याचे डोळे धरण्याचा त्यानें बेत केला.

मलयकेतु त्या राहुटीच्या आंत आला नव्हता, व तो पुढें तसें करणार, तो इकडे भागुरायणानें सांगितल्याप्रमाणें भासुरक आंत येऊन झणाला, 'आर्या, हा क्षपणक जीवसिद्धि छाप घेण्याकरितां बाहेर आला असून आपल्या भेटीची इच्छा करीत आहे.'

हें ऐकून भागुरायणानें, 'त्याला आंत घेऊन ये,' असें सांगितलें, तेव्हां भासुरक क्षपणकाला तेथें घेऊन आला.

भागुरायणाला पाहून क्षपणकानें, 'श्रावकाला धर्मसिद्धि प्राप्त होवो,' असा आशीर्वाद दिला.

क्षपणकाला लक्षपूर्वक पाहून, हा चाणक्याचा परम मित्र इंदुशर्मा नांवाचा ब्राह्मण, असा क्षपणकाचा वेष घेऊन मुद्दाम राक्षसाचा मित्र बनलेला, तो हाच असें तो समजला तेव्हां त्याला झणाला, 'काय, तुझी बाहेर

इच्छा करीत आहां? राक्षसाच्याच कांहीं गवयाचें आहे का?'

क्षपणक हणाला, 'शिव शिव, श्रावका, मला तेथे जावयाचें आहे, कीं जेथे राक्षसाचें किंवा पिशाचाचें नांव देखील ऐकावयास मिळायोचें नाही.'

हे ऐकून भागुरायण हणाला, 'यावरून तुमचा आपल्या मित्रावर ( राक्षसावर ) मोठा प्रणयकोप आहे, असें वाटतें. पण कायही भदंतजी, राक्षसानें असा तुमचा अपराध तरी काय केला ? '

क्षपणक हणाला, 'श्रावका, राक्षसानें माझा कांहीं एक अपराध केला नाही. कपाळकुटका दुर्दैवी मी आपल्याच कर्मांनीं आपल्या ठिकाणीं शरमतों आहे.'

भागुरायण हणाला, 'भदंतजी, ह्या तुमच्या बोलण्याचें मला मोठें कौतुक वाटतें. तुमची हकीकत ऐकण्याची माझी इच्छा आहे.'

इकडे मलयकेतु भागुरायणाची थड्ठा करण्यास आला होता, पण क्षपणकाचा आणि त्याचा सवाद ऐकून, तो तेथल्या तेथेच पडद्याच्या आड ऐकत उभा राहिला.

इकडे क्षपणक हणाला, 'श्रावका, ऐकण्याला अयोग्य अशा गोष्टी ऐकून तुझाला काय करावयाचें आहे ? '

भागुरायण हणाला, 'तसें कांहीं नाही, तें जर गुप्त असलें तर सांगूं नका बापडें ! '

क्षपणक हणाला, 'छेछे, तें तसें कांहीं गुप्त नाही; पण मोठें कठोरपणाचें आहे.'

भागुरायण हणाला, 'गुप्त नसेल तर मग सांगा.'

क्षपणक हणाला, 'श्रावका, गुप्त तर नाही; पण तें मी सांगणार नाही.'

भागुरायण हणाला, 'तर मग मीही तुझाला छाप देणार नाही.'

हे ऐकून क्षपणक मनांत हणाला, बरोबर, माझे याच्याकडे काम आहे, तेव्हां यानें मला असें अडविलें हें ठीकच आहे. भागुरायणाला हणाला, 'न सांगून काय परिणाम आहे? सांगतो महाराज. राक्षस पाटलिपुत्र नगरांत रहात होता, त्यावेळीं दुर्दैव्याची माझी त्याच्याशीं विशेष मैत्री झाली. त्यावेळीं राक्षसानें, गुप्तपणें विषकन्या उत्पन्न करून, पर्वतराजाला मारविलें.'

हे वाक्य ऐकून इकडे मलयकेतूच्या डोक्यांतून अभ्रुपात चालू झाला. तो मनांत हणाला, ऐकून राक्षसानेंच बाबांना मारविलें तर, चाणक्यानें नाही. चाणक्याच्या नांवाचा उगीच पुकारा केला!

भागुरायण हणाला, 'भदंतजी, बरें मग पुढें काय झालें?'

क्षपणक हणाला, 'नंतर मी राक्षसाचा मित्र आहे, हणून चाणक्यानें माझी धिंड काढून मला शहरांतून बाहेर घालविलें. याप्रमाणें एक वेळ राक्षसाच्या मित्रत्वाचें फळ मला चांगलें मिळालें. असें असून आतां पुनः अनेक वाईट वाईट कामें करण्याच्या कामांत अत्यंत कुशल, असा राक्षस तसलेंच कांहीं वाईट काम करण्याला तयार झाला आहे. त्याच्या योगानें तर मला ह्या लोकांतूनच जाण्याचा प्रसंग येईल!'

हे ऐकून भागुरायण मुद्दाम हणाला, 'भदंतजी, तुम्ही असें सांगतां, पण पूर्वी राज्याचा अर्धा भाग देण्याचें कबूल केलें होतें, त्याप्रमाणें तें द्यावें लागेल हणून त्या दुष्ट

चाणक्यानैच पर्वतेश्वराला मारविण्याचें वाईट काम केलें, असें आक्षीं ऐकलें हेतें.'

हें ऐकून कानांवर हात ठेवून क्षपणक झणाला, 'शिव शिव! चाणक्यानै त्या विषकन्येचें नांव देखील ऐकिलें नव्हतें.'

भागुरायण झणाला, 'ठीक आहे. तुला छाप पाहिजे आहे तो मिळेल. माझ्याबरोबर येऊन हेंच वर्तमान कु-मार मलयकेतूला सांग.' असें बोलून भागुरायण क्षपण-काला घेऊन मलयकेतूकडे जावयास निवाला.

इतक्यांत मलयकेतु भागुरायणाजवळ जाऊन झणाला, 'श्रवणेंद्रियांचें विदारण करणारें वर्तमान या क्षपणकानें काय सांगितलें तें मी ऐकिलें, व त्याच्या योगानें माझ्या पित्याच्या वधाचें दुःख,—त्या गोष्टीला बहुत दिवस झाले आहेत तरी,—आज द्विगुणित झालें.'

हें ऐकून क्षपणक मनांत झणाला, मी काय बोललों तें ह्या दुष्ट मलयकेतूनें ऐकिलें. आतां मी कृतकृत्य झालों. असें बोलून, तो भागुरायणाकडून छाप घेऊन, निघून गेला.

इकडे मलयकेतु, राक्षस आपल्या समोर उभा अस-ल्याप्रमाणें, आकाशाकडे लक्ष्य लावून झणाला, 'राक्षसा अरे राक्षसा, चांगलें केलेंस ! तुला आपला मित्र समजून विश्वासानें सर्व कार्यभार ज्यानें तुझ्यावर ठेवून, जो आपण विनघोर राहिला होता, त्या माझ्या वडिलाला आप्रजनांच्या दुःखाभ्रंसहवर्तमान मारून टाकून, हे राक्षसा, तूं आपलें नांव खरोखर अन्वर्थ केलेंस! यावरून तूं खरोखरीचाच राक्षस आहेस, असें मला वाटतें!'

मलयकेतु यावेळीं अतिशय संतापला होता, व रागा-

च्या आवेशांत कदाचित् तो राक्षसाचा प्राणदेखील घेईल, अशी त्याची मुद्रा उग्र झाली होती, तें पाहून भागुरायण मनांत झणाला, राक्षसाचे प्राण रक्षण करावे, अशी आर्य चाणक्याची मला आज्ञा आहे. मलयकेतूच्या यावेळच्या मुद्रेवरून हा कदाचित् त्याचा घात देखील करील, असें वाटतें, तर आपण अंमळ याचा राग शांत केला पाहिजे. असा विचार करून मलयकेतूला झणाला, 'असे आवेशावर येऊं नका. अंमळ आसनावर बसाल, तर कांहीं विनंति करावी अशी माझी इच्छा आहे.'

मलयकेतु भागुरायणाला सर्वस्वीं विकल्यासारखा झाला होता. त्याच्या सांगण्याबाहेर त्याचें एक पाऊल देखील पडत नव्हतें. तो इतका संतापला होता, तरी भागुरायणानें सांगतांच मुकाट्यानें आसनावर बसून झणाला, 'आतां तुझ्या मनांत काय सांगायचें आहे तें सांग.'

भागुरायण झणाला, 'कुमार मलयकेतो, माझ्या बोलण्याचा नीट विचार कर. राजव्यवहाराला अनुसरून वागणाऱ्या पुरुषांचे कार्यवशात् कोणी शत्रु होतात, तेच मित्र होतात, व पुनः तेच कदाचित् उदासीनही होतात. साधारण लोकांप्रमाणें, शत्रु ते शत्रु, मित्र ते मित्र, व उदासीन ते उदासीन, असा या राजव्यवहारांत नियम असत नाहीं, व आपल्या इच्छेप्रमाणें त्यांचा निश्चयही करवत नाहीं. स्वार्थ सिद्ध व्हावयाचा असला, तर शत्रूचा मित्र, व मित्राचा शत्रु, व्हावयाला वेळ लागत नाहीं. अशी स्थिति असल्यामुळें पर्वतेश्वराच्या वधाच्या संबंधानें राक्षसावर विशेष दोष ठेवतां येत नाहीं. कारण, पर्वतेश्वराचा नाश झाला, त्यावेळीं नंदांपैकीं ह्यातारा सर्वार्थ-



सिद्धि जिवंत होता, व त्याला पुनः राज्य द्यावें असा राक्षसाचा पूर्ण इरादा होता. आणि चंद्रगुप्तापेक्षांही मोठा बलवान् तुझा पिता पर्वतेश्वर, हाच त्यावेळीं मोठा शत्रु झाला होता. कारण, अर्धराज्याचा अधिकारी तो असल्यामुळे, सर्वार्थसिद्धीला राज्य देण्याच्या कामीं चंद्रगुप्तापेक्षां पर्वतेश्वर विशेष आड येणार होता. तेव्हां आपल्या धन्याच्या कामाकरितां राक्षसानें कदाचित् पर्वतेश्वराचा घात करविला, तथापि त्यांत त्याचा कांहीं दोष आहे असें मला वाटत नाहीं. विचार करून पहा कीं, प्रयोजन हें मोठें विलक्षण आहे. त्या प्रयोजनाच्या संबंधानें, मित्राला शत्रुत्वाप्रत, व शत्रूला मित्रत्वाप्रत पावविलें जातें. पूर्वीच्या वृत्तांताचें स्मरण न होऊं देतां, ही राजनीति, जिवंत असून जन्मांतराला पोंचविल्याप्रमाणें, मनुष्याला रूपांतर देते. याकरितां मी असें ह्मणतो कीं, पर्वतेश्वराच्या वधाबद्दल तूं राक्षसाला दोष देऊं नको. नंदाचें राज्य तुझ्या हातीं येईपर्यंत तूं त्याच्याच तंत्रानें वाग, नंतर पाहिजे तर तूं त्याला आपल्याजवळ ठेव, किंवा नको ठेवूं, वाटेल तसें कर. '

हें भागुरायणाचें भाषण मलयकेतूला खरें वाटलें. तो ह्मणाला, 'तूं बरोबर सांगितलेंस. कारण, प्रधानाचा वध केला, तर इतर कामदार लोक क्षुब्ध होतात; व तसें झालें ह्मणजे विजय प्राप्त होण्याचा संदेहच असतो. तेव्हां यावेळीं तसें कांहीं करतां उपयोगी नाहीं. तूं ह्मणतोस त्याप्रमाणेंच वागलें पाहिजे.'

सिद्धार्थक हातावर छाप न मारून घेतां, तसाच छात्राणीच्या बाहेर जाण्यास निघाला होता हें पूर्वी सांगितलेंच

आहे. अशा रीतीने आपण बाहेर गेलों, तर आपल्याला कैद करतील हें त्याला माहीत होतें. तरी आपणांला कैद करून मलयकेतूसमोर न्यावें, ह्मणून तो मुद्दाम तसा गेला होता. तो युक्तिप्रयुक्तीने एका चौकीतून कसातरी पार पडला, पण दुसऱ्या चौकीवर पाहरेकऱ्यांनीं त्याला पकडलें. त्या चौकीवरचा मुख्य जमादार दीर्घरक्ष, याला सिद्धार्थकानें, 'मी राक्षसाचा हुजऱ्या आहे, व त्यानें फार जरूरीच्या कामाकरितां मला पाठविलें आहे, असें असून तुझी मला अटकाव करितां हें चांगलें नाहीं,' अशा रीतीने पुष्कळ दम दिला. तरी त्यानें त्याच्या हातांत खोडा घालून त्याला भागुरायणाजवळ हाजर केला. भागुरायणाचें मलयकेतूशीं भाषण चाललें आहे, इतक्यांत भासुरक आंत येऊन, मलयकेतूला मुजरा करून ह्मणाला, 'महाराज, बाहेरच्या चौकीवरचा जमादार दीर्घरक्ष यानें, हातावर छाप न घेतां लखोटा घेऊन बाहेर जाऊं इच्छिणारा कोणी मनुष्य पकडून आणला आहे. तर सरकारांनीं त्याला पहावें अशी तो विनंती करितो आहे.'

हें ऐकून भागुरायण ह्मणाला, 'अरे, त्याला लवकर आंत घेऊन ये.'

भागुरायणाच्या आज्ञेप्रमाणें, थरथर कांपत असून भ्याल्याचें सोंग घेतलेल्या, सिद्धार्थकाला भासुरकानें उभयतांच्या पुढें आणून उभा केला.

सिद्धार्थक मनांत ह्मणाला, दोषापासून पराङ्मुख करून सर्व गुणांला मात्र पुढें दाखविणारी अशी, व आमच्यासारख्या मनुष्यांची जी केवळ जननी, अशा स्वामिभक्तीला नमस्कार असो!

सिद्धार्थक पुढें उभा राहिला, तेव्हां भागुरायण भा-  
सुरकाला झणाला, 'बाबा, अरे हा ( सिद्धार्थक ) काय  
नवाच येथें आला आहे, किंवा आपल्यापैकींच कोणाचा  
चाकर आहे ?'

हें ऐकून सिद्धार्थक झणाला, 'आर्या, मी अमात्य  
राक्षसाचा चाकर आहे.'

भागुरायण झणाला, 'तर मग छाप घेतल्यावांचून गो-  
टांतून कां बाहेर जात होतास ?'

सिद्धार्थक झणाला, 'महाराज, तसेंच कांहीं जरूरीचें  
काम होतें, झणून गडबडीने निघालों होतों.'

भागुरायण झणाला, 'अरे, सरकारचा हुकूम न मान-  
ण्यासारखें असें तुझे कसलें काम होतें ?'

सिद्धार्थकाच्या हातांत मोहोर केलेला लखोटा होता,  
तो पाहून मलयकेतु भागुरायणाला झणाला, 'गद्या, आधीं  
याच्या हातांत तो लखोटा कसला आहे तो घे, मग पुढें  
बाकीची चवकशी.'

हें ऐकून भागुरायणानें सिद्धार्थकाच्या हातांतून ल-  
खोटा हिसकावून घेतला, आणि त्याच्यावरची मोहोर  
पाहून मलयकेतूला, झणाला, 'हा पहा लखोटा. ही  
याच्यावर राक्षसाच्या नांवाची मोहोर केलेली आहे.'

मलयकेतु झणाला, 'ती मोहोर न बिघडूं देतां हळूच  
तो लखोटा उघडून दाखीव बरे.'

हें ऐकून भागुरायणानें त्याप्रमाणें लखोटा उघडून, त्यां-  
तलें पत्र काढून तें मलयकेतूच्या हातांत दिलें, व मलय-  
केतूनें तें वाचून पाहिलें, त्यांत पुढें लिहिल्याप्रमाणें मजकूर  
होता.

“यथास्थानीं सर्वांचे स्वस्तिक्षेम आहे. कोठून तरी कोणीतरी कोणातरी विशिष्ट पुरुषाला असें कळवीत आहे कीं, आमचा प्रतिपक्षी (चाणक्य), याला दूर करून सत्य भाषण करणाऱ्या आपण कांहीं गोष्टींची सत्यता करून दाखविली. सांप्रत, प्रथम आमच्याशीं सख्य करणाऱ्या ह्या आपांला, पूर्वी प्रतिज्ञा केल्याप्रमाणें त्यांला जें कांहीं द्यावयाचें आहे, तें देऊन सत्यसंध आपण त्यांची प्रीति संपादन करण्याला योग्य अहांत. हेही, याप्रमाणें त्यांच्यावर अनुग्रह केला असतां, आपल्या आश्रयाचा नाश करून उपकार करणाऱ्या तुमचा आश्रय करतील. याची आपल्याला आठवण नसेल असें नाहीं. तथापि, आढी ही पुनः आठवण देत आहे. त्यांमध्ये कित्येक, शत्रूचा खजिना वडंडाधिकार, यांची इच्छा करणारे आहेत. कित्येकांला मुख्य मिळावा अशी इच्छा आहे. आपण बहुमोल तीन दागिने पाठविले ते पोंचले. मीही आपण लिहिल्याप्रमाणें कांहीं पाठविलें आहे, त्याचा कृपा करून स्वीकार करावा, मुखजबानीनें विशेष हकीकत सांगावयाची आहे, ती पत्र घेऊन येणाऱ्या ह्या विश्वासू मनुष्याकडून ऐकून घ्यावी.”

आपला सेवाभिलाषी,  
कोणीतरी.

याप्रमाणें पत्र वाचून मलयकेतु भागुरायणाला झणाला, ‘सख्या, हा मजकूर कसा काय आहे?’

भागुरायण सिद्धार्थकाला झणाला, ‘कां, बाबा सिद्धार्थका, खरेंच सांग, हें कोणाचें पत्र?’

सिद्धार्थकानें बोलून चालून ही बतावणीच केली होती. तो झणाला, ‘मला काय ठाऊक?’

भागुरायण झणाला, 'अरे धूर्ता, हें पत्र घेऊन तू जात आहेस, आणि हें कोणाचें हें तुला ठाऊक नाही काय? बरें, तें सारें असो, तुझ्याकडून तोंडीं हकीकत कोणी ऐकायची होती तें तरी सांग ?'

हें ऐकून सिद्धार्थक भ्याल्यासारखें करून झणाला, 'तुझी ऐकावयाची.'

भागुरायण त्याला दर्डावून झणाला, 'काय ! आझी ऐकावयाची, आणि ती कशी !'

सिद्धार्थक झणाला, 'तुझी मला पकडलें आहे, तेव्हां काय बोलवें तें मला सुचत नाही.'

भागुरायण रागावून झणाला, 'असें आहे काय ? बरें हें पहा आतां समजेल तुला ! भासुरकाला हाक मारून झणाला, 'अरे, याला बाहेर घेऊन जा, आणि हा कबूल होई तोंपर्यंत याला खूप चांगला मार दे.'

याप्रमाणें हुकूम होतांच भासुरकानें सिद्धार्थकाला बाहेर नेलें. त्यानें कोरडा लगावतांच सिद्धार्थक सांगण्यास कबूल झाला; व इतक्यांत त्याच्या काखेंतून एक थैली बाहेर पडली. ती थैली घेऊन सिद्धार्थकासहवर्तमान भासुरक आंत येऊन भागुरायणाला झणाला, 'आर्या, मोहोर केलेली ही थैली त्याच्या काखेंतून खाली पडली. ही पाहून घ्या.'

भागुरायणानें ती थैली पाहून, हिच्यावर देखील ही राक्षसाची मोहोर आहे ती पाहून घे, असें सांगून, ती मलयकेतूच्या हातीं दिली.

थैली पाहून मलयकेतु झणाला, 'सख्या भागुरायणा, त्या पत्रांत कांहीं पाठविलें आहे झणून लिहिलें आहे, तें

या थैलींत आहे असें वाटतें, तर मोहोर न बिघडूं देतां ही थैली देखील उघडून दाखीव पाहूं.'

भागुरायणानें त्याप्रमाणें थैली सोडून दाखविली. तींत कांहीं दागिने होते, ते पाहून मलयकेतु चकित होऊन झगाला, 'अरे, मी आपल्या अंगावरचे उतरून राक्षसाला पाठविले होते तेच हे दागिने. बरोबर, आतां खलासा झाला. हें पत्र चंद्रगुप्ताला पाठविलेलें आहे, यांत कांहीं संशय नाही.

हावेळपर्यंत झाल्या एवढ्या प्रकारानें भागुरायणानें समाधान कसें होईल ! त्याला सिद्धार्थाच्या मुखानें सर्व हकीकत मलयकेतूला ऐकवायची होती, झणून तो झगाला, 'कुमारा, संशयाचा आतां निर्णय होतच आहे, मग इतकी गडबड कां ?' भासुरकाला झगाला, 'अरे याला बाहेर नेऊन आणखी चांगली समज द्या.'

याप्रमाणें हुकूम होतांच सिद्धार्थाकाला भासुरकानें पुनः बाहेर नेला. त्याला मारूं लागले, तेव्हां एकट्या मलयकेतूजवळ आपण आपली सारी हकीकत सांगण्यास तयार आहे असें त्यानें कबूल केलें. त्यावरून भासुरक त्याला पुनः आंत घेऊन आला, आणि त्याचें झणणें काय आहे तें कळविलें.

तें ऐकून मलयकेतु झगाला, 'बरें, तसें कां होईना ? एकट्या मलाच काय ती हकीकत सांगूंदे !' असें बोलून सिद्धार्थाकाला घेऊन मलयकेतु दुसरीकडे गेला, आणि त्याला हकीकत विचारूं लागला, तेव्हां सिद्धार्थक झगाला, 'महाराज, मला अभय देण्याचा अनुग्रह कराल, तर काय तें सांगेन.'

मलयकेतु झणाला, 'बाबा, तुझ्याकडे काय अपराध आहे! तू बोलून चालून दुसऱ्याचा चाकरच आहेस तेव्हां तुला आमच्याकडून पूर्ण अभय आहे. काय असेल तें खरें खरें मात्र सांग.'

सिद्धार्थक झणाला, 'ऐकावें महाराज. अमात्य राक्षसांनं माझ्याजवळ हा लखोटा देऊन मला चंद्रगुप्ता-जवळ पाठविलें होतें.'

मलयकेतु झणाला, 'तें मला समजलें. तू तोंडीं निरोप काय सांगणार होतास तो ऐकण्याची तेवढी इच्छा आहे.'

सिद्धार्थक झणाला, 'महाराज, मला अमात्य राक्षसांनं असें सांगितलें होतें कीं, हे माझे मित्र पांच राजे, ज्यांचा तुझ्याशीं ( चंद्रगुप्ताशीं ) विशेष स्नेह जडला आहे व ते कोणते झणाल तर, कौलूत\* देशाचा अधिपति चित्रवर्मा, मलयपुराचा† अधिपति सिंहनाद, काश्मीरदेशाचा अधिपति पुष्कराक्ष, सिंध देशाचा राजा सिंधुसेन, आणि पारसीक‡ देशाचा अधिपति मेघनाद,—यांतून पहिले तीन राजे, मलयकेतूचा मुख आपल्याला मिळावा, अशी इच्छा करीत आहेत. चवथ्याला त्याची सारी हत्तींची फौज मिळावी अशी इच्छा आहे, व पांचवा त्याचा ख-

\* कौलूत हें एकाद्या प्रसिद्ध कुळाचें अथवा देशाचें नांव आहे कीं काय हें बरोबर समजत नाहीं. या नांवाचा देश प्राचीन ग्रंथांत कोठें आढळत नाहीं, तथापि तें देशाचेंच नांव असावें असें वाटतें.

† मलयपूर या नांवाचें नगर असावें हें तर उघडच आहे; पण त्याची विशेष माहिती मात्र मिळत नाहीं.

‡ सांप्रत ज्याला पर्शिया झणतात तोच पारसीक देश होय. महाभारतादि प्राचीन ग्रंथांत पारसीक या नांवानें या देशाचा अनेक ठिकाणीं उल्लेख आला आहे.

जिना मिळण्याची आशा करीत आहे. तर चाणक्याला दूर करून तूं (चंद्रगुप्ताने) जशी माझी प्रीति संपादन केलीस, तशीच आणखीं एक गोष्ट करावीस. हे पांच राजे माझे मित्र आहेत. त्यांना मी, त्यांच्या मनांत असलेलें देण्याचें कबूल केलें आहे. तें त्यांचें त्यांस देऊन त्यांला खुष करावें, एवढाच काय तो माझ्या मनांतील इष्ट हेतु आहे.' असें सांगून सिद्धार्थक ह्मणाला, 'झालें, महाराज, त्यांचा निरोप काय तो एवढाच होता.'

हें ऐकून मलयकेतु मनांत ह्मणाला, अरे ! पण चित्रवर्मा इत्यादि पांच राजे देखील माझ्याशीं कसा द्वेष करतात ! अथवा ते असे द्वेष्टे आहेत, ह्मणूनच राक्षसावर त्यांची विशेष प्रीति आहे. बरोबर, हें आतां मला समजलें.

सिद्धार्थकाकडून जें कांहीं ऐकावयाचें होतें तें ऐकलें. तो जाण्याची गडबड करीत होता; पण त्याला तसाच ठेवून मलयकेतूनें, विजया नांवाच्या आपल्या चोपदारणीला राक्षसाला लवकर बोलावून आणण्यास सांगितलें, तेव्हां, 'आज्ञेप्रमाणें करतें,' असें सांगून ती त्याला बोलवायाला गेली.

इकडे राक्षस अनेक मसलती करीत असून, मलयकेतूच्या मनांत ज्या गोष्टी आल्या, त्या त्याच्या ध्यानीं-मनींही नव्हत्या. तो केवळ निष्कपटपणानें मलयकेतूशीं वागत असून, पुढें त्याला जय कसा प्राप्त होईल याविषयीं त्याचे सर्व विचार चालले होते. तो आपल्या मनांत ह्मणाला, माझ्या कानांवर असें वर्तमान आलें आहे कीं, चंद्रगुप्ताच्या फौजेतले बहुतेक सर्व लोक आमच्या फौजेत भरले आहेत; पण त्याविषयीं माझे मन शुद्ध नाहीं.



साध्य अर्थाविषयीं निश्चयानें अनुकूल असून, त्याच्या पक्षानें असणारें व विरुद्ध पक्षाकडे नसणारें, असें जें साधन असतें, तेंच कार्यसिद्धीला समर्थ होतें. आणि जें दोहोंकडेही सारखेंच असतें, त्या साधनाचा स्वीकार केल्यानें प्रसंगीं धन्याचा पराभव होतो.

अथवा भद्रभट इत्यादि हे चंद्रगुप्तावर नाराज होऊनच आपल्याला येऊन मिळाले आहेत, झणून त्यांच्याविषयीं फारसे विकल्प घेण्याचें कांहीं कारण नाहीं.

प्रियंवदक नांवाच्या हुजऱ्याला हाक मारून झगाला, 'अरे, माझ्या सांगण्यावरून कुमार मलयकेतूबरोबरच्या सर्व राजाला सांग कीं, सांप्रत दिवसेंदिवस कुसुमपुर अगदीं जवळ जवळ येत आहे. याकरितां नीट बंदोबस्त केला पाहिजे, तर तुझी आपापल्यांत फौजेच्या निरनिराळ्या तुकड्या करून मोठ्या हुषारीनें पुढें चला.'

आपसांत कसे विभाग करावे ते तुझाला सांगतों. सर्वांच्या पुढें खस\* आणि मगध या दोन देशांतील वीरांनीं माझ्या सभोंवतीं वेढा देऊन, फौजेच्या आघाडीस जावें. गांधारा† देशांतले वीर आणि यवन राजे, यांनीं मधल्या तुकडींत राहून प्रयत्न चालवावा, आणि मागच्या भागांत,

\* खस या नांवानें पूर्वकालीं कांहीं लोक प्रसिद्ध होते. हे काश्मीरच्या आसपास असणाऱ्या पहाडांत रहात असत. असें प्रोफेसर विलसन साहेब झणतात.

† गांधार या नांवानें एक देश प्रसिद्ध असल्याचें प्राचीन ग्रंथांत आढळतें. धृतराष्ट्राची स्त्री ही गांधार देशच्या राजाची मुलगी होती. झणून तिला गांधारी झणत असत. सांप्रत कंदाहार असें ज्याला झणतात तेंच गांधार होय. त्याच्या आसपासचा प्रदेश याला गांधारदेश व राजधानीचें शहर कंदाहार याला गांधार झणत होते असें वाटतें.

शक राजे, चीन राजे; आणि हूण\* सरदार, यांनीं व कौलूत चित्रवर्मा इत्यादि राजांनीं, कुमार मलयकेतु याच्या भोंवतीं असून, प्रयत्न चालवावा असें त्यांला सांग.'

हे ऐकून प्रियंवदक, 'हुकमाप्रमाणें करतो,' असें सांगून बाहेर गेला. इतक्यांत मलयकेतूची चौपदारीण विजया आंत येऊन झणाली, 'अमात्याचा जयजयकार असो! कुमार मलयकेतु आपल्या भेटीची इच्छा करीत आहेत.'

राक्षस यावेळीं कामाच्या गडबडीत होता. तो विजयेला झणाला, 'बाई, अंमळ थांब.' आपल्या चाकराला उद्देशून झणाला, 'अरे, बाहेर कोण आहे?' हे ऐकून एक हुजऱ्या आंत येऊन झणाला, 'जी काय हुकूम आहे?'

राक्षस त्याला झणाला, 'अरे, शकटदासाला सांग कीं,

\* सुमारे अडीचशें वर्षांपूर्वी चोल देशांत व्यंकटाध्वरि नांवाचा प्रख्यात कवि झाला होता. त्याणें विश्वगुणादर्श चंपू नांवाचें काव्य केलें आहे. त्यांत मद्रास शहराचें वर्णन करतांना त्यावेळीं व्यापारी स्थितींत असलेल्या इंग्लिश लोकांचेही वर्णन केलें आहे. त्यांत तो इंग्लिशांना हूण या शब्दानें निर्दिष्ट करतो. पण प्रोफेसर विलसन वगैरे पश्चिमकडील विद्वान् लोक तें मान्य करीत नाहींत, त्यांच्या मतें हूण नांवाचे कांहीं जंगली लोक असाम व दार्जिलिंग वगैरे प्रदेशांत पूर्वेकालीं रहात होते. हे त्यांचें वर्णन पुष्कळ अंशीं प्रमाण मानण्यासारखें आहे. कारण, प्रकृत ग्रंथाचें मूळ मुद्राराक्षस नाटक हें फार प्राचीन झणजे इंग्लिश लोकांस हिंदुस्थान नांवाचा देश आहे किंवा नाहीं, याची कल्पना देखील नव्हती अशा वेळीं झालेलें आहे. व या ग्रंथांत हूण शब्दाचा निर्देश आहे, इतकेंच नव्हे, तर महाभारतासारख्या अतिप्राचीन ग्रंथांत देखील हा शब्द मिळतो. या शिवाय प्रसिद्ध कवि चाणक्य याणें हर्षचरित नांवाचें जें काव्य केलें आहे. त्यांत हर्षराजाचा वडीलबंधु राजवर्धन याणें हूण लोकांवर स्वारी केली होती. व ते लोक दार्जिलिंगाच्या पुढें व कैलासाच्या आसपास रहात होते असें सिद्ध होतें. एकंदरीत हूण झणजे इंग्लिश लोक अशी जी समजूत आहे, तिला कांहीं आधार आहे असें दिसत नाहीं.

मी आपल्या अंगावर मुळीच दागिने घालीत नाहीं, त्या दिवशीं झणून कुमार मलयकेतूनें मुद्दाम माझ्या अंगावर ते दागिने घातले होते. तेव्हां आतां अलंकार घातल्यावांचून त्याच्या समोर जाणें उचित नाहीं. तसा गेलों तर कदाचित् त्याला वाईट वाटेल. त्यानें जे अलंकार पाठविले होते, ते तर आम्हीं सिद्धार्थकाला दिले. तरी कांहीं चिंता नाहीं. परवां आपण तीन दागिने विकत घेतले आहेत, त्यांपैकीं कोणतातरी एक दागिना दे झणजे झालें.'

हरहर! भोळ्या माणसाची कशी फसगत होते, याचें हें एक उदाहरण आहे. मलयकेतूनें मोठ्या प्रेमानें आपल्याला अलंकार पाठविले असून, ते अंगावर न घालतां आपण अगदीं उघडा त्याच्याजवळ गेलों तर त्याला खेद वाटेल, झणून राक्षसानें ही गोष्ट मनांत आणिली, व त्याप्रमाणें शकटदासानें एक दागिना त्याच्याकडे पाठविला तो त्यानें अंगावर घातला, पण त्याचा परिणाम फारच प्रतिकूल झाला. जो दागिना त्यानें, मलयकेतूला वाईट न वाटावें झणून, अंगावर घातला होता, तोच, मलयकेतूला-राक्षस हा आपला पुरा शत्रु आहे असें वाटण्याला, कारण झाला! असो.

हुज्यानें शकटदासाकडून दागिना आणला, तो अंगावर धारण करून राक्षस विजयेसहवर्तमान मलयकेतूकडे गेला. मलयकेतु समोर बसला आहे असें पाहून तो मनांत झणाला, काय असेल तें असो. राज्याचा अधिकार ज्या मनुष्याकडे असतो, तो अगदीं निर्दोष असला, तरी आपल्या धन्यासमोर जातांना त्याचें मन शंकित असतें. कारण, भय झणून जो कांहीं पदार्थ आहे, तो धन्यापासूनच

सेवकाला प्राप्त होतो असें आहे; ह्मणून सेवक आपल्या यजमानाजवळ गेला, कीं त्याच्या पोटांत भय शिरतें. याकरितां अधिकारी पुरुष योग्यरीतीनें आपला अधिकार बजावू लागले, ह्मणजे त्यापासून दुष्टांचा त्यांच्याशीं द्वेष होतो. एकंदरीत फार मोठ्या अधिकारावर असलेल्यांची, 'उंच वाढेल तो पडेल,' अशीच स्थिति असते.

मलयकेतु यावेळीं राक्षसाला गिळूं किं खाऊं असें करायाला, तयार झाला असून तो आतां, केवळ आपल्या अज्ञानानें व मतलबी मनुष्यांच्या कुसलावणीनें उत्पन्न झालेल्या क्रोधरूपी अग्नीच्या ज्वाळा त्याच्यावर सोडणार होता. तथापि राक्षसाच्या मनांत कांहीं विकल्प नसल्यावरून त्याचें मन पूर्वासारखेंच स्थिर होतें.

तो प्रेमानें मलयकेतूकडे पाहून ह्मणाला, 'हा येथें कुमार बसला आहे. यावेळीं आपल्या पायाच्या आंगठ्यावर यानें एकसारखी दृष्टि लावली आहे. जवळ कोणी गेलें, तरी हा त्याच्याकडे पहात नाही. यानें डाव्या हातांत आपलें मुख धरलें असून, मोठ्या कार्यभारानें जणुं काय नम्रच झाला आहे असा, हा मान खालीं घालून कांहीं विचार करीत बसला आहे.'

याप्रमाणें त्याचें वर्णन करीत मलयकेतूच्या अगदीं जवळ जाऊन राक्षसानें त्याला आशीर्वाद दिला. तेव्हां मलयकेतु आसनावरून उठून, राक्षसाला नमस्कार करून आसनावर बसण्याविषयीं त्यानें विनंती केली. मलयकेतु अतिशय संतापला होता, तरी राक्षसाशीं तशा नम्रपणानेंच वागण्याचा मूळपासून परिपाठ असल्यामुळे,

व स्वतः राक्षस मोठा तेजस्वी असल्याकारणानें, मलयकेतु त्याचा कोणत्याही प्रकारें अपमान करूं शकला नाहीं. दोघेही आपआपल्या आसनांवर बसले, तेव्हां मलयकेतु म्हणाला, 'आर्या, आपलें दर्शन होऊन फार दिवस झाले, ह्मणून आमचें मन उद्धिन्न झालें आहे.'

मलयकेतूचें हें मानभावीपणाचें बोलणें होतें, तरी राक्षस मौकळ्या मनानें ह्मणाला, 'हो, आतां स्वारींत कशी काय व्यवस्था करावयाची त्याचा बंदोबस्त करण्याच्या कामांत गुंतल्यामुळें, तुझ्याकडून हा मला टपका व्यावा लागला.'

मलयकेतु ह्मणाला, 'आर्या, स्वारीचा बंदोबस्त आपण कसा काय केला आहे तो ऐकावा अशी इच्छा आहे.'

हें ऐकून राक्षसानें पूर्वी सांगितल्याप्रमाणें काय काय व्यवस्था केली होती तें सांगितलें. त्यांत चित्रवर्मा इत्यादि पांच राजे यांनीं मलयकेतूबरोबर असावें असें सांगण्यांत आलें, त्यामुळें मलयकेतूला फारच वाईट वाटलें. नुकतीच सिद्धार्थकानें राक्षसाचा तोंडीं निरोप ह्मणून मलयकेतूला जी हकीकत सांगितली होती, तींत चित्रवर्मा इत्यादि पांच राजे मलयकेतूचा नाश करण्याची इच्छा करीत आहेत, असें त्याच्या ऐकण्यांत आलें होतें; व त्यामुळें त्या राजांला तो आपले शत्रु असें समजत होता. राक्षसाचें भाषण ऐकून तो आपल्या मनांत ह्मणाला, जे माझा नाश करून चंद्रगुप्ताची प्रीति संपादन करण्यास तयार झाले आहेत, त्याच पांच राजांना मला वेढून राहण्याची यानें कशी व्यवस्था ठेविली? यावरून एकंदरींत सिद्धार्थकानें सांगितलें तें खरें आहे यांत कांहीं शंका नाहीं. बरें असो; आपण तें पाहून घेऊ! तो राक्षसाला

झणाला, 'आर्या, सांप्रत कुसुमपुराला जाणारा अथवा तिकडून येणारा कोणी जासूद आहे का?'

विचाऱ्या राक्षसाला या प्रश्नाचा हेतु काय ते समजले नव्हते. तो निष्कपटपणाने झणाला, 'आतां कुसुमपुराकडे जासूद जाण्यायेण्याचे कांहीं काम राहिले नाही. थोडक्याच दिवसांत स्वतः आढीच तेथे जाऊन पोंचणार आहो.''

'आढीच पोंचणार आहो' या वाक्याचा अर्थ मलयकेतूने उलट घेतला. तो मनांत झणाला, 'हंहं समजलों. आतां आपण तेथे चंद्रगुप्ताचे दिवाण होऊन जाणार आहां! कांहीं चिंता नाही. तो राक्षसाला झणाला, 'असें आहे तर मग आपण हा लखोटा देऊन जासूद पाठविला होता, याचे कारण काय?' असें बोलून त्याने, लखोटा व दागिन्यांची थैली यांसह वर्तमान, सिद्धार्थकाला राक्षसाच्या पुढे आणून उभा करविला.

राक्षसाने सिद्धार्थकाजवळ पत्र वगैरे कांहींच दिले नव्हते, व त्याला कुसुमपुराकडे जाण्याविषयीही सांगितले नव्हते. तेव्हां त्याला त्याची माहिती कोठून असणार? सिद्धार्थकाला पाहून राक्षस झणाला, 'बाबा सिद्धार्थका, हें काय आहे तुझ्या हातांत?'

सिद्धार्थकाने बोलून चालून सर्व कुभांडच रचलेले होते, व त्याची बतावणी कशी करावी या कामांत तो पक्का अनुभवलेला होता, तेव्हां त्याने राक्षसाचा प्रश्न ऐकून डोळ्यांत अश्रु आणले, आणि भ्याल्यासारखे करून झणाला, 'धनीसाहेब, क्षमा करा, मला यांनीं पुष्कळ मार दिला, झणून मी ती गोष्ट गुप्त राखण्यास समर्थ झालों नाही.'

हैं ऐकून राक्षस मोठ्याच अचंब्यांत पडला. त्याच्याजवळ आपण कधीं कांहीं मसलतीची गोष्ट सांगितल्याचें राक्षसाला मुळींच आठवत नव्हतें. तो ह्मणाला, 'अरे बाबा, खरें सांग. कसली गुप्त गोष्ट ? ती माझ्या मुळींच लक्षांत येत नाही.' '

सिद्धार्थकाला स्पष्ट असें कांहीं बोलतां कामा नये होतें. कारण स्पष्ट बोलला, कीं आपलें कपट बाहेर पडण्याची त्याला भीति होती. तो पुनः भ्याल्यासारखें करून ह्मणाला, 'धनीसाहेब, मी सांगितलेना ? मला मारल्यामुळें ती गोष्ट उघड करावी लागली.' असें बोलून, भयभीत होऊन, त्यानें मान खालीं घातली.

सिद्धार्थक हा राक्षसाचा चाकर होता. तेव्हां धन्यासमोर त्याच्यानें उघड बोलवणार नाहीं असें समजून, मलयकेतु भागुरायणाला ह्मणाला, 'गड्या, आपल्या धन्यापुढें भय वाटल्यामुळें किंवा लाज वाटत असल्यावरून या सिद्धार्थकाच्यानें खरी हकीकत सांगवणार नाहीं. तर यांनें आपल्याजवळ काय काय सांगितलें तें तूंच सांग ह्मणजे झालें.'

हैं ऐकून भागुरायण ह्मणाला, 'तुमच्या आज्ञेप्रमाणें सांगतो.' तो राक्षसाला ह्मणाला, 'दिवाणसाहेब, हा असें सांगतो कीं, मला आपण (राक्षसानें) हा लखोटा देऊन व तोडीं कांहीं निरोप सांगून चंद्रगुप्ताकडे पाठविलें होतें.'

हैं ऐकून राक्षसाला मोठेंच आश्चर्य वाटलें. तो सिद्धार्थकाला ह्मणाला, 'अरे, तूं असें सांगितलेंस हैं खरें काय ?'

सिद्धार्थक खालीं मान घालून लाजत ह्मणाला, 'हो तसें सांगूं नये, पण यांनीं मला पुष्कळ मार दिला, ह्मणून मी तें सांगितलें.'

राक्षस झणाला, 'छत्. अगदीं खोटें. एकाद्या माण-  
साला उगीच मारूं लागलें, तर तो पाहिजे तें बोलेल; पण  
त्यांत काय अर्थ आहे?'

हें ऐकून भागुरायणानें लगेच तो लखोटा राक्षसाच्या  
हातांत दिला.

राक्षसानें तें पत्र वाचून पाहिलें, तों त्यांत सगळाच  
मजकूर विलक्षण होता. त्यावरून कदाचित् शत्रूनेच हा  
प्रयोग केला असावा, असें त्याच्या मनांत आलें. तो  
झणाला, 'मी खरोखर सांगतो, यापैकीं एक अक्षर दे-  
खील माझ्या हातचें नाहीं, हें सर्व शत्रूनें मुहाम रचलें  
असावें असें वाटतें.'

चाणक्याची तयारीच कांहीं विलक्षण होती. ही गोष्ट  
मुळापासून सर्व खोटी होती, तरी ज्याला आंतील हकी-  
कत ठाऊक नाहीं, त्याला तसें वाटण्यासारखें मुळींच न-  
व्हतें. त्यानें एकाला एक असे पुरावे सारखे लावून ठेविले  
होते. सिद्धार्थानें तोंडीं जी हकीकत सांगितली, ती  
कदाचित् कोणी खोटी झणेल, तर त्याच्याजवळचें पत्र  
त्याबद्दल खात्री करून देणारें होतें. पत्रही कदाचित् कोणी  
खोटें झणेल, तर दागिन्यांची थैली खातरी पटविण्यास  
तयारच होती. राक्षसानें हा शत्रूचा प्रयोग झटलें, तें  
ऐकून मलयकेतु झणाला, 'आपण झणतां त्याप्रमाणें कदा-  
चित् मानतां येईल, पण पत्रांत लिहिल्याप्रमाणें बरोबर  
ही दागिन्यांची थैली आहे. तेव्हां हा शत्रूचाच प्रयोग  
असें कसें झणतां येईल?' असें बोलून त्यानें दागिन्यांची  
थैली राक्षसाच्या हातांत दिली.

राक्षस ते दागिने पाहून मलयकेतूला झणाला, 'हे दा-



गिने तूंच मला पाठविले होतेस, ते, ह्या सिद्धार्थकानें मला अतिशय आनंद होईल अशा प्रकारचें कांहीं कृत्य केल्याचें वर्तमान समजल्यावरून, याला मीं इनाम दिले होते.'

भागुरायण वरचेवर मलयकेतूच्या बुद्धीला विपर्यास होण्यासारखें बोलण्यास तयारच होता. तो झणाला, 'असले दागिने, आणि त्यांतूनही कुमार मलयकेतूनें प्रत्यक्ष आपल्या अंगावरचे उतरून दिलेले, ते ह्या सिद्धार्थकासारख्याला इनाम द्यायचे काय?'

मलयकेतु राक्षसाला झणाला, 'आर्या, आपण ह्या पत्रांत सिद्धार्थकाकडून तोंडीं कांहीं निरोप ऐकण्याविषयीं लिहिलें आहे ?'

हें ऐकून राक्षस गोंधळल्यासारखा होऊन झणाला, 'कुठला निरोप, आणि कुठलें काय ? निरोप सांगितला होता कोणीं ? मुळीं हें पत्रच माझें नव्हे, मग निरोपाचा माझ्याशीं काय संबंध ?'

यावर मलयकेतु झणाला, 'सगळेंच उडवून टाकूं नका. हें पत्र तुमचें नव्हे, तर लखोट्यावर केलेली मोहोर ही कोणाची ?'

राक्षसानें मोहोर पाहिली, तों ती आपल्याच नांवाची आहे असें त्याला दिसलें, तरी तो झणाला, 'मोहोर माझ्या नांवाची असली झणून काय झालें ? शत्रु अशा बनावट मोहोरा देखील करूं शकणार नाहीं काय ? धूर्त लोक पाहिजे तें करूं शकतात.'

भागुरायणाला एकसारखें राक्षसाच्या विरुद्ध बोलतां येत नव्हतें. कारण, त्यानें, आपण मोठा निःपक्षपाती व प्रामाणिक असल्याबद्दल, मलयकेतूची खातरी केली

होती. राक्षसांचें बोलणें ऐकून तो मलयकेतूला ह्मणाला, 'दिवाणसाहेब ह्मणताहेत तें खरें. धूर्त मनुष्य अशी बनावट मोहोर करणार नाहीं असेंही ह्मणवत नाहीं. तें असो.' तो सिद्धार्थकाला ह्मणाला, 'बाबा सिद्धार्थका, हें पत्र कोणाच्या हातचें, हें काहीं तुला ठाऊक आहे का ?'

सिद्धार्थकानें आणलेल्या सोंगाची बतावणी अगदीं पुरती केली होती. तो, डोळे कावरेबावरे करून, राक्षसाच्या तोंडाकडे पाहून, भागुरायणाच्या प्रश्नाचें कांहींएक उत्तर न देतां खालीं मान घालून, उभा राहिला. तेव्हां भागुरायण ह्मणाला, 'हूंहूं, काय तें सांग बाबा. उगीच पुनः आमच्याकडून आपल्याला मारवून घेऊं नकोस.'

तें पत्र कोणीं लिहिलें होतें, हें सिद्धार्थकाला माहीतच होतें. कारण, चाणक्यानें केवळ मसुदा मात्र करून दिला होता, व सिद्धार्थकानेंच शकटदासाकडून त्याची नकल करून आणली होती. भागुरायणानें माराचें भय दाखविलें, तेव्हां अडखळत अडखळत सिद्धार्थक ह्मणाला, 'शकटदासानें.'

हें ऐकून राक्षस मलयकेतूला ह्मणाला, 'जर शकटदासानें हें पत्र लिहिलें असेल, तर तें प्रत्यक्ष मींच लिहिलें असें झटलें पाहिजे.'

हावेळपर्यंत राक्षसावर एकेक गोष्टीचा पुरावा होत गेला. तथापि प्रत्येक गोष्टीवर त्याचें कांहींतरी उत्तर होतें. शकटदासानें लिहिलें असलें तर आपणच लिहिलें हें त्याचें बोलणें ऐकून मलयकेतु ह्मणाला, 'आतां अधिक पंचाईत कशाला पाहिजे ?' जवळ चौपदारीण होती तिला ह्मणाला, 'अग, लवकर जा आणि शकटदासाला बोलावून

घेऊन ये.' याप्रमाणें हुकूम होतांच, चोपदारीण शकट-  
दासाला बोलवायास निघाली. हें पत्र शकटदासाच्याच  
हातचें आहे किंवा काय, याविषयीं भागुरायणाला कांहींच  
माहीत नव्हतें. तो मनांत झणाला, सिद्धार्थक हा आर्य  
चाणक्याचा हेर आहे. तो खोटी गोष्ट कधींही बोलणार  
नाहीं. पण हें पत्र शकटदासाच्या हातचें असण्याचा कांहीं  
संभव दिसत नाही. तरी सिद्धार्थक झणतो यावरून  
त्याच्याच हातचें असेल, यांत कांहीं संशय नाही.

शकटदास हा राक्षसाचा खानगी चिटणीस होता.  
बहुतेक सर्व पत्रव्यवहार त्याच्याच हातचा असे. भागु-  
रायण मलयकेतूला झणाला, 'हा सिद्धार्थक सांगतो,  
त्याप्रमाणें हें पत्र शकटदासाच्याच हातचें असलें, तरी तो  
आपल्या धन्याच्या ( राक्षसाच्या ) समोर तसें कधींही  
सांगणार नाही. याकरितां शकटदासाच्या हातचीं दुसरीं  
पत्रें आणून पाहिलीं झणजे झालें. दोहोंचें अक्षर परस्पर  
मिळालें, तर हा झणतो तें खरें आहे, असें अर्थात्  
सिद्ध होईल.'

वस्तुतः यावेळीं शकटदासाला तेथें आणला असता तर  
दुसरीच कांहीं गोष्ट निष्पन्न झाली असती. कारण, ज्या  
पत्राच्या संबंधानें तूर्त इतकें विवेचन चाललें आहे, तें जरी  
त्यानेच लिहिलें होतें, तरी प्रत्यक्ष सिद्धार्थकानेच, 'आर्य  
चाणक्य याची प्रत करून मागतो,' असें सांगून चाण-  
क्याच्या नांवानें तें त्याच्याकडून लिहून आणविलें होतें.  
यद्यपि त्या पत्रांत कोणाचें नांव गांव वगैरे कांहीं नव्हतें,  
तथापि त्यांतील मजकूर शकटदासाच्या स्मरणांतून गेला  
असेल असें झणतां येत नाही; व त्यावरून हें पत्र बनावट

आहे असें कदाचित् त्यानें सांगितलें असतें. इतकें झालें असतें तरी अडाणी मलयकेतूला तें खरें वाटलें असतें किंवा नाहीं, याचा संशयच आहे. तथापि घटकाभर भवति न भवति करण्यास जागा झाली असती.

पण भागुरायणानें तसा प्रसंगच येऊं दिला नाहीं. अक्षर ताडून पाहण्याची त्यानें कल्पना काढली ती मलयकेतूला मान्य झाली; तेव्हां त्यानें विजयेला, त्याच्या हातचीं पत्रेंच घेऊन ये, असा हुकूम केला.

विजया ही मोठी चतुरच होती. ती झणाली, 'नुसतीं पत्रेंच आणूं किंवा मोहोर देखील आणूं?'

मलयकेतु झणाला, 'दोन्हीही घेऊन ये.'

याप्रमाणें हुकूम होतांव, विजया शकटदासाकडे जाऊन तिनें त्याच्या हातचीं पत्रें व राक्षसाच्या नांवाची मोहोर, हीं दोन्हीही मलयकेतूपुढें आणून हजर केलीं. तेव्हां सिद्धार्थकाजवळचें पत्र व नुकतेंच शकटदासानें पाठविलेलें पत्र हीं दोन्हीही एकमेकांशीं जुळवून पाहून, मलयकेतूनें 'या दोन्हीही पत्रांचें अक्षर जुळतें का पहा,' असें झणून तीं राक्षसाच्या हातीं दिलीं.

त्या पत्रांचे अक्षर अगदीं एकसारखें आहे, असें पाहून राक्षस मनांत झणाला, हीं अक्षरें तर जुळतात; पण शकटदास माझा परम मित्र आहे. त्यानें कपट केलें असेल, असें झणणें हें मात्र जुळत नाहीं. अथवा शकटदासानें स्वामिभक्तीला विसरून आपल्या बायकापोरांचें स्मरण केलें असेल, व अचल अशा कीर्तीला सोडून चंचल द्रव्याचा लोभ धरला असेल काय? अथवा यांत काय संदेह? ही माझ्या नांवाची मोहोरेची आंगठी त्याच्याच बोटांत होती.

हा सिद्धार्थक त्याचाच परम मित्र. हा सर्व कपटी मज-  
कूर ज्या पत्रांत लिहिला आहे ते पत्र त्याच्याच हातचें.  
तेव्हां भेद करण्याविषयीं परम कुशल अशा शत्रूशीं सख्य  
करून, स्वामिभक्तीला पराङ्मुख होऊन केवळ वांच-  
ण्याची इच्छा करणारा जो शकटदास, त्याचेंच हें सारें  
कृत्य असावें यांत संशय नाही !

त्या पत्रांत, तुझीं पाठविलेले तीन दागिने पोंचले, असा  
मजकूर होता. तो पाहून मलयकेतु राक्षसाला झणाला,  
'आर्या, तीन दागिने पोंचले असें लिहिलें आहे, त्यांपैकीं  
आपण ह्यावेळीं गळ्यांत घातलेला हा एक दागिना काय ?'  
पुनः लक्षपूर्वक पाहून दागिना ओळखून म्हणाला, 'हा  
तर आमच्या बाबांनीं आपल्या अंगावर धारण केलेल्या-  
पैकीं असावा असें वाटतें !' राक्षसाला झणाला, 'आर्या,  
हा दागिना कोठून आपल्याकडे आला ?'

राक्षस झणाला, 'व्यापाऱ्याकडून विकत घेतला.'

मलयकेतु विजयेला झणाला, 'तूं हा दागिना ओळख-  
लास काय ?'

चोपदारीण. नीट न्याहाळून पाहून, डोळ्यांत अश्रु  
आणून झणाली, 'महाराज, कसा न ओळखीन ! थोरले  
महाराज पर्वतेश्वर यांच्या अंगावर असलेला हा नेहमीं  
मी पहात होतें. '

हें ऐकून मलयकेतु डोळ्यांवाटे टपटपां अश्रु टाकून  
म्हणाला, 'हाय ! हाय ! बाबा, तुला दागिन्यांची फार  
आवड होती. हे कुलभूषणा ताता, तुझ्या अवयवाजो-  
गताच हा दागिना मुझाम करवून घेऊन तूं आपल्या अंगा-  
वर धारण करीत होतास. ह्या दागिन्यांच्या योगानें तुझा

मुखचंद्र, आसमंतात् बसलेले राजे हेच कोणी एक नक्षत्रें, त्यांसहवर्तमान शरदृतूतील पौर्णिमेच्या चंद्राप्रमाणें शोभत होता.'

राक्षसाला खरोखरच याची कांहीं माहिती नव्हती. चंद्रगुप्तानें लोकांच्या डोळ्यांना पाणी लावण्याकरितां मुद्दाम पर्वतराजाची उत्तरक्रिया करण्याचें निमित्त करून, कांहीं दानधर्म केला. त्यांत विश्वावसु व त्याचे दोघे बंधु यांना ते तीन दागिने दिले, व त्यांनीं, चाणक्याच्या सांगण्यावरून जवाहिन्यांच्या वेषानें, ते राक्षसाला आणून विकले. राक्षसाच्या श्रीमंती थाटाप्रमाणें त्यानें त्या जवाहिन्यांचें तोंड देखील पाहिलें नव्हतें. त्याचा परम विश्वासू शकटदास यानेंच तो सवदा केला होता. ते दागिने पर्वतराजाचे आहेत, हें राक्षसाला समजण्याचा मुळींच संभव नव्हता. मलयकेतूचें भाषण ऐकून तो जागच्या जागीं विरल्यासारखा झाला. तो मनांत झणाला, हे दागिने पर्वतराजाचे असें हा झणतो, त्यापेक्षां त्याचेच असतील. तो मलयकेतूला झणाला, 'हे दागिने देखील चाणक्यानंच मुद्दाम पाठविलेल्या जवाहिन्याकडून आमच्याकडे आणून विकले.'

मलयकेतु झणाला, 'आर्या, बाबांनीं आपल्या अंगावर घातलेले, आणि त्यांतूनही चंद्रगुप्ताच्या हातीं लागलेले, हे दागिने वाण्यानें विकले, हें झणणें संभवत नाहीं; अथवा नाहीं तरी कां झणावें? कदाचित् अशा रीतीनें संभवेल. कारण, हे दागिने विकून यापासून पुष्कळ लाभ व्हावा अशी इच्छा करणाऱ्या चंद्रगुप्ताला, क्रूर स्वभावाचा जो तूं त्या त्यां आझाला त्यांचें मूल्य कल्पना

केलें असावें; ह्मणजे या दागिन्यांच्या लोभानें विश्वासघात करून, आमचे प्राण चंद्रगुप्ताच्या हातीं देण्याचा बेत तुझीं केला असावा असें दिसतें.'

हें ऐकून राक्षस मनांत ह्मणाला, एकूण शत्रूनें केलेली मसलत अगदीं परस्परांला जुळण्यासारखी आहे खरी. कारण, हें पत्र माझें नव्हे असें जर मीं बघटलें, तर तें कांहीं त्याचें योग्य उत्तर होत नाहीं. कारण, त्याच्यावर प्रत्यक्ष माझी मोहोर आहे. शकटदासानें माझा विश्वासघात केला असें म्हणावें, तर तें तरी लोकांला कसें खरें वाटेल? चंद्रगुप्तानें दागिने विकले ही गोष्ट कोणाला तरी खरी वाटणार आहे का? तेव्हां ह्या सर्व गोष्टी आपण कबूल कराव्या, हेंच योग्य आहे. येथें उगीच मुळमुळीत उत्तर देण्यांत कांहीं हांशील नाहीं.

मलयकेतु ह्मणाला, 'आर्या, आपल्याला ही एक गोष्ट विचारतों ती सांगा.'

राक्षस डोळ्यांत अश्रु आणून ह्मणाला, 'कुमारा, जो कोणी आर्य असेल त्याला विचार; आझीं यावेळीं अनार्य झालों आहों!'

मलयकेतु ह्मणाला, 'मौर्य चंद्रगुप्त हा तुमच्या यजमानांचा मुलगा आहे, आणि मी, तुमची सेवा करण्याविषयीं तत्पर, अशा तुमच्या मित्राचा मुलगा आहे. चंद्रगुप्ताच्या मताप्रमाणें वागल, तर तो तुझांला पुष्कळ धनदौलत देणारा आहे. आणि मला तर ती तुझीच देत आहां. तुमची दिवाणगिरीची नोकरी चंद्रगुप्ताजवळ मोठी सन्मानाची आहे. आणि आमच्याइकडे तर तुझी स्वतःच मालक आहां. असें असून याहून कोणता अधिक स्वार्थ

तुझीं पाहिला आहे, कीं जो आर्य असलेल्या तुझांला अनार्य करतो?’

राक्षस झणाला, ‘कुमार मलयकेतो, तूं बोलतोस या-  
पैकीं एका अक्षराचा देखील मजकडे संबंध नाही. असें  
अयोग्य भाषण करतोस, या योगानें तूं जो प्रश्न केलास  
त्याचा निर्णय तुझ्याकडूनच झाला. असो; त्यांत तुझा  
काय दोष आहे?’

मलयकेतु, तो लखोटा आणि ती दागिन्यांची थैली  
दाखवून, राक्षसाला झणाला, ‘हें यावेळीं काय आहे बरें?’

राक्षस अतिशय दुःखित होऊन झणाला, ‘हा माझ्या  
दुर्दैवाचा विलास आहे, कारण, ज्यांचा मी चाकर अस-  
ल्यामुळे सांप्रत प्रत्येक वेळीं धिक्काराला पात्र होतां, व  
ते माझे धनी असतांही ज्यांनीं पुत्रापेक्षां मला अधिक  
मानलें, त्यांच्या कारकीर्दीत आम्ही कधीं शत्रूला फितूर  
झालों नाही. लोकांची स्थिति जाणण्याच्या कामांत मोठे  
चाणक्ष असे राजे, अर्थात् नंद, यांला ज्या दुष्ट दैवानें  
नाहींसे केलें, त्याचा पुरुषयत्न हाणून पाडणाऱ्या दैवाचें हें  
सारें कृत्य आहे.’

हें ऐकून रागावून मलयकेतु म्हणाला, ‘काय, अद्यापि  
आपलें कुण्ण कारस्थान छपविण्याचाच प्रयत्न करतोस ?  
हें कृत्य दैवाचें कीं तुझ्या लोभाचें ? दुष्टा, कृतघ्ना, तूं, तीव्र  
विषाचा प्रयोग केलेल्या कन्येला पाठवून, केवळ तुझ्यावर  
विश्वास ठेवून वागणाऱ्या माझ्या पित्याचा घात केलास.  
असें असूनही अजाणतेपणीं आम्ही तुझे मोठें गौरव करून  
तुझ्या सांगण्याप्रमाणें वागूं लागलों. असें असतां तूं शत्रूला  
आमचेंच मांस विकण्याला तयार झाला आहेस ! तर



यापरतें दुसरें कोणतेंही अधमपणाचें कृत्य असेल असें वाटत नाहीं.’

हें ऐकून राक्षस मनांत झणाला, हा एक दुसरा मर्म-स्थानावर फोडव उठला आहे असें झटलें पाहिजे. मलयकेतूचें भाषण ऐकून कानांवर हात ठेवून झणाला, ‘शिवशिव ! मीं पर्वतेश्वराचा घात करण्याकरितां विषकन्येचा मुळींच प्रयोग केला नाहीं.’

मलयकेतु झणाला, ‘तर मग बाबांला कोणीं मारलें ?’

राक्षस झणाला, ‘याविषयीं दैवालाच प्रश्न केला पाहिजे.’

मलयकेतु दांतओंठ खाऊन झणाला, ‘काय, दैवाला विचारलें पाहिजे ! आणि क्षपणक जीवसिद्धि याला विचारायला नको म्हणतां !’

हें ऐकून राक्षस फारच घाबरल्यासारखा झाला. कारण, जीवसिद्धि हा फार दिवसांपासून त्याच्या पूर्ण विश्वासाला पात्र झाला होता; व तो मोठा धर्मिष्ठ आहे, अशी राक्षसाची समजूत झाली होती. त्याचें नांव ऐकून राक्षस मनांत म्हणाला, अरेरे ! जीवसिद्धि देखील चाणक्याचा हेर ! तर मग शत्रूंनीं माझें हृदय देखील व्यापून सोडलें असें झटलें पाहिजे !

मलयकेतु हा जातीचा यवन \*असून विशेष सुशिक्षित नव्हता. तशांतून त्याचें वय अल्प असल्याकारणानें त्याच्या अंगीं पोक्तपणा व विचारीपणाही नव्हता. त्यानें

---

\* सांप्रत ‘यवन’ या शब्दानें मुसलमान इत्यादि परधर्मी लोक असें मानण्याचा परिपाठ आहे. पण यवन हा शब्द फार प्राचीन आहे. आयें-लोक आपल्याहून इतर लोकांला अनार्य, यवन, म्लेंच्छ इत्यादि नांवांनीं

राक्षसाच्या ह्मणण्याकडे मुळींच लक्ष दिलें नाहीं, व त्याच्या वर्तनाविषयीं बारीक विचारही केला नाहीं. त्या बनावट पत्रांतील मजकूर, सिद्धार्थकानें तोंडीं सांगितलेला निरोप, जीवसिद्धीचें बोलणें, आणि भागुरायणाचा कोटिक्रम, यांवर पूर्ण भरंवसा ठेवून त्याणें अविचारानें रागाच्या आवेशांत भलतेंच कृत्य केलें. त्याचा तरी त्यांत काय अन्याय? तो राक्षसाच्या सांगण्याप्रमाणें चालता, तर कदाचित् त्याला पुढें मोठी पदवी प्राप्त झाली असती; पण ती त्याच्या नशिबीं नव्हती! ह्मणूनच दुर्दैवानें प्रेरणा केलेला तो मूर्ख मलयकेतु भासुरकाला हाक मारून ह्मणाला, 'अरे भासुरका, माझ्या आज्ञेनें सेनापति शेखरसेन याला असा हुकूम कर कीं, राक्षसाशीं परम खेह करून, आमच्या शरीराचा द्रोह करणारे, व त्या योगानें चंद्रगुप्ताला प्रसन्न करून घेण्याची इच्छा करणारे चित्रवर्मा, सिंहनाद, पुष्कराक्ष, सुषेण आणि मेघनाद, हे पांच राजे आमचे शत्रु आहेत; त्यांपैकीं पहिले तिघे, माझे राज्य घ्यावें, अशी इच्छा करताहेत, तेव्हां त्यांच्या इच्छेप्रमाणें मोठे खळगे काढून त्यांत त्या तिघांला घालून मातीनें गाडून टाकावें! बाकीचे दोघे आमच्या हत्तींची व घोड्यांची इच्छा करीत आहेत, तर त्यांना हत्ती आणि घोडे यांच्याकडूनच मारवावें! आणि हा हुकूम विशेष विचार न करतां आतांच्या आतां अमलांत आणावा.'

हें ऐकून भासुरक, सेनापतीला त्याप्रमाणें आज्ञा करण्याकरितां, निघून गेला. सेनापति शेखरक याला भद्रभट इत्यादिकांहीं आपलासा करून ठेविलाच होता. मलयकेतूचा हुकूम होतांच, त्यानें तत्काल ते पांच राजे व त्यांचे संबंधी यांचा फडशा पाडला!

इकडे मलयकेतु दांतोंत चावून राक्षसाला झणाला, 'राक्षसा, अरे राक्षसा, प्रथम विश्वास देऊन घात करणारा राक्षस मी नव्हे. मी मलयकेतु आहे. यावेळीं तुझे प्राण माझ्या हातांत आहेत, तरी मी तुझा नाश करीत नाहीं. जा येथून तोंड काळें कर, आणि चंद्रगुप्ताचाच आश्रय कर. तूं असें समजूं नकोस कीं, तो विष्णुगुप्त आणि चंद्रगुप्त हे दोघेही तुला बरोबर घेऊन आले तरी तुझां तिघांचाही एकदम समाचार घेण्यास मी असमर्थ आहे. जसा अन्याय हा धर्म, अर्थ आणि काम यांचा एक-समयावच्छेद नाश करतो त्याप्रमाणें, तुझां तिघांचाही नाश करण्यास मी समर्थ आहे.'

ज्यानें केवळ संशयावरून आपले परम साह्यकर्ते अशा चित्रगुप्त इत्यादि पांच राजांला मारविलें, तो अविचारी मलयकेतु, आपल्या मते पहिल्या प्रतीचा विश्वासघातकी ठरलेला असा जो राक्षस, त्याला जिवंत सोडता असें मुळींच झालें नसतें. पण त्याला सल्लामसलत देणारा पडला भागुरायण. त्याला राक्षसाचा जीव व्यावयाचा नव्हता ; झणून त्यानें युक्तिप्रयुक्तीनें मलयकेतूची समजूत करून धिक्कारपूर्वक राक्षसाला तेथून घालवून दिला.

मलयकेतूनें आपल्या शौर्याचा जो मोठा बडेजाव वर्णन केला, त्यांत कांहींच अर्थ नव्हता. तो सामान्यतः शूर होता, तरी त्याजवळ अकलेचें भांडवल बेतावाताचेंच असल्याकारणानें, ती त्याची केवळ बडबड होती. लवकरच मुसक्या बांधून आपल्याला चंद्रगुप्ताजवळ हजर करतील, हें त्या वेद्यापिराच्या लक्षांत मुळींच आलें नाहीं.

वर सांगितल्याप्रमाणें राक्षसाला अपमानपूर्वक मल-

यकेतूने घालवून द्यावा, व ज्यांच्या बळावर तो नाचत होता त्या चित्रवर्मा इत्यादि पांच राजांना ठार करावे, हे चाणक्याच्या मसलतीचे पूर्वार्ध पुरे झाले. आतां मलयकेतूचा सर्वस्वी मोड करून, त्याला कैद करून चंद्रगुप्तासमोर आणावयाचा, हे उत्तरार्ध सिद्ध होण्यास सुरवात झाली. भागुरायण ह्मणाला, 'कुमार मलयकेतो, आतां फार वेळ लावण्यांत कांहीं अर्थ नाही. आपण यावेळीं कुसुमपुराच्या अगदीं जवळ आलों आहों. तेव्हां सर्व सैन्य त्या नगराला वेढा घालण्याच्या कामीं योजावे. आपले सैनिक त्या शहराला वेढा घालूं देत. लोभ्रवृक्षाचे रज ज्यांनीं आपल्या गालांना लाविले आहेत, अशा गौडदेशीय स्त्रियांच्या गालांना मळकट करणारा, व भ्रमरासारखे काळे असून कुरळ अशा त्यांच्या केंसांना क्लेश देणारा, आमच्या सैन्यांतील घोड्यांच्या खुरांपासून उधळलेला जो धुरळा, तो एकदांचा शत्रूच्या मस्तकावर जाऊन पडूं दे!

भागुरायणाने अशी मसलत देतांच, मलयकेतूला ती खरी वाटली; व त्यानें थोड्याशा फौजेला आपल्याबरोबर ठेवून घेऊन बाकी सारी फौज कुसुमपुराला वेढा घालण्याकरितां पुढें पाठवून दिली, व स्वतः तो मार्गे राहिला ! मलयकेतूचा सेनापति शेखरक, याला भद्रभटादिकांनीं अगदीं अनुकूल करून घेतला होता, हे वर सांगितलेंच आहे. त्याशिवाय स्वतः भद्रभटादिक हे मोठमोठ्या अधिकारांवर होते. त्यांनीं बहुतकरून सारी फौज फितवून ठेविली होती. विनाकारण मनुष्यांची कत्तल करावी, असा त्यांचा मुळींच हेतु नव्हता. जे कोणी त्याला अनुकूल नव्हते, त्यांचा युक्तिप्रयुक्तीनें नाश क-

रून, त्यांनीं आपला मतलब सिद्धीस नेण्याचा प्रयत्न चालविला. वर सांगितल्याप्रमाणें जी फौज पुढें रवाना केली, ती फितूर झाली असल्याकारणानें कुसुमपुराला वेढा वगैरे कांहीं न घालतां, खुशाल शत्रूला जाऊन मिळाली !

इकडे मलयकेतूनें चित्रवर्मा इत्यादिकांला फार निर्दय रीतीनें मारविल्यावरून, बाकी राहिलेली त्याची फौज बिथरली होती. बहुतेक सरदार, मानकरी व मांडलिक राजे, हा फार अविचारी व क्रूर आहे असें समजून, त्याच्या बरोबर शत्रूशीं लढण्यास नाखुष झाले होते. त्यांतून भद्रभट वगैरे चाणक्याच्या पक्षाचे लोक, त्यांला भर देऊन अधिक नाराज करण्याचा प्रयत्न करीतच होत. यामुळें त्या सरदारांनीं मलयकेतूच्या निरोपाची देखील वाट पाहिली नाहीं. ज्यानें त्यानें आपापल्या बरोबरचा परिवार घेऊन तडक आपापल्या घराची वाट धरली, यामुळें राहतांपैकीं फारच थोडे लोक बाकी राहिले. ते देखील फितूर झालेले, व त्यांत भद्रभट इत्यादि शत्रुपक्षीय लोक प्रमुख होते, मग काय विचारतां. त्यांनीं मागे पुढें न पहातां त्या दुर्दैवी मलयकेतूला एकदम कैद केलें ! त्यांचा जमाव पुष्कळ असल्याकारणानें विचारा मलयकेतू, कांहीं हालचाल न करितां, मुकाट्यानें त्यांच्या स्वाधीन झाला. चाणक्यानें नेमलेले भागुरायण, भद्रभट इत्यादि चतुर पुरुष, यांनीं याप्रमाणें त्याची मसलत फत्ते करून, मलयकेतूला चतुर्भुज करून, मोठ्या हर्षानें ते कुसुमपुराकडे यावयाला निघाले.

इकडे मलयकेतूनें धिक्कारपूर्वक घालवून दिलेला राक्षस मोठा कष्टी होऊन म्हणाला, 'हाय हाय ! विचारे

माझे मित्र चित्रवर्मादि राजेही मारले गेले. तेव्हां एक-दरींत हा राक्षस शत्रूच्या नाशाकरितां यत्न करीत नसून, मित्राच्याच नाशाकरितां यत्न करितो आहे, असें झालें. म्यां दुर्दैव्यानें आतां काय करावें? तपोवनाला जाईन, तर हवें तसें उग्र तप केल्यानेंही माझ्या मनांतला वैरभाव नाहींसा होणार नाहीं. आपले यजमान नंद यांच्याकडे जाईन अर्थात् मरेन, तर शत्रु जिवंत असतां मरणें हें बायकांना योग्य आहे. आपली तरवार घेऊन शत्रूच्या फौजेवर तुटून पडेन झटलें, तर एकट्यानें एवढ्या असंख्य फौजेवर जाऊन पडणें हेंही युक्त नाहीं. बरें, कांहींच न करावें, तर केवळ आपल्याकरितां एवढ्या संकटांत पडलेल्या चंदन-दासाला सोडवून घेण्याविषयीं तत्पर झालेलें माझे चित्त, कृतज्ञ होऊन, नेहमीं अस्वस्थ राहील !'

### भाग सहावा.

पूर्वभागांत सांगितल्याप्रमाणें सिद्धार्थकानें आपलें काम बजावेलें. मलयकेतूनें दागिन्यांची थैली त्याची त्याला परत दिली होती. मलयकेतूला कैद वगैरे करण्याचें पुढचें काम भागुरायण व भद्रभट इत्यादिकांकडे होतें. तेव्हां त्यांची वाट न पाहतां तो, आपल्याला सांगितलेलें काम आपण कोणत्या रितीनें बजावेलें, तें आर्यचाण-क्याला कळविण्याकरितां थेट कुसुमपुराकडे निघाला.

चाकरलोकांना बहुतकरून धन्यानें सांगितलेलें काम योग्य रितीनें बजाविलें असतां मोठा आनंद होतो, व तें वर्तमान यजमानाला केव्हां सांगेन असें होतें. सिद्धार्थका-

चीही अशीच अवस्था झाली होती. तो यावेळीं मोठ्या आनंदांत होता. वाटेंत अनेक कल्पना त्याच्या मनांत वरचेवर येत होत्या. शकटदासाला वांचविल्याचें वर्तमान कळवून राक्षसाकडून इनाम मिळीव, असें चाणक्यानें त्याला सांगितलें होतें, व त्याप्रमाणें इनामही त्याला मिळालें होतें. म्हणून तो आपल्याशींच झणाला, ही दागिन्यांची पिशवी अशीच बरोबर घेण्यांत काय अर्थ आहे ? आर्य चाणक्याच्या हुकुमाप्रमाणें आपण हे दागिने इनाम मिळविले आहेत; तर आतां ते अंगावर घालावे. असा विचार करून त्यानें ते सर्व दागिने अंगावर घातले, व मोठ्या डौलानें चाणक्याच्या घरीं जाऊन त्याला मुजरा केला.

चाणक्य यावेळीं बाह्यात्कारें कारभार पहात नव्हता, तरी अंतस्थ रितीनें त्याच्या सल्ल्यावांचून एक पान देखील हालत नव्हतें. सिद्धार्थकानें, त्याला जें काम सांगितलें होतें, तें आपण कसकसें केलें याबद्दलची सर्व हकीकत मुळापासून त्याणें चाणक्याला सांगितली. ती ऐकून, 'लवकरच ह्या कामगिरीच्या योग्य असें तुला बक्षीस मिळेल.' असें सांगून, चाणक्यानें हें वर्तमान चंद्रगुप्ताला कळवायाला त्याला सांगितलें; व अंमळ विश्रांति घेऊन आपली सूचना येतांच त्याला दुसरें एक काम करावयास सांगितलें होतें. त्याचें वर्णन पुढें येईलच. असो.

सिद्धार्थक चाणक्याचा निरोप घेऊन तेथून निघाला, तो आपला प्रिय मित्र, समिद्धार्थक, याला भेटण्याकरितां त्याच्या घराकडे चालला होता. चाणक्याच्या कारस्थानांचें स्मरण करून त्याला मोठें आश्चर्य वाटत होतें. तो आपल्याशींच झणाला, सजल मेघासारखा

नीलवर्ण, कोशिदैत्याचा नाश करणारा, आणि माझे इष्टदेवत, असा जो भगवान् कृष्ण त्याचा जयजयकार असो ! प्रजेच्या दृष्टीला चंद्रासारखा प्रिय वाटणारा महाराज चंद्रगुप्त, याचा जयजयकार असो ! तसेंच लोकांचें सर्व कार्य करून शत्रुपक्षाचा नाश करणारी आर्य चाणक्याची नीति, हिचा सार्वकाल जयजयकार असो ! माझे काम उत्तम प्रकारें शेवटास गेल्यामुळे माझ्या डोक्यावरचा एक मोठा भार उतरलासा झाला आहे. यद्यपि मला आणखीं दुसरें एक कार्य करावयाचें आहे, तथापि त्याला फार वेळ लागावयाचा नाही; व तें तितकें कठीणही नाही. माझा प्रियमित्र समिद्धार्थक याची भेट होऊन पुष्कळ दिवस झाले, व पुढच्या कार्यांत त्याची आपल्याला गरज आहेच. तेव्हां आधीं त्याच्या घरीं जाऊन मित्रदर्शनसुखाचा थोडा वेळ अनुभव घ्यावा.

सिद्धार्थक असा विचार करीत मित्राच्या घराकडे चालला आहे, तों वाटेंतच समिद्धार्थकही त्याला भेटला. उभयतांची अतिशय मैत्री असल्याकारणानें, सिद्धार्थक आल्याचें वर्तमान ऐकून तो त्याच्याच भेटीला निघाला होता. तो आपल्याशींच झणाला, शरीराला संताप झाला असतां चंद्राच्या दर्शनावांचून तापाची शांति होत नाही. घरांत कांहीं कार्यप्रयोजन असलें तर मित्रावांचून त्याला शोभा येत नाही. नेहमीं मनांत ज्याचें आपण चिंतन करतों अशा मित्रावांचून, मोठें ऐश्वर्य असलें तरी, त्याचा कांहीं उपयोग नाही. तेव्हां आपला प्रियमित्र सिद्धार्थक हा मलयकेतूच्या स्वारींतून आला आहे असें समजलें आहे, तर आपण आधीं त्याची भेट घ्यावी.



याप्रमाणें परस्परांच्या भेटीविषयीं उत्कंठित झालेले ते दोघेही अकस्मात् परस्परांला भेटले. दोघेही स्नेहातिशयांनं एकमेकांला मिठी मारते झाले. सिद्धार्थक झणाला, 'मित्रा तुझें कुशल आहेना ?'

समिद्धार्थक झणाला, 'माझें कोठून कुशल असेल ? इतक्या दिवसांनीं प्रवासांतून परत आला असतांही तूं माझ्या घराकडे आला नाहीस. तेव्हां मित्रसमागमावांचून कुशल तें कसलें ?'

सिद्धार्थक झणाला, 'गड्या, याबद्दल माझ्यावर रागावू नकोस. मी या शहरांत पाय ठेवतांच, आधीं आर्य चाण-क्याला भेटून त्याला सर्व हकीकत सांगितली. तेथून तुझ्याकडे यावयाचें, पण लगेच, हें वर्तमान महाराज चंद्रगुप्ताला स्वतः तूं जाऊन सांग असें झणून, त्यांनीं मला तिकडे पाठविलें. त्याप्रमाणें त्यांना सर्व हकीकत सांगून, महाराजांची मर्जी खुष करून, आतां तुला भेटण्या-करितां तुझ्याच घराकडे निघालों आहे.'

समिद्धार्थक म्हणाला, 'मित्रा, जर मी ऐकण्यासारखें असेल, तर महाराज चंद्रगुप्ताला खुष करण्यासारखें असें कोणतें वर्तमान तूं त्याला सांगितलेंस तें सांग.'

सिद्धार्थक म्हणाला, 'गड्या, असें काय म्हणतोस ? तुला देखील न सांगायचें असें कांहीं वर्तमान आहे का ? महाराजांस मी काय सांगितलें तें तुला सांगतों ऐक. अरे, चाण-क्याच्या विलक्षण मसलतीनें मोहित झालेल्या त्या अधम मलयकेतूनें राक्षसाला हाकलून दिलें, व चित्रवर्मा इत्यादिक मोठे शूर असे पांच राजे मोठ्या क्रूर रितीनें मारले. त्यावरून हा क्रूर व अविचारी आहे, असें समजून बाकी

राहिलेले सर्व सैनिक मलयकेतूला सोडून आपापल्या देशाला निघून गेले. याप्रमाणे सरदार व इतर सैनिक निघून गेल्यावर भद्रभट, पुरुषदत्त, डिंगिरात, बलगुप्त, राजसेन, भागुरायण, रोहिताक्ष, विजयवर्मा इत्यादि आपल्या सरदारांनीं मलयकेतूच्या मुसक्या बांधल्या !'

समिद्धार्थकाला चाणक्याच्या गुप्त मसलतीपैकीं विशेष हकीकत माहीत नव्हती. भद्रभट इत्यादिकांनीं मलयकेतूला बांधला, हें वर्तमान ऐकून तो चकित होऊन सिद्धार्थकाला ह्मणाला, 'अरे, तूं हें काय सांगतोस ? भद्रभट, डिंगिरात इत्यादि वीर हे तर, महाराज चंद्रगुप्त यांच्यावर नाराज होऊन, मलयकेतूच्या आश्रयाला जाऊन राहिले आहेत, असें येथें सर्व लोक बोलतात. आणि तूं सांगतोस त्यांणींच मलयकेतूला कैद केलें म्हणून ; तेव्हां एखाद्या कुत्सित कवीनें केलेल्या नाटकांत जसे दोन प्रकार असतात, तसें तोंडानें बोलायचें एक, व हातानें दुसरेंच करावयाचें, असें कां ?'

हें ऐकून सिद्धार्थक ह्मणाला, 'मित्रा' तुला काय सांगूं ? दैवगति जशी कोणाला कळत नाही, तशा त्या चाणक्याच्या मसलतीला नमस्कार असो ? ती कोणालाही कळत नाही.'

समिद्धार्थक म्हणाला, 'असो, आपल्याला त्या थोरांच्या गोष्टी कशाला पाहिजेत ? पुढें काय झालें तें सांग, ह्मणजे झालें.'

सिद्धार्थक म्हणाला, 'नंतर हें वर्तमान ऐकून आर्य चाणक्यानें, ती म्लेंच्छांची फौज परत जात होती, तींतल्या प्रमुख प्रमुख सरदारांचें मन वळवून, तें सर्व सैन्य आपल्याला अनुकूल करून घेऊन इकडे आणलें.'

समिद्धार्थक हणाला, 'तर मग ती फौज कोठें आहे!'

सिद्धार्थक हणाला, 'ते तिकडे शहराच्या बाहेर आहेत. अतिशय मोठ्या मदस्त्रावाने उन्मत्त झालेले व सजल मेघांसारखे काळेभोर हत्ती तेथे मोठ्याने गर्जना करीत आहेत. तसेच, अंगावर चाबूक बसेल हणून भिऊन वाज्यासारखे धांवणारे घोडे खेंकाळताहेत, ते त्याच फौजेतले.'

समिद्धार्थक हणाला, 'अरे, पण सर्व लोकांदिखत आपण प्रधानगिरी सोडली असें सांगून स्वस्थ बसलेला आर्य चाणक्य पुनः प्रधानकी करणार आहे का?'

हे ऐकून सिद्धार्थक हंसून हणाला, 'अरे, तूं वेडा आहेस असें यावेळीं मला वाटते. कारण, मोठा मी मी हणणारा अमात्य राक्षस याला देखील ज्याची मसलत समजली नाही, त्या आर्य चाणक्याच्या गोष्टी समजून घेण्याचा तूं प्रयत्न करीत आहेस, हा तुझा वेडेपणा नव्हे काय?'

समिद्धार्थक हणाला, 'बरोबर, तूं हणतोस ते खरे, त्या पुरुषाच्या गोष्टी तशाच विलक्षण आहेत. बरे, पण, अमात्य राक्षस सांप्रत कोठें आहे?'

सिद्धार्थक हणाला, 'मलयकेतूने याप्रमाणें त्याचा धिक्कार केल्यावरून अमात्य राक्षस कांहींसा भयभीत होऊन, मलयकेतूच्या छावणींतून निघाल्यावर त्याची उदुंबर नामक आमच्याकडच्या एका हेराशीं गांठ पडली. आणि त्या सहवर्तमान तो याच शहरांत आला आहे. हे वर्तमान नुकतेच त्या उदुंबराने आर्य चाणक्याला जाऊन सांगितले.'

समिद्धार्थक हणाला 'गड्या, अमात्य राक्षस, नंदाचे गेलेले राज्य पुनः आणून देण्याविषयीं इतका मोठा

प्रयत्न करण्याकरितां येथून निघून गेला, आणि त्याप्रमाणें कांहीं कार्यभाग न होतां एकून पुनः येथें परत आला झणायचा. तर मग तो गेला होता तरी कशाला ?'

सिद्धार्थक झणाला, 'एव्हवीं तो आला नसता; पण आपला मित्र चंदनदास याच्या लोभानें त्याला यावें लागलें असेल.'

समिद्धार्थक झणाला, 'अरे, तर मग चंदनदास सुटेल असें वाटतें.'

सिद्धार्थक झणाला, 'अरे, त्या दुष्टाची कोठून सुटका होणार? आर्य चाणक्याची तुला आणि मला अशी आज्ञा झाली आहे कीं, त्याला सुलीं देण्याच्या ठिकाणीं नेऊन आपण उभयतांनीं त्याला मारून टाकावा.'

हें ऐकून समिद्धार्थकाला राग आला. - तो झणाला, 'वाहवा! फार चांगलें. एकून आर्य चाणक्यानें आम्हांला फार चांगलीच कामगिरी सांगितली झणायची. त्याच्याजवळ दुसरे कोणी मारेकरी नव्हतेका? त्यानें अशा अत्यंत क्रूर कामगिरीवर आम्हांला कां झणून नेमिलें ?'

चाणक्यानें सिद्धार्थकाला दुसरें एक काम सांगितलें होतें, असें वर झटलें आहे, तें हेंच काम. वस्तुतः चंदनदासाचा प्राण व्यायचा नव्हता. राक्षस आपल्या हातीं येण्याकरितां ती एक युक्ति लढवायाची होती. ही गोष्ट सिद्धार्थकाला माहीत होती. तो म्हणाला, 'मित्रा, उगीच कशाला भलत्याच कल्पना काढतोस? अरे, ह्या जीवलोकांत ज्याला कांहीं दिवस वांचण्याची इच्छा असेल, असा कोण मनुष्य आर्य चाणक्याचा हुकूम अमान्य करूं शकेल? तर चल, अंमळ विश्रांति घेऊन, मांगाचा वेष घे-

ऊन, चंदनदासाला सुळीं घायच्या ठिकाणीं घेऊन जाऊं या.' असें बोलून दोघेही समिद्धार्थकाच्या घरीं जाऊन पुढच्या तयारीस लागले.

उदुंबरक नांवाच्या चाणक्याच्या हेरानें राक्षसाला हळूहळू कुसुमपुराजवळ आणून सोडला, हें वर सांगितलेंच आहे. गांवाच्या जवळ पोचतांच उदुंबरकानें, आपण आपल्या घरीं जातों असें सांगून, राक्षसाचा निरोप घेतला, आणि शहरांत येऊन चाणक्याला ती खबर दिली.

राक्षस आतां बहुतकरून चंदनदासाला सोडवून घेण्याचा प्रयत्न करील असें समजून, चाणक्यानें दुसरीच एक युक्ति योजून ठेविली. ती अशी, आपल्या गळ्याला फांस लावून घेण्याकरितां भली लांब दोरी हातांत घेऊन, राक्षस ज्या ठिकाणीं बसला असेल, त्या ठिकाणीं जाऊन गळफांस लावून घेण्यास एका मनुष्यास सांगितलें. त्याप्रमाणें दीर्घशृंग नांवाचा एक मनुष्य हातांत दोरी घेऊन शहराच्या बाहेर येऊन पोचला. तो चाणक्याच्या मसलतीचा विचार करून आपल्याशींच झगाला, 'चाणक्याची नीति हीच कोणी एक दोरी, जी शत्रुनिग्रहाविषयीं निपुण आहे, तिचा जयजयकार असो!'

पुनः झगाला, 'उदुंबरकानें, राक्षसाला आपण ज्या ठिकाणीं सोडला आहे, म्हणून सांगितलें, तो प्रदेश कोणता असेल बरें ? राक्षसाची भेट घ्यायची ती जागा आपल्याला समजली पाहिजे.'

दीर्घशृंग याप्रमाणें आपल्या मनांत विचार करीत आहे तों, इतक्यांत डोक्यावरून पांघरूण घेतलेला राक्षस त्याच्या समोरच येत होता. त्याला पाहून झगाला, 'हाच तो

**राक्षस.** लोकलज्जेनें डोक्यावरून बुरखा घेऊन इकडेच येत आहे. तर आतां आपण ह्या झाडाच्या आड उभें राहून हा कोठें बसतो तें पहावें.

इतक्यांत हातांत तरवार घेतलेला व डोक्यावरून बुरखा घेतलेला राक्षस त्याच्या अगदीं जवळ आला. राक्षस डोक्यांतून अश्रु टाकीत होत्साता झणाला, 'हाय ! हाय ! हें फार मोठें दुःख. नवऱ्याचा आश्रय सुटला, झणजे जारिणी स्त्री परपुरुषाचा आश्रय करते, तशी आमची राजलक्ष्मी सांप्रत दुसऱ्याच्या आश्रयाला राहिली आहे. प्रजा तरी आपल्या राजावर अनुरक्त असतील असें म्हणावें, तर गतानुगतिक मार्गाला अनुसरून त्यांनींही लक्ष्मीबरोबर दुसऱ्याचा आश्रय केला, व आपल्या यजमानावरचा अनुराग सोडला. आप्तसंबंधी वगैरे लोकांनीं आपापल्यापरी पुष्कळ खटपट केली खरी ; पण त्यांच्या कृत्याचें त्यांला चांगलें फळ मिळेनासें झालें, तेव्हां त्यांचीही उमेद खचली. पण त्यांनीं तरी काय करावें ? बाकी सर्व अवयव असून मुख्य मस्तकच जर नाहीसें झालें, तर बाकीच्या अवयवांकडून काय होणार ?'

आणखी दुसरें असें आहे कीं, सत्कुलांत उत्पन्न झालेला व सर्व भुवनांचा पति, असा जो महाराज नंद, ह्याचा त्याग करून, एकादी अविनीत शूद्री असावी त्याप्रमाणें, लहानसें छिद्र पाहून राजलक्ष्मीनें जातीचा शूद्र अशा चंद्रगुप्ताचा आश्रय केला. ती त्याच्याजवळ गेली एवढेंच नाही, तर तेथें अगदीं स्थिर झाली. आतां याविषयीं काय करावें ? आझी चांगला मजबूत प्रयत्न केला, तरी शत्रूप्रमाणें दैव आमच्या त्या प्रयत्नाला निष्फल करतें !

वस्तुतः माझ्याकडून मी प्रयत्न करण्यांत कांहीं कमी केलें होतें का ? महाराज नंदाला तसा अयोग्य रितीनें मृत्यु आला असतां, त्या पर्वतराजाला हातीं धरून मी एक सारखा प्रयत्न चालविला होता. दुर्दैवानें तो पर्वतराजही मारला गेला. तथापि मी त्याच्या मुलग्याला हातीं धरून प्रयत्न केला. पण शेवटीं कांहींच सिद्ध झालें नाहीं. तेव्हां एकंदरीत हें बेटें दैवच नंदकुळाचें शत्रु आहे. तो भटोवा चाणक्य कांहीं शत्रु नव्हे !

मलयकेतूनें जी अविचाराची गोष्ट केली तिची आठवण काढून झणाला, त्या म्लेंच्छाच्या (मलयकेतूच्या) मूर्खपणाला काय करावें ? जो नाश पावलेल्याही आपल्या यजमानांची अद्याप चाकरी करित आहे, तो मी राक्षस शत्रूशीं कसा सख्य करीन ? पण त्या मूर्खाला ही गोष्ट खरी वाटली ! त्या विवेकशून्य म्लेंच्छानें या गोष्टीचा नीट विचार करावयाचा होता. पण त्याच्याकडे तरी काय दोष ? दैव एकदां कोणाच्याही पाठीस लागलें, झणजे त्याच्या सान्या बुद्धीलाच विपर्यास पडतो.

इतकें झालें तथापि हा राक्षस शत्रूच्या हातीं सांपडून पाहिजे तर मरून जाईल, पण त्यांच्याशीं सख्य झणून कधींही करावयाचा नाहीं. पाहिजे तर मला कोणी असत्यसंध झणोत, पण शत्रूंनीं फसवून माझा पराभव केला, असें मात्र मी कधींही लोकांकडून झणवून घेणार नाहीं !

राक्षस यावेळीं ज्या ठिकाणीं आला होता, तो प्रदेश नेहमींचा त्याच्या परिचयांतला असून, आपल्या पहिल्या यजमानासह तो कित्येकदां तेथें आला होता. त्या प्रदेशाकडे पाहून म्हणाला, 'महाराज नंदाच्या पादस्पर्शानें

पवित्र झालेले असे तेच हे कुसुमपुराच्या जवळचे प्रदेश. येथे, धनुष्य आकर्षण करण्याकडे हात अडकल्यामुळे ज्याचा लगाम सैल झाला आहे, अशा घोड्याला भरधांव सोडून महाराज नंदाने हजारों बाण सोडले होते. आस-मंतात् शेंकडों राजे ज्याच्या दृष्टीकडे पहात आहेत असा आमचा महाराज ह्याच बागेत संचार करीत होता. त्याच ह्या कुसुमपुराच्या जवळच्या भूमि आतां पाहिल्या म्हणजे दुःखाश्रूंनीं माझे डोळे भरून येतात !

बरें पण, आतां दुर्दैवी मी कोठें जाऊं ? हो, बरें झालें; ही जुनी बाग दृष्टीस पडली. येथें बसून चंदनदासाचा समाचार कांहीं कळेल तर पहातों. प्रत्येक मनुष्यावर निरनिराळ्या वेळीं बरेवाईट प्रसंग येऊन त्यांचीं अनेक रूपांतरे होतात. माझ्याचकडे पहाणा. ह्या कुसुमपुरांतून बाहेर निघायाचें झालें, झणजे माझ्याबरोबर शेंकडों सरदार, राजे व मानकरी चालत असत. नगरवासीजन प्रतिपदेच्या चंद्राकडे जशी टक लावून पहातात, तसें माझ्याकडे अंगुलिनिर्देश करून पहात असत. आणि अशा थाटांत, एखाद्या राजासारखा, मी या नगरांतून बाहेर निघत होतों. तेच मी सांप्रत त्याच नगरांत, आपले सर्व प्रयत्न व्यर्थ गेल्यामुळे लाजेनें चोरासारखा कोणाच्या दृष्टी पडूं नये झणून भीत भीत, ह्या जीर्णोद्धानांत प्रवेश करीत आहे !

अथवा, ज्यांच्या कपेनें मीं तेवढ्या मोठ्या ऐश्वर्यावर होतों, तेच सांप्रत नाहीसे झाले आहेत; तेव्हां माझी अशी अवस्था झाली यांत काय विशेष आहे ?' असें बोलून त्या जुन्या बागेत प्रवेश करून तिच्या शोभेकडे पाहून म्हणाला, 'ह्या बागेची काय स्थिति झाली आहे पहा. एखादें



मोठें वैभवशाली कूळ जसें दुर्दशेच्या फेज्यांत सांपडून बिघडून जावें, तसे येथील मोठमोठे बंगले अस्ताव्यस्त झाले आहेत. आपल्या मित्राच्या नाशानें सत्पुरुषांचें हृदय सुकून जातें, त्याप्रमाणें यांतील सरोवर अगदीं शुष्क होऊन गेलें आहे. दुर्गुणी राजाच्या योगानें मसलती निष्फळ होतात, त्याप्रमाणें येथील वृक्ष फलहीन झाले आहेत. अविद्वान् मनुष्याची बुद्धि वाईट वाईट गोष्टींनीं जशी झांकून जाते, तशी या बागेतील सारी जमीन गवतानें झांकून गेली आहे !

तसेंच, येथील झाडांवर तीक्ष्ण कुन्हाडींचे प्रहार झाल्यामुळें, वर बसलेल्या पक्ष्यांच्या किलबिलाटाच्या द्वारे हे वृक्ष, आपल्याला ती वेदना सहन होत नाहीं म्हणून, जणुंकाय, रडताहेत असें वाटतें. तसेंच आपल्या अंगावरच्या कांती टाकणारे सर्प, प्राप्त झालेल्या क्लेशानें पीडित झाल्यामुळें, दुःखाचे सुस्कारे टाकीत आहेत कीं काय, असें वाटतें.

तसेच हे विचारे वृक्ष, अंतर्गत अग्नीनें आपल्या शरीरांतल्या रसाचा शोष झाला तरी तें सहन करताहेत. व किडे त्यांना जीं भोंकें पाडीत आहेत, त्यांच्या द्वारानें बाहेर निघणाऱ्या चिकाच्या मिषानें ते जणुंकाय अभ्रूच टाकीत आहेत. ज्यांच्या फांद्या तोडल्यामुळें छाया नाहींशी झाली आहे, व स्वतः मोठ्या संकटांत पडले आहेत, असे हे वृक्ष दुःखाचा शेवट करण्याकरितां स्मशानांत जाण्याला अगदीं तयार झाले आहेत कीं काय असें वाटतें !

याप्रमाणें वर्णन करीत करीत एका फुटक्या शिळेजवळ आला, आणि तिच्याकडे पाहून ह्मणाला, 'अशा विप-

त्तीच्या काळांत असलेंच आसन बसायाला मिळावयाचें. तेव्हां या फुटक्या शिळेवर बसून घटकाभर विश्रांति घ्यावी, इतक्यांत कोणीतरी मनुष्य भेटेलच. त्याच्याकडून चंदनदासाची खबर समजून घ्यावी.' असा विचार करून राक्षस त्या शिळेवर बसला. इतक्यांत एका-एकीं वाद्यांचा गजर व मंगलघोष त्याच्या कानांवर आला. तो ऐकून झणाला, 'या वेळीं हे मृदंग वाजताहेत; शंखाचे आवाज होताहेत; हलग्या वाजताहेत; जयजयकार चालला आहे; हें काय असावें वरें? हा शब्द फार मोठा असल्या कारणानें ऐकणारांचे कान भरून सोडतो आहे. हजारों बंगल्यांत हा नाद मावेनासा झाल्यामुळें त्यांनीं पाहिजे तेवढा घेऊन बाकीचा सोडून दिला, तो हा नादी शब्द दिशांची लांबी पहाण्याकरितां कौतुकानें दूर जात आहे, असें वाटतें.'

अंमळ विचार करून झणाला, 'हं समजलों. हा दुसरा कसला शब्द नाहीं. त्या दुर्दैवी मलयकेतूला कैद करून शहरांत आणिला, त्या संबधानें आनंदप्रदर्शनार्थ राजवाड्यांत हा जयघोष चालला आहे!' डोळ्यांत पाणी आणून झणाला, 'हाय हाय! दुष्टा दैवा, शत्रूचें ऐश्वर्य तूं मला ऐकविलेंस इतकेंच नाहीं, तर येथें आणून प्रत्यक्ष दाखविलेंस देखील! आणि आतां त्याचा चांगला अनुभव घ्यावा, झणून तुझा यत्न चालला असावा असें वाटतें!'

इकडे दीर्घशृंग झाडाच्या आड उभा राहून, राक्षस काय करतो, तें पहात होता. तो शिळेवर बसला आहे असें पाहिल्यावर, हा आतां येथेंच कांहीं वेळ बसेल असें समजून, चाणक्याने त्याला सांगितलें होतें त्याप्रमाणें राक्षसाच्या दृष्टी पडेल अशा रितीनें त्याच्याकडे आपण न पहातां

दीर्घशृंगानें एका झाडाला दोरी बांधून ती आपल्या गळ्याला बांधली, आणि गळफांस लावून घेऊन प्राण देण्याची तयारी केली.

राक्षस अगदीं जवळ होता तरी दीर्घशृंगानें त्याजकडे मुळींच पाहिलें नाहीं. त्यानें आपल्या गळफांसाची तयारी केली. तथापि इकडे राक्षस, तो काय करतो आहे, तें सारखा पहात होता. त्यानें गळ्याला फांस लावून घेतला, हें पाहून राक्षस म्हणाला, 'अरे हें काय ? हा आपल्या गळ्याला आपणच फांस लावून घेतो आहे. बहुतकरून हा विचारा माझ्यासारखाच कोणी दुःखी असावा. तें कांहीं असो, पण हा असें कां करतो हें आपण याला विचारून पहावें.' असा विचार करून तो दीर्घशृंगाला झणाला, 'अरे बाबा, तूं हें काय करतोस ?'

दीर्घशृंग डोळ्यांत आसवें आणून झणाला, 'प्रियमित्राच्या वियोगानें दुःखित झालेल्या माझ्यासारख्या दुर्दैवी मनुष्यानें जें करायाला योग्य, तेंच मी करतो.'

हें ऐकून राक्षस मनांत झणाला, बरोबर, हा कोणी तरी माझ्यासारखाच दुःखित असावा असें मी आधींच समजलों होतो. तो दीर्घशृंगाला झणाला, 'बाबा, जर कांहीं गुह्य नसेल किंवा फार खोल नसेल, तर तूं जिवावर उदार होण्याचें कारण काय तें मी ऐकण्याची इच्छा करतो.'

दीर्घशृंग म्हणाला, 'महाराज, तें कांहीं तसें गूढ आहे असेंही नाहीं, आणि फार महत्वाचें आहे, असेंही नाहीं. पण प्रियमित्राच्या नाशानें हृदय दुःखित झाल्यामुळे, तुम्हांला ती हकीकत सांगेपर्यंत जो वेळ लागणार, तेवढा वेळ जो मरण्याला विलंब होणार तो माझ्यानें सहन करवत नाहीं!'

हे ऐकून राक्षस दुःखाचा सुस्कारा सोडून आपल्याशींच म्हणाला, ही मोठी दुःखाची गोष्ट आहे ! माझा प्रियमित्र चंदनदास याच्यावर संकट आलें असून मी अद्याप त्याविषयी उदासीन राहिलों आहे, त्याबद्दल हा मनुष्य जणुं-काय माझा धिक्कार करितो आहे. राक्षस दीर्घशृंगाला झणाला, 'भल्या माणसा, तें तसें गूढही नाही व फार महत्वाचेंही नाही, तर मग मला कां सांगत नाहीस ?'

दीर्घशृंग म्हणाला, 'महाराज, तुम्ही तर फारच आग्रह केलात, तरी पण काय उपाय ? सांगतों महाराज. ह्या नगरांत विष्णुदास नांवाचा एक जव्हरी आहे.'

हे ऐकून राक्षस मनांत झणाला, 'होय, आहे खरा. आपल्या चंदनदासाचा तो परममित्र आहे. तो दीर्घशृंगाला झणाला, वरें मग, त्याचें काय झालें ?'

दीर्घशृंग झणाला, 'तो माझा प्रियमित्र आहे.'

हे ऐकून राक्षस हर्षानें मनांत झणाला, यानें विष्णुदासाला आपला प्रियमित्र असें झटलें, तेव्हां चंदनदासाशीही याचा निकट संबंध असेल. ओहो. आतां याच्याकडून चंदनदासाची देखील आपल्याला खबर समजेल. तो दीर्घशृंगाला झणाला, 'अरे, त्या तुझ्या विष्णुदासाचें काय झालें ?'

दीर्घशृंग झणाला, 'त्यानें आपल्या घरांत जें काय होतें नव्हतें तें चटसारें लोकांला वांटून, सांप्रत तो अग्निप्रवेश करण्याकरितां नगरांतून बाहेर निघाला आहे. झणून मीही, त्याचें वाईट वर्तमान कानावर येण्यापूर्वीच, गळफांस लावून घेऊन जीव देण्याकरितां ह्या जुन्या बागेत बालों आहे.'

हैं ऐकून राक्षस झणाला, 'बाबा, अग्निप्रवेश करण्यांत त्या तुझ्या मित्राचा काय हेतु आहे ! औषधानीं परिहार न होण्यासारखा एखादा महारोग त्याला झाला आहे काय ?'

दीर्घशृंग झणाला, 'नाहीं नाहीं, तसें कांहीं झालें नाहीं.'

राक्षस झणाला, 'तर काय ? अग्नि किंवा विष, यां-  
सारखा अत्यंत भयंकर असा राजाचा त्याच्यावर राग  
झाला आहे काय ?'

दीर्घशृंग झणाला, 'महाराज, शिवशिव ! अशा गोष्टी  
बोलूं नका. ह्या चंद्रगुप्ताच्या राज्यांत तसें क्रूरकर्म व्हा-  
वयाचें नाहीं.'

राक्षस झणाला, 'तर काय ? एखाद्या सुंदर अलभ्य  
अशा स्त्रीवर त्याचें मन आसक्त झालें आहे का ?'

दीर्घशृंग कानांवर हात ठेवून झणाला, 'शिवशिव !  
त्या माझ्या मित्राच्या हातून अशी अयोग्य गोष्ट कधींही  
व्हावयाची नाहीं.'

राक्षस झणाला, 'तर काय ? जसा तूं मित्रनाशाब-  
द्दल दुःखित झाला आहेस, तसा त्याच्यावरही मित्रनाश-  
दुःखाचा प्रसंग कोसळला आहे का ?'

दीर्घशृंग म्हणाला, 'महाराज, हेंच त्याच्या दुःखाचें  
कारण.'

हैं ऐकून राक्षस घाबरल्यासारखा झाला. कारण, स्वतः  
विष्णुदास हा त्याचा परममित्र नव्हता, तरी चंदनदासाचा  
तो परममित्र होता, हें त्याला माहीत होतें. विष्णुदास हा  
मित्रवियोगदुःखानेंच अग्नींत प्रवेश करायला तयार  
झाला आहे, असें दीर्घशृंगानें सांगितल्यावरून राक्षस मनांत  
झणाला, यावरून चंदनदासावरच कांहीं संकट आलें

आहे असें वाटतें. तो दीर्घशृंगाला म्हणाला, तुझ्या मित्राचा विनाश आणि त्याच्या मित्राचा नाश, यांची हकीकत अंमळ विस्तारपूर्वक सांगशील का? ती ऐकण्याची इच्छा आहे.'

दीर्घशृंग म्हणाला, 'महाराज, क्षमा करा. दुर्दैवी मी यापेक्षां मरणाला अधिक विलंब करून घेण्याविषयीं समर्थ नाहीं.'

राक्षस म्हणाला, 'बाबा, असें काय म्हणतोस? ऐकण्याला योग्य असलेली गोष्ट अवश्य सांगावी.'

दीर्घशृंग म्हणाला, 'बरें! न सांगून तरी काय करणार! तुमच्यापुढें करावें तरी काय? तुमचा फारच आग्रह. सांगतो ऐका. ह्या शहरांत चंदनदास नांवाचा एक मोठा प्रसिद्ध जवाहिऱ्या आहे.'

चंदनदासाचें नांव ऐकतांच विषादानें राक्षस मनांत म्हणाला, 'हेंच तें, दैवानें आमच्या शोकाचें द्वार आतां उघडें केलें असें वाटतें. मना, अंमळ स्थिर हो. अतिशय कष्टकारक असें कांहीं वर्तमान तुला आतां ऐकायाचें आहे! तो दीर्घशृंगाला म्हणाला, 'बाबा, होय. तो मोठा मित्रवत्सल आणि सत्पुरुष आहे, असें लोक सांगतात. बरें पण, त्याचें काय झालें?'

दीर्घशृंग म्हणाला, 'तो ह्या आमच्या विष्णुदासाचा प्रियमित्र आहे.'

हें ऐकून राक्षस मनांत म्हणाला, हा शोकरूपी वज्रपात आतां अगदीं जवळ आला असें वाटतें!

दीर्घशृंग म्हणाला, 'तेव्हां विष्णुदासनिं आपल्या मित्राच्या खेहाला अनुसरून आज महाराज चंद्रगुप्ताला ब्रिंनंती केली.'

राक्षस हणाला, 'काय हणून विनंती केली ती !'

दीर्घशृंग हणाला, 'त्यानें अशी विनंती केली कीं, महाराज, माझ्या घरांत कुटुंबाच्या पोषणापुरतें द्रव्य आहे; तर माझ्या पेढीवर जितकी कांहीं मालमत्ता असेल, तितकी सारी घेऊन माझा प्रियमित्र चंदनदास याला आपण सोडा.'

हें ऐकून राक्षसाला फार संतोष वाटला. तो मनांत हणाला, शाबास विष्णुदासा, शाबास. तूं मित्रस्नेह दाखविलास खरा. नाहीं तर पुत्राला बाप व बापाला पुत्र ज्या द्रव्याकरितां मारण्याची इच्छा करितात, ज्याच्याकरितां मित्र मित्रांचा स्नेह सोडतात, अशा द्रव्याला जेव्हां तूं एखाद्या संकटाप्रमाणें तात्काळ सोडण्याला तयार झालास तेव्हां—जरी तूं जातीचा वाणी आहेस तरी—तुझें तें द्रव्य सफळ झालें. राक्षस दीर्घशृंगाला हणाला, 'मग तुझ्या मित्रानें याप्रमाणें विनंती केली असतां राजानें काय सांगितलें?'

दीर्घशृंग हणाला, 'याप्रमाणें विनंती केल्यावर महाराज चंद्रगुप्तानें विष्णुदास शेटजीला असें सांगितलें कीं, मी केवळ द्रव्याकरितां चंदनदासाला कैदेत ठेविलें नाहीं. तर त्यानें अमात्य राक्षसाचें कुटुंब छपवून ठेविलें हणून ठेविलें आहे. आम्ही पुष्कळ वेळां त्याला तें आमच्या हवालीं करण्याविषयीं हुकूम केला असून त्यानें तसें केलें नाहीं. तेव्हां, जर तो राक्षसाच्या कुटुंबाला आमच्या हवालीं करील, तर आतां या क्षणीं त्याची सुटका होईल. नाहीं तर त्याला प्राणांतिक दंड होणार. असें सांगून चंदनदासाला सुळीं देण्याच्या ठिकाणीं नेविलें. तेव्हां जोंपर्यंत त्याचें वाईट वर्तमान आपल्या

कानांवर आलें नाहीं तोंपर्यंत मी अभिप्रवेश करीन, असें सांगून माझा मित्र विष्णुदास हा अभिप्रवेश करावयाला निघाला. आणि मीही त्याचें वाईट वर्तमान ऐकण्यापूर्वी प्राण सोडावा, ह्मणून गळ्याला फांस लावून जीव देण्याकरितां या वागेंत आलों.'

राक्षस ह्मणाला, 'अरे, अद्याप चंदनदासाचा प्राण घेतला नाहींना?'

दीर्घशृंग ह्मणाला, 'नाहीं नाहीं. अद्याप त्याला मारला नाहीं. आज मारणार आहेत. त्याच्याजवळ वरचेवर अमात्य राक्षसाचें कुटुंब दे ह्मणून मागत असतात. पण मित्रस्नेहानें तो देत नाहीं, म्हणून त्याचा आतां प्राण जाणार आहे. बरें महाराज, आतां पुरे करा. माझ्यानें हा वेळ फुकट घालववत नाहीं. मी आतां लवकर प्राणत्याग करणार.'

हें ऐकून राक्षस हर्षानें मनांत ह्मणाला, शाबास मित्रा चंदनदासा, तुझी धन्य आहे. पूर्वीं शिबिराजानें शरणागताचें रक्षण करून जें यश संपादन केलें, तें तूं मित्राचें कुटुंब वांचवून संपादन करीत आहेस. तो दीर्घशृंगाला ह्मणाला, 'बाबा, असें करूं नको. तूं आपल्या गळ्याला लावलेला हा फांस सोडून दे, आणि लवकर धांवत जाऊन त्या विष्णुदासाला अर्शीत प्रवेश करूं देऊं नको. आणि मीही चंदनदासाला मृत्युपासून सोडवून घेतों.'

दीर्घशृंग म्हणाला, 'महाराज, आपण त्याला सोडवून घेणार ह्मणतां; पण ते कोणत्या उपायानें घेणार? कारण, त्याच्यावरची पाळी चुकणें कठीण आहे.'

हें ऐकून राक्षस तरवार हातांत घेऊन ह्मणाला, 'माझ्या



उद्योगाला साह्य करणाऱ्या ह्या तरवारीने त्याला सोडवून घेईन. ही तरवार, सजल मेघांनीं आच्छादित झालेल्या आकाशासारखी दिसत असून, युद्ध करण्याच्या आनंदाने हिच्या अंगावर रोमांच उभे राहिले आहेत काय असे दिसते. तसाच, माझ्या हाताप्रमाणे हा खड्गही बलशाली आहे. शत्रूंनीं संग्रामरूपी कसोटीवर याची परीक्षा पाहिली आहे. मित्राच्या खेदाने पराधीन झालेल्या अशा मला हा खड्ग हें साहस करण्याविषयीं प्रवृत्त करित आहे.'

दीर्घशृंग म्हणाला, 'आर्या, याप्रमाणे शेट चंदनदास याला जीवदान करणारे व मोठ्या संकटांतून त्याला सोडविणारे असे आपण आहां तरी कोण? आपले नांव गांव वगैरे समजल्यावांचून मी हें खरें समजणार नाहीं. बरें, मी आपल्याला असे विचारतों कीं, चंदनदासाला प्राणसंकटांतून सोडवून घेण्यास आपण ज्या अर्थी तयार झालां, त्या अर्थी आपण त्याचे परममित्र आहां असे वाटते व ज्या अमात्य राक्षसाच्या कुटुंबाकरतां त्याच्यावर असे संकट आलें, ते अमात्य राक्षस आपणच आहां काय?' लक्ष्यपूर्वक पाहून म्हणाला, 'होहो. आपणच ते.' असें बोलून राक्षसाच्या पायांवर पडला.

राक्षस म्हणाला, 'ऊठ ऊठ. आतां फार वेळ लावूं नकोस. विष्णुदासाला जाऊन सांग कीं, हा राक्षस चंदनदासाला मरणाच्या संकटांतून सोडवीत आहे. तर आतां तिकडे लवकर जा.' असें बोलून राक्षस पुनः पुनः तरवार हालवून मोठ्या आवेशांत आला.

दीर्घशृंग म्हणाला, 'महाराज माझ्यावर अनुग्रह करा,

आणि मला जो काहीं आपल्याविषयीं संशय आहे, त्याचा खुलासा करा.'

राक्षस म्हणाला, 'अरे बाबा, वरचेवर काय विचार-तोस ? तोच मी. आपल्या धन्याच्या नाशाचें दुःख ज्यानें अनुभवलें आहे, व मित्रांवर विपत्ति आणण्याला जो कारण झाला आहे असा अनार्य तोच मी खरोखरीचाच राक्षस आहे.'

दीर्घशृंग हें ऐकून, आनंदानें पुनः त्याच्या पायांवर मस्तक ठेवून म्हणाला, 'अरे बापरे ! दैवानें तुमचें दर्शन झालें. दिवाणसाहेब, मजवर अनुग्रह करा. त्या दुष्ट चंद्र-गुप्तानें आधीं शकटदासाला खुळावर देण्याचा हुकूम केला होता, पण त्याला तेथून कोणी सोडवून घेऊन देशांत-राला नेलें. मांगांनीं असा हा प्रमाद कां केला म्हणून आर्य शकटदासावर जो त्या चंद्रगुप्ताचा क्रोधाग्नि पेटला होता, त्यानें त्या बिचाऱ्या मांगाला जाळून भस्म केलें. त्या दिवसापासून ते मांग, हातांत शस्त्र घेतलेला मनुष्य आसपास त्यांच्या दृष्टीस पडला तर, तत्काळ अप्रमत्तप-णानें कैद्याला लवकरच मारून टाकतात. तेव्हां, आपण शस्त्र घेऊन चंदनदासाच्या जवळ जाल तर त्या बिचा-ऱ्याला घटका दोन घटकांनीं मरण यावयाचें तें लवकरच येईल !'

हें ऐकून राक्षस मनांत म्हणाला, 'अरे, ह्या चाणक्य-वटूचा नीतिमार्ग मोठा दुर्बोध आहे ! कारण, शकटदा-साला माझ्याकडे येण्याची सवडच मिळाली नसती. तेव्हां चाणक्यानें शकटदासाला मुहाम कोणाकडून तरी सोड-वून ध्यावयाला लावून माझ्याकडे पाठवून दिला असावा.

पण तशी गोष्ट असली, तर रागाच्या आवेशाने मांगांला मारलें याचें काय कारण ? मुद्दाम तशा प्रकारचे कष्ट त्यांला कसे देईल हेंही लक्षांत येत नाहीं. एकंदरीत मनांत अनेक तर्क येऊं लागल्यामुळे निश्चय म्हणून कांहींच होत नाहीं !

ज्यापेक्षां मुद्दाम किंवा खरोखर त्यानें मांगांला मार-  
विलें आहे, त्यापेक्षां आपण तरवार घेऊन तेथें जाणें हें  
योग्य नाहीं. कोणतीही युक्ति कालांतरानें सफल होत  
असते. पण येथें तिला घेऊन काय करायचें आहे ?  
असें समजून औदासिन्यही धरून उपयोगाचें नाहीं. का-  
रण, तो माझा प्रियमित्र चंदनदास माझ्याच करितां प्राण-  
संकटांत पडला आहे; तेव्हां ही तरवार ही ठेवून द्यावी  
आणि चंदनदासाबद्दल आपण सुळावर चढून त्याला सो-  
डवून घ्यावा, व आपलें शरीर हीच त्याच्या प्राणाची किं-  
मत द्यावी !'

हें ऐकून दीर्घशृंगाला फारच आनंद झाला. आपण  
आपली कामगिरी योग्य रितीनें बजावली असें समजून,  
तो राक्षसाचा निरोप घेऊन विष्णुदासाला त्याचा निरोप  
सांगण्याकरितां झणून तेथून शहरांत आला, व झालेली  
सर्व हकीकत त्यानें चाणक्याला कळविली.

राक्षस हा जसा मसलती होता, तसा मोठा शूरही  
होता. तो हातांत शस्त्र घेऊन उभा राहील, तर चंदन-  
दासाला सोडवून घेऊन जाईल, हें चाणक्य पुरतेपणीं स-  
मजून होता; झणूनच त्यानें ही युक्ति केली. शूर पुरुष  
बहुतकरून भोळे असतात व त्यांचें मन मोकळें असतें.

चंदनदासानें, याप्रमाणें आपला नाश झाला तरी पुरवला

पण राक्षसांचें कुटुंब शत्रूच्या स्वाधीन करावयाचें नाहीं, असा जो निश्चय केला, त्याबद्दल राक्षस त्याचा अतिशय आभारी झाला होता. व त्या उपकाराच्या भरांत त्याला एक प्रकारचें वेड लागलें होतें, असें झटलें तरी चालेल. हातांत शस्त्र न घेतां राक्षसानें आपल्या स्वाधीन व्हावें असा चाणक्याचा हेतु असल्यामुळें, त्यानें शकटदास ज्यांच्या हातून सुटून गेला त्या मांगांला मारल्याचें, व त्या दिवसापासून कोणी शस्त्रधारी पुरुष कैद्याच्या जवळ आला तर मांग कैद्याला झटपट मारून टाकतात, हें वर्तमान दीर्घशृंगाकडून राक्षसाला मुद्दाम ऐकविलें होतें. मित्रस्नेहानें वेडावलेल्या राक्षसाला त्याविषयीं कांहींच विवेक राहिला नाहीं. शूर पुरुष, प्राण गेले तरी पुरवले पण शस्त्र सोडण्यास, कधींही तयार व्हायचे नाहींत; असें असून राक्षसानें त्या शस्त्राचा देखील त्याग केला, ही गोष्ट मोठी चमत्कारिक आहे. पण एकदां दैव प्रतिकूल झालें झणजे मनुष्याच्या बुद्धीला देखील विपर्यास होतो !

### भाग सातवा.

पूर्वीच्या भागांत सांगितल्याप्रमाणें दीर्घशृंगाच्या सांगण्यावरून राक्षसानें आपल्या हातांतील तरवार एका बाजूला ठेवून, चंदनदासाबद्दल आपण मरायाचें असा निश्चय केला. दीर्घशृंगानें हें वर्तमान चाणक्याला कळवितांच, त्यानें पूर्वी सांगितल्याप्रमाणें सिद्धार्थक आणि समिद्धार्थक या दोघांला सूचना केली.

चाणक्याच्या आज्ञेप्रमाणें त्या उभयतांनीं मांगांचा वेष घेऊन चंदनदासाला सुळावर चढविण्याकरितां त्याला तु-

रंगांतून बाहेर काढला. ज्याला सुळावर वावयाचा असेल, त्याचा पोषाख वगैरे मोठा चमत्कारिक असतो. चंदनदासाच्या सर्वांगावर रक्तचंदनाचे पंजे मारले होते. त्याच्या गळ्यांत लाल जासवंदीच्या व कण्हेरीच्या फुलांच्या माळा घातल्या होत्या. ज्या सुळावर त्याला चढवायाचा होता, तो सुळ त्याच्या खांद्यावर दिला होता. चंदनदासाची बायको, त्याचा मुलगा, व इतर आप्त इष्ट-मित्र यांचा बोळका त्याच्याबरोबर चालला होता. त्याच्या दोन्ही दंडांला काढण्या बांधून, मांग बनलेल्या, सिद्धार्थक आणि समिद्धार्थक, या दोघांनी त्या हातांत धरल्या होत्या. याप्रमाणे चंदनदासाची स्वारी तुरंगांतून बाहेर निघाली.

ठिकठिकाणीं थाळी पिटवून ते मांग, चंदनदासाने राजद्रोह केल्यामुळे त्याला ही शिक्षा झाली आहे, असे लोकांला जाहीर करित होते. चंदनदास हा मोठा श्रीमान व प्रतिष्ठित असून लोकप्रिय असल्यामुळे, त्याच्याबद्दल हळहळणाऱ्या हजारों लोकांचा त्याच्या सभोंवती गराडा पडला होता. मंडळीची गर्दी पाहून मांगाचा वेष घेणारा सिद्धार्थक ह्मणाला, 'बाबांनो, पलिकडे व्हा. पलिकडे व्हा. चला. जर तुझांला आपले प्राण, आपली धनदौलत, आपला वंश, बायकापोरे, यांचे रक्षण करण्याची इच्छा असेल, तर राजद्रोहाला अगदीं दूर टाका. आणखीं असें आहे कीं, कांहीं अपथ्य केल्यानें मनुष्याला रोग होतो व त्यापासून मरण येते. पण राजाचे अपथ्य (राजद्रोह) हें फार विलक्षण आहे. हें करणाऱ्या पुरुषाचे सर्व कुल नाश पावते. जर माझ्या सांगण्यावर तुमचा विश्वास नसेल, तर

राजद्रोह करणाऱ्या ह्या चंदनदास शेटजीकडे पहा. याचीं पोरेंबाळें चटसारीं वध्यस्थानाकडे नेलीं जात आहेत!

हें ऐकून याला सोडविण्याचा कांहीं उपाय आहे का, हणून लोकांनीं विचारिलें. तेव्हां सिद्धार्थक हणाला, 'हो उपाय नसायला काय झालें? अमात्य राक्षसाचें कुटुंब हा सरकारच्या हवालीं करील, तर याचे प्राण वांचतील!'

हें ऐकून लोक हणाले, 'शिवशिव! हा शरणागतवत्सल आहे. हा आपल्या प्राणाकरितां असें अकार्य कधीही करणार नाहीं.'

सिद्धार्थक हणाला, 'तर मग हा आतां अक्षय्य सुखांत ( मरणांत ) राहील असें समजावें. मग याला सोडविण्याचा उपाय आहे का हणून तुझी विचारतां, त्यांत तरी काय अर्थ आहे?'

हें ऐकून चंदनदास डोळ्यांत पाणी आणून हणाला, 'आपल्या हातून वाईट गोष्ट होऊं नये याविषयीं रात्रंदिवस मोठें भय बाळगणाऱ्या आमच्यासारख्याला देखील चोरासारखें मरण प्राप्त होतें, याला काय हणावें? वा कृतांता, काळा, तुला नमस्कार असो! अत्यंत क्रूर अशा पुरुषांला, अपराधी किंवा निरपराधी, यांच्यांत कांहीं फरक वाटत नसेल. कारण, मांस भक्षण करायचें सोडून केवळ जीव वांचण्याकरितां गवतावर निर्वाह करून राहणाऱ्या निरपराधी हरिणाला पारधीलोक मारतात, त्यांत त्यांचा काय हेतु असतो? तोंच आमच्या सारख्याला मारण्यांत त्यांचा हेतु असेल!' चहूंकडे पाहून आपला प्रियमित्र विष्णुदास याला हांक मारून हणाला, 'गद्या विष्णु-

दासा, मला उत्तर देखील देत नाहीस हें काय? पण, यांत तुझा तरी काय अन्याय? अशा संकटाच्या वेळीं दृष्टी-समोर उभे राहणारे मनुष्य फार दुर्लभ आहेत!' आस-मंतात् आपल्या मित्रांकडे पाहून ह्मणाला, 'हे आमचे प्रिय-मित्र, डोळ्यांतून निघणाऱ्या अश्रुपाताच्या मिषानें जणुंकाय माझे तर्पणच करून, मोठ्या संकटानें मागें फिरले आहेत, व शोकानें दीनवदन होऊन दुःखाश्रुभरित दृष्टीनें वरचेवर माना वांकड्या करून माझ्याकडे पाहत आहेत.'

इतक्यांत चंदनदास वध्यस्थानांत येऊन पोंचला, ते-व्हां ते मांग ह्मणाले, 'आर्या चंदनदासा, मारायाच्या टिकाणीं तूं येऊन पोंचलास. आतां या बरोबरच्या लो-कांला निरोप दे कसा.'

हें ऐकून चंदनदास आपल्या बायकोला ह्मणाला, 'ह्या मुलाला घेऊन तूं आतां मागें फिर. यापुढें तूं माझ्या बरो-बर येणें योग्य नाहीं.'

हें ऐकून त्याची बायको रडत रडत ह्मणाली, 'आपण कोठें देशांतराला निघालां असतां, तर मीं मागें फिरलें असतें. पण जेथें गेलें असतां पुनः दर्शन व्हावयाचें नाहीं अशा परलोकाला आपण जात आहां, तेव्हां मी कशी मागें फिरूं?'

चंदनदास ह्मणाला, 'प्रिये, मित्रकार्याकरितां हा माझा नाश होत आहे. मी कांहीं अपराध केल्यावरून मला ही शिक्षा झाली असें नाहीं. ह्याकरितां माझ्या ह्या मरणाच्या संबधानें विषाद मानण्याचें कांहीं कारण नाहीं!'

बायको ह्मणाली, 'असें असेल तर यावेळीं कुलखि-येनें मागें फिरावें हें अगदीं अयोग्य आहे.'

चंदनदास हणाला, 'घरकरणी, तर मग तूं आतां काय निश्चय केला आहेस?'

बायको हणाली, 'भर्त्याच्या चरणांबरोबर गेलें असतां आपल्यावर मोठा अनुग्रह होईल, असा मी विचार केला आहे.'

हें ऐकून चंदनदास हणाला, 'हा तूं फार वाईट विचार केला आहेस. पहा, हा मुलगा अगदीं लहान असून लोकव्यवहाराची याला अद्याप कांहींच माहिती झालेली नाही. याला चांगल्या मार्गाला लावणें हें तुझें काम आहे.'

बायको हणाली, 'सर्व देवता प्रसन्न होऊन याच्यावर अनुग्रह करोत! मी काय करणार आहे?' पुत्राच्या हनवटीला हात लावून हणाली, 'माझ्या लाडक्या, आतां आपल्या बापाला शेवटचा नमस्कार कर!'

मुलगा फारच लहान होता. त्याला चाललेल्या गोष्टी-पैकीं कांहींच माहित नव्हतें. तो हें आईचें भाषण ऐकून, घाबरा होऊन, बापाला नमस्कार करून हणाला, 'बाबा, आपल्यावांचून मी एकट्यानेंच मागें राहून काय करावें?'

चंदनदासाला चाणक्याचें अतिशय भय वाटत होतें. तो हणाला, 'पुत्रा, जेथें चाणक्य नसेल अशा ठिकाणीं जाऊन रहा!'

यांचा याप्रमाणें संवाद चालला आहे तों, खळगा खणून मांगांनीं सूळ रोंवला; आणि ते चंदनदासाला हणाले, 'आर्य चंदनदासा, आतां उगीच वेळ लावूं नको. हा सूळ रोंवून तयार केला आहे, तर आतां मरायला तयार हो कसा.'



हैं ऐकून चंदनदासाची स्त्री मांगांला हणाली, 'आ-  
र्यांनो, कृपा करा, कृपा करा, अंमळ दम धरा !'

चंदनदास बायकोला हणाला, 'अग, येथें आरडून  
काय उपयोग आहे ? ह्या निर्दय दरबारांत कितीही आर-  
डून कंठशोष केलास तरी कांहीं उपयोग होणार नाही.  
माझ्यासारखे जे निरपराधी लोक मरतात, त्यांला अवश्य-  
मेव स्वर्गप्राप्ति होते. व तो स्वर्गास गेला हणजे दुःखित  
झालेल्या त्याच्या आप्तांचें प्रत्यक्ष देव घेऊन समाधान  
करतात. मित्राच्या कार्यामुळें मला मृत्यु प्राप्त झाला  
आहे; कांहीं अपराधामुळें प्राप्त झाला नाही. तेव्हां एक-  
दरींत हैं माझें मरण हर्ष मानण्यासारखें असून तूं उगीच  
रडतेस हें कां !'

सिद्धार्थक आणि समिद्धार्थक यांनीं मांगांचा वेष घे-  
तल्यानंतर आपलीं नांवेंही बदललीं होतीं. सिद्धार्थकानें  
आपल्याला वज्रलोमा असें नांव घेतलें होतें, व समिद्धा-  
र्थकानें बिलपत्र असें नांव घेतलें होतें.

सिद्धार्थक समिद्धार्थकाचें नांव घेऊन हणाला, 'अरे  
बिलपत्रका, या चंदनदासाला तूं धर; हणजे याच्या  
बरोबरचे लोक आपोआप जातील. नाहीं तर ही यांची  
रडारड संध्याकाळपर्यंत सरायाची नाही.'

समिद्धार्थक हणाला, 'अरे वज्रलोम्या, हा पहा मी  
याला धरतों.' असें बोलून तो चंदनदासाला धरा-  
यला गेला.

तेव्हां चंदनदास हणाला, 'बाबा, क्षणभर थांब. मी  
एक वेळ आपल्या पुत्राला भेटतों.' असें बोलून त्यानें पु-  
त्राला मिठी मारली, आणि त्याचें मस्तक हुंगून हणाला,

‘मरण हें केव्हांतरी येणारच आहे. तेव्हां मित्रकार्याच्या निमित्तानें सांप्रत मी मरतो आहे, हें चांगलेंच आहे!’

हें ऐकून पुत्र ह्मणाला, ‘बाबा, हें देखील काय सांगितलें पाहिजे! मित्राकरितां प्राण देणें हा आपला कुलधर्मच आहे.’ असें बोलून तो चंदनदासाच्या पायां पडला. इतक्यांत एक मांग आपल्या सोबत्याला ह्मणाला, ‘अरे पुरे आतां. या चंदनदासाला घे लवकर.’

इतक्यांत बिलपत्रानें चंदनदासाला धरला, तें पाहून त्याची बायको ऊर बडवून घेत होत्साती,—‘बाबांनो, रक्षण करा, याचें रक्षण करा! असें करूं नका,’ ह्मणून मोठ्यानें ओरडूं लागली. इतक्यांत, डोक्यावरून पांघरूण घेतलेला राक्षस अकस्मात् तेथें येऊन, चंदनदासाच्या बायकोला, ‘भिऊं नको,’ असें सांगून मांगाला ह्मणाला, ‘अहो सुळावरच्या मुख्य अधिकाऱ्यांनो, ह्या चंदनदासाला मारूं नका. कारण, ज्यानें शत्रुकुलाप्रमाणें आपल्या यजमानांचें कूळ नाश पावत असतां आपल्या स्वतः डोळ्यांनीं पूर्वीं पाहिलें, आपले मित्र मोठ्या संकटांत पडले असतांही एकाद्या महोत्सवांत स्वस्थ मनानें असावें त्याप्रमाणें जो स्वस्थपणें राहिला, व ज्याचा प्रत्यक्ष आत्मा तुम्ही सांप्रत मारायला काढला आहे, असा दुर्दैवी मी स्वतःच मरायला तयार झालों आहे. सुळीं देण्याला काढलेल्या मनुष्याच्या गळ्यांत घालायची माळ माझ्या गळ्यांत घाला!’

राक्षस एकाएकीं पुढें आला. त्याला पाहून चंदनदास डोळे पुसून ह्मणाला, ‘अमात्य राक्षसा, आपण हें काय करतां?’

राक्षस झणाला, 'तू जें उत्तम वर्तन केलेंस, त्याच्या एकदेशाचें हें केवळ अनुकरण आहे.'

चंदनदास झणाला, 'अमात्य राक्षसा, हावेळपर्यंत मी जो सर्व प्रयत्न केला, व तुंही अनेक प्रयत्न केलेस, त्याला निष्फळ करून टाकणारें हें असें काय करतोस ?'

राक्षस झणाला, 'मित्रा चंदनदासा, हा मी स्वार्थच केलेला आहे. तुझें रक्षण होणें हें माझ्या रक्षणापेक्षांही श्रेयस्कर आहे. आतां माझा उपालंभ करूंनकोस.' मांगाला झणाला, 'बाबा, त्या दुरात्म्या चाणक्याला जाऊन सांग.'

वज्रलोमा झणाला, 'महाराज, काय सांगायचें तें ?'

राक्षस झणाला, 'असें सांग कीं, ह्या सांप्रतच्या दुष्ट काळामध्ये, कलियुगांत सर्व प्राणिमात्र असत्याचरण करण्याविषयीं तत्पर असतांही, आपले प्राण खर्चून दुसऱ्याचें रक्षण करण्याविषयीं तत्पर झालेल्या ज्या यशस्वी पुरुषांनै त्रेतायुगांत झालेल्या शिबिराजाचेंही यश तुच्छ केलें, परहिताविषयीं तत्पर अशा बौद्धांचें आचरण ज्यांनै आपल्या शुद्ध चरित्रांनै मार्गें टाकलें, व जो हा मनुष्य अतिशय सत्कार करण्याला योग्य असतांही ज्या माझ्या संबधानें तुझा शत्रु झाला आहे, तोच मी राक्षस आहे, असें त्या तुझ्या चाणक्याला सांग.'

हें ऐकून वज्रलोमा बिलपत्रकाला झणाला, 'अरे, तू अंमळ ह्या चंदनदासाला धरून येथेंच या इमशानवृक्षाच्या सावलींत घटकाभर बैस. तोंपर्यंत मी, आर्य चाणक्याला अमात्य राक्षस सांपडला हें वर्तमान कळवून येतों.'

हें ऐकून बिलपत्रकांनै चंदनदासाला धरून बसण्याचें

कबूल केलें, व वज्रलोम्याला जाण्यास सांगितलें. तेव्हां बिलपत्र, चंदनदासाचा मुलगा व बायको आणि राक्षस यांसहवर्तमान चंदनदासाला घेऊन त्या झाडाखालीं जाण्यास निघाला. तो चोहोंकडे पाहून झणाला, 'अरे, येथें कोणी मनुष्य आहे का ? नंदकूलरूपी पर्वताचा नाश करण्याच्याकामीं केवळ वज्र, आणि मौर्यकुलाची प्रतिष्ठा करणारा, असा जो आर्य चाणक्य त्याला हें वर्तमान कोणी सांगेल काय ?'

हें ऐकून राक्षसाला फार वाईट वाटलें. तो मनांत झणाला, एकूण हेही शब्द मला ऐकण्याचा प्रसंग आला ना ? असो; काय करणार ? दैवाचा फेरा सर्वावर सारखाच असतो, तें ठेवील त्याप्रमाणें वागलें पाहिजे !

पुनः चांडाल झणाला, 'आर्य चाणक्याच्या मसलतीने ज्याच्या बुद्धीचा प्रसार जखडून टाकला आहे, असा हा अमात्य राक्षस सांप्रत पकडला गेला आहे.'

चाणक्य यावेळीं आपल्या घरीं बसला होता. तिकडे कायकाय गोष्टी चालल्या आहेत त्यांकडे त्याचें लक्ष्य एकसारखें वेधलें होतें. वज्रलोमा (सिद्धार्थक) यानें, शस्त्राचा त्याग केलेला राक्षस आपल्या हातांत सांपडला, हें वर्तमान सांगतांच चाणक्य मोठ्या आनंदानें श्मशानाकडे निघाला. यावेळीं तो सर्वतोपरी विजयी झाला होता. तरी राक्षसाच्या मनाला खेद होऊं नये झणून त्यानें डोक्यावरून बुरखा घेतला होता. तो, चंदनदासाला सुळीं देण्याला उभा केला होता, त्या ठिकाणीं येऊन वज्रलोम्याला झणाला, 'अरे, तूं काय सांगितलेंस तें ? राक्षसाला पकडलास काय ? पण हें असलें अशक्य कार्य कोणीं बरे

केलें ! रसरसीत ज्वाळा ज्यापासून निघताहेत असा आणि धोतराच्या पदरांत कोणीं बरें बांधला ? सतत वाहणाऱ्या वाऱ्याला दोऱ्यांनीं कोणीं बंधन केलें ! हजारों मदोन्मत्त हत्तींचीं गंडस्थळें फोडणारा सिंह पिंजऱ्यांत कोणीं घातला ! किंवा अनेक मासे, छुसरी इत्यादिकांनीं भयंकर अशा समुद्राला पोहून कोण पार गेला !'

वज्रलोमा झणाला, 'नीतीमध्ये परम निपुण अशा आपणच हें कार्य केलें.'

चाणक्य झणाला, 'छे छे, असें झणूं नको. नंदकुलाचा द्वेष करणाऱ्या दैवानें हें काम केलें, असें झण.'

चाणक्य तेथें आला असें पाहून राक्षस मनांत झणाला, हा दुष्ट—अथवा याला दुष्ट तरी कां झणावें ! महात्माच झटलें पाहिजे—जसा सर्व रत्नांचा आकर समुद्र तसा, सर्व शास्त्रांचा आकर आहे. आझी याचे द्वेष्टे आहों, तथापि याचे गुण ऐकून आझांला पुरेसें होत नाहीं.'

चाणक्य राक्षसाकडे पाहून हर्षानें मनांत झणाला, अमात्य राक्षस झणतात तो हाच. ज्या महात्म्यानें रात्रंदिवस अनेक प्रकारच्या कल्पना करण्याचे क्लेश देणारी, व निद्रेचा विच्छेद करणारी, अशी चिंता लावून आज इतके दिवस चंद्रगुप्ताची सेना आणि माझी बुद्धि, यांला विशेष श्रम दिले तो हाच. असो; आतां हा आपल्या हातांत सांपडला आहे, तथापि याला सत्कारपूर्वक भेटावें. असा विचार करून डोक्यावरचें पांघरूण काढून त्याला झणाला, 'अमात्य राक्षसा ! हा विष्णुगुप्त मी तुला नमस्कार करतो.'

त्याला पाहून राक्षस मनांत झणाला, यावेळीं अमात्य हें विशेषण मला मोठें लज्जास्पद आहे. चाणक्याला झणाला,

‘विष्णुगुप्ता ! मांगांच्या स्पर्शाने विटाळलेल्या मला तू या-  
वेळीं शिऊं नको.’ हें ऐकून चाणक्य हंसून झणाला, ‘अ-  
मात्य राक्षसा, कोणाला मांग झणतोस ? चंदनदासाला  
खुळावर चढविणारे जे हे दोघे ते मांग नसून तुझ्या माहि-  
तींतलेच आहेत. ज्याला वज्रलोमा झणतात तो हा कांहीं  
दिवस तुझ्या चाकरींत असलेला सिद्धार्थक नांवाचा का-  
मदार आहे. विचाऱ्या त्या शकटदासाने अजाणतेपणीं  
ते पत्र लिहिलें होतें, किंवा मीच त्याच्याकडून तसें  
लिहविलें झटलें तरी चालेल.’

शकटदासाने फितूर होऊन आपला विश्वासघात केला  
असें राक्षस हावेळपर्यंत समजत होता ! पण चाणक्यानें या  
वेळीं त्याचा खुलासा केल्यावरून राक्षस मनांत झणाला,  
एकून शकटदासाने आपला विश्वासघात केला नाहीं हें  
एक बरें झालें.

चाणक्य राक्षसाला झणाला, ‘आतां तुला फार काय  
सांगूं ! थोडक्यांत सर्व सांगतों. भद्रभटादिक सेवक  
सिद्धार्थकाजवळ असलेला तो लेख, तसेच ते तीन दागिने,  
तो तुमचा मित्र भदंत जीवसिद्धि, तसेंच नुकताच तुझाला  
त्या जुन्या बागेत भेटलेला मनुष्य दीर्घशृंग, ह्या चंदन-  
दासाला दिलेले केश हें सर्व, चंद्रगुप्ताशीं तुझा योग  
जडवून द्यावा अशी इच्छा करणारा जो मी, त्या माझे  
कारस्थान आहे. आतां तें असो. हा राजा चंद्रगुप्त  
तुझ्या भेटीची इच्छा करीत आहे पहा.’

अशा स्थितींत चंद्रगुप्ताला भेटावें हें राक्षसाला योग्य  
वाटलें नाहीं. तरी तो मनांत झणाला, आपला निरुपाय  
आहे. आतां न भेटून कसा परिणाम लागेल ?

चाणक्य राक्षसांशीं असें बोलत आहे, इतक्यांत रा-  
जकीय परिवारासह चंद्रगुप्तही तेथें प्राप्त झाला. राक्ष-  
साला पाहून चंद्रगुप्त मनांत झणाला, हें सर्व आर्य चाण-  
क्याच्या बुद्धीचें फल आहे. मलातर या गोष्टीची मोठी  
लाज वाटते. फळ प्राप्त होण्याची वेळ आली असून  
दैवयोगानें शत्रुत्वाला पावलेले बाण, अधोमुख होऊन,  
आपल्या भात्यांत जणुंकाय शोक करीत बसले आहेत,  
असें त्यांला राहूदेणें हें चांगलें वाटत नाहीं.

अथवा, मी धनुष्याला दोरी देखील न लावतां स्वस्थ  
बसलो, तरी ज्याला जिंकायाचें असेल त्याचा जय कर-  
ण्यास मी समर्थच होत आहे. कारण, स्वतः निरपेक्ष असून  
माझ्या हिताविषयीं जपणारा महाबुद्धिमान् माझा गुरु (चा-  
णक्य) रात्रंदिवस जागृत आहे, तेव्हां त्याच्या बुद्धीपुढें काय  
अशक्य आहे ! असें बोलून चाणक्याच्या जवळ येऊन  
चंद्रगुप्तानें मोठ्या नम्रतेनें त्याच्या पायांवर मस्तक ठेविलें.

चाणक्याला, राक्षसाच्या हातीं प्रधानगिरी देऊन, आ-  
पण मोकळें व्हायचें हेतें. झणून तो चंद्रगुप्ताला झणा-  
ला, 'तुझे सर्व मनोरथ परिपूर्ण झाले. तर आतां ह्या  
आपल्या अमात्य राक्षसाला नमस्कार कर.'

हें ऐकून राक्षस मनांत झणाला, वाहवा, एकूण यानें  
आमचें नातें देखील जुळवून दिलें !

चाणक्य चंद्रगुप्ताचा हात धरून झणाला, 'हा पहा  
अमात्य राक्षस येथें प्राप्त झाला आहे. याला आधीं नम-  
स्कार कर.'

चंद्रगुप्त मोठा शहाणा व धोरणी होता. त्यानें त-  
त्काळ मोठ्या नम्रतेनें राक्षसाला नमस्कार केला.

त्याला पाहून राक्षस मनांत झणाला, हा मुलगा सार्व-  
भौमपदवीला योग्य आहे खरा. अगदीं लहान अस-  
तांनाच याचा पुढे मोठा उदय होईल, अशीं याचीं ल-  
क्षणें दिसत होतीं, त्याप्रमाणें, अनुक्रमानें हा, हत्ती जसा  
यूथपति होतो तसा, सार्वभौमपदवीचा अधिकारी झाला.  
चंद्रगुप्ताला झणाला, 'राजा तुझा विजय असो!'

हें ऐकून चंद्रगुप्त झणाला, 'आर्या, ह्या जगांतलें मी  
काय काय जिंकलेले नाहीं, याचा आपण विचार करून  
पहा बरें. माझा गुरु आर्य चाणक्य राज्यकारभार पहात  
असतां, व तुझी मजवर अनुग्रह करीत असतां, मी सर्व  
काहीं जिंकलें आहे, असें समजतों.'

हें ऐकून राक्षस मनांत झणाला, शाबास ! कौटिल्या-  
चाच शिष्य आहेस तूं. स्वामिसेवकाचें नातें लावलेस  
खरें, पण तेंही नाहीं. तुझ्या आंगचा हा स्वाभाविकच वि-  
नय असावा. माझी बुद्धि द्वेषानें कलुषित झाल्यामुळें मी  
दुसरीच कल्पना करीत होतों. तुझ्यासारखा शिष्य मि-  
ळाल्यामुळें चाणक्य विजयी झाला, हें योग्यच आहे.  
कारण, शत्रूचा जय करण्याला उद्युक्त झालेला अधिकारी  
योग्य असून तो बुद्धिमंद असला, तरी त्याचा जो  
कोणी सूत्रधार असेल त्याला जय प्राप्त होईल; पण  
मलयकेतूसारख्या एकाद्या वेड्याच्या हिताकरितां झट-  
णाऱ्या प्रत्यक्ष बृहस्पतीसारख्या शहाण्यालाही अपयश  
आल्यावांचून रहाणार नाहीं. नदीकिनाऱ्यावरच्या वृक्षा-  
सारखा तो कधींना कधीं उलथूनच पडणार !

चाणक्य राक्षसाला झणाला, 'अमात्य राक्षसा, तुला  
चंदनदासाचे प्राण रहावे हें इष्ट आहे का ?'



राक्षस झणाला, 'होहो. आंत काय संदेह !'

चाणक्य झणाला, 'पण हातांत शस्त्र न घेतां तूं चंद्र-  
गुप्तावर अनुग्रह करीत आहेस, झणून संदेह वाटतो. जर  
तुला चंदनदासाचे प्राण पाहिजे असतील, तर ही त-  
रवार हातांत घे.' असें बोलून थोड्या दिवसांपूर्वी चंद्र-  
गुप्ताशीं भांडण करून जी तरवार त्यानें खाली ठेवली  
होती तीच दुसऱ्या मनुष्यांकडून राक्षसाच्या हातांत  
देऊ लागला.

हें पाहून राक्षस लाजल्यासारखा होऊन झणाला, 'वि-  
ष्णुगुप्ता, असें करूं नको. हें शस्त्र हातांत घेण्याविषयीं  
आह्मी अयोग्य आहों. विशेषतः तूं धारण केलेलें शस्त्र  
आह्मी घ्यावें, इतकी आमची योग्यता नाही.'

चाणक्य झणाला, 'राक्षसा, मी योग्य आहे, आणि  
तूं योग्य नाहीस, असा उगीच वाद करण्यांत कांहीं अर्थ  
नाहीं. पहा, नेहमीं ज्याला लगाम चढविला आहे व  
खोगीर घालून सिद्ध केला आहे, अशा घोड्यासहवर्तमान,  
स्नान, आहारविहार, खाणेंपिणें, निजणें, स्वेच्छेनें हिंडणें-  
फिरणें, हें सर्व सोडून तुझ्या पराक्रमाच्या माहात्म्यानें, हे  
बुद्धिमान् पुरुषा, ही आमची फौज हा वेळपर्यंत रात्रंदिवस  
अगदीं जड्यत राहिली आहे. हे हत्ती आणि घोडे तुझ्या  
भयास्तव नेहमीं आह्मांला तयार ठेवावे लागले. बरें पण,  
इतकें कशाला? तूं हातांत तरवार न घेशील, तर चंदन-  
दास जिवंत राहिल असें मात्र समजूं नकोस.'

हें ऐकून राक्षस मनांत झणाला, काय करावें? नंद-  
राजाचा स्नेह, ह्याच कोणी दोन्या त्या माझ्या हृदयाला  
वेष्टिताहेत. आणि सांप्रत मी त्या नंदाच्या शत्रूचा सेवक

होत आहे. यावरून, जे वृक्ष आपण पाणी घालून वाढवावे तेच आपल्या हाताने तोडल्यासारखे होणार आहे. तथापि हा माझा मित्र चंद्रनदास, याचे शरीर रक्षण करण्याकरितां मला शस्त्र धारण केलेंच पाहिजे. प्रसंग असे कांहीं विलक्षण आहेत कीं, ते प्रत्यक्ष दैवाला देखील आपले चाकर करतात. चाणक्याला झणाला, 'विष्णुगुप्ता, सर्व कार्यांच्या प्राप्तीला हेतु अशा मित्रस्नेहाला नमस्कार असो ! तुझे सांगणें न ऐकून काय उपाय ? हा पहा शस्त्र घेण्याला मी तयार झालों आहे.' असें बोलून राक्षसानें तरवार हातांत घेतली.

हे पाहून चाणक्य मोठ्या हर्षाने चंद्रगुप्ताला झणाला, अरे, अमात्य राक्षसानें सर्व प्रकारें तुझ्यावर अनुग्रह केला आहे. आतां चड्ढकडून तुझा उत्कर्ष झाला.'

चंद्रगुप्त झणाला, 'हे सर्व आपल्या पायांच्या प्रसादाचें फळ हा चंद्रगुप्त अनुभवीत आहे.'

इकडे मलयकेतूला भद्रभटादिकांनीं कैद करून आणला होता, त्याचें आतां काय करावें झणून विचारण्याकरितां त्यांनीं उदुंबरकाला चाणक्याकडे पाठविलें होतें.

उदुंबरक चाणक्याला नमस्कार करून झणाला, 'आर्यांचा जयजयकार असो ! भद्रभट, भागुरायण, इत्यादिकांनीं मलयकेतूच्या मुसक्या बांधून त्याला कैद करून आणला आहे. तर त्याचें आतां काय करावें तो हुकूम व्हावा.'

हे ऐकून चाणक्य झणाला, 'तें आतां मला कांहीं विचारूं नको. ह्या अमात्य राक्षसाला काय तें विचार. आणि त्याच्या हुकुमाप्रमाणें व्यवस्था कर.'

चाणक्याच्या ह्या भाषणाचें राक्षसाला मोठें नवल वाटलें. तो ह्मणाला, मला यानें चहुंकडून घेऊन यावेळीं आपला चाकर बनविला आहे, आणि आतां मला हुकूम करायला सांगतो. तरी पण उपाय काय? तो चंद्रगुप्ताला ह्मणाला, 'राजा चंद्रगुप्ता, ही गोष्ट तुला माहीतच असेल कीं, कांहीं दिवस आझी मलयकेतूच्या आश्रयानें राहिलों होतो. तेव्हां त्याचे प्राण रक्षण करावे अशी माझी इच्छा आहे.'

राक्षसानें चंद्रगुप्ताला विनंति केली खरी, पण मलयकेतूला वांचविणें अथवा मारणें याविषयीं हुकूम देण्याची चंद्रगुप्ताची छाती नव्हती. तो चाणक्याच्या तोंडाकडे पाहूं लागला. तेव्हां चाणक्य ह्मणाला, 'राजा चंद्रगुप्ता, अमात्य राक्षसाची ही पहिलीच विनंति आहे. तेव्हां हिला मान द्यावा. उदुंबरकाला ह्मणाला, 'अरे, माझ्या सांगण्यावरून भद्रभट इत्यादिकांना जाऊन सांग कीं, अमात्य राक्षसानें विनंति केल्यावरून महाराज चंद्रगुप्त मलयकेतूला जीवदान देत आहेत इतकेंच नव्हे, तर त्याचें वडिलोपार्जित राज्यही त्याला त्यांगीं बक्षीस केलें आहे. तर सत्कारपूर्वक तुझी त्याला त्याच्या राजधानीला घेऊन जाऊन, मोठ्या समारंभानें त्याला राज्याभिषेक करून परत या.'

हें ऐकून उदुंबरक 'हुकमाप्रमाणें करतो,' असें सांगून निघून गेला. चंद्रगुप्ताच्या आज्ञेप्रमाणें भद्रभटादिकांनीं मलयकेतूच्या मुसक्या सोडून, त्याला कांहीं वेळ विश्रांति देऊन, त्याला परत त्याच्या राजधानीकडे नेलें. चाणक्यानें, यावेळीं आनंदप्रदर्शनार्थ शहर रक्षण करण्याच्या कामावर नेमलेल्या मुख्य अधिकाऱ्याला चोपदाराच्या

हार्तीं निरोप सांगून पाठविला, तो असा. 'अमात्य राक्ष-  
साची प्राप्ति झाल्यामुळे अतिशय संतुष्ट झालेला महाराज  
चंद्रगुप्त असा हुकूम करित आहे कीं, आज शेट  
चंदनदास याला सर्व राज्यांत मुख्य नगरशेट करावा,  
आणि आपलीं वाहनें हत्ती वगैरे यांवांचून जे कोणी  
कैदी बंदिशाळेंत असतील, त्यांना सोडून द्यावें. अरे हो,  
पण अमात्य राक्षस आतां मुख्य दिवाण झाला आहे,  
तेव्हां आह्मांला ही उठाटेव करण्याची काय गरज आहे ?  
तथापि, वाहनें आणि हत्ती यांवांचून जे कोणी बंधनांत  
असतील त्यांना सोडून द्या. माझी प्रतिज्ञा पूर्ण झाल्या-  
मुळे मी केवळ आपल्या शेंडीला गांठ मारतो ह्मणजे  
झालें !'

चाणक्याच्या आज्ञेप्रमाणें पुढची सर्व व्यवस्था कर-  
ण्याकरितां चौपदार मुजरा करून निघून गेला. चा-  
णक्य ह्मणाला, 'राजा चंद्रगुप्ता, अमात्य राक्षसा, आ-  
णखीं तुमचें मी काय प्रिय करावें तें सांगा.'

चंद्रगुप्त ह्मणाला, 'यापेक्षां आणखी दुसरें काय प्रिय  
असायाचें? ह्या राक्षसाशीं आमची मैत्री करून दिली,  
मला राज्यावर बसविलें, व सर्व नंदांचा निःपात केला,  
तेव्हां याहून आणखी कर्तव्य काय राहिलें आहे !'

राक्षस ह्मणाला, 'तथापि हें होवो. वराहरूप धारण  
करणाऱ्या भगवंताच्या दाढेवर राहिलेली ही भूतधात्री  
पृथ्वी, म्लेंच्छापासून भयभीत होत्साती ज्या चंद्रगुप्तरूपी  
विष्णूच्या भुजांचा सांप्रत आश्रय करून राहिली आहे, तो  
महाभाग्यशाली राजा चंद्रगुप्त, आपले आप्त, इष्ट, मित्र,  
सेवक, यांसहवर्तमान चिरकाल त्या पृथ्वीचें रक्षण करो !'

हैं ऐकून चाणक्यानें तसा आशीर्वाद दिला, व सर्व मंडळींचा तेथल्यातेथें योग्य सत्कार केला. राक्षसाला प्रधानकीचीं वखें देऊन त्याचा सर्व परिवार तेथें आणविला, व चंदनदासाला उत्तम पोषाख देऊन सर्व लोक आपआपल्या योग्यतेप्रमाणें थाटामाटानें शहरांत प्रवेश करण्यास सिद्ध झाले. त्यावेळीं प्रत्यक्ष बापाप्रमाणें, ज्याचा वियोग सहन करण्याविषयीं असमर्थ झालेला अशा चंद्रगुप्ताचें समाधान करून, त्याला राक्षसाच्या हातांत देऊन, आपल्या पूर्वीच्या कृत्यांत ज्यांनीं ज्यांनीं उत्तम प्रकारें कामगिरी बजावली त्यांच्या योग्यतेप्रमाणें चंद्रगुप्ताकडून त्यांचा सत्कार करवून, चाणक्य, आपला प्रियशिष्य शार्ङ्गरव यासहवर्तमान, त्याच वाटेनें तपोवनाला निघून गेला.

